

## Articles of Ganpat Rai Bheel

(Sindhi)

### Table of Contents

خورشيد قائمخاني جي ياد ۾ .....	3
ٿر : ارباب ۽ پ پ کان سواءِ به آهي .....	5
ٿر جو حال جي پڇندين .....	9
جوڳين کي به جيئن ڏيو .....	12
فيض جي شاعريءَ کي باهه نه ڏيو ! .....	16
جديد سنڌ جا ڏيو مالائي ڪردار .....	20
هزار شڪر ڪه هم اهل حرف زنده ني .....	21
فن جي دنيا جا لازوال ڪردار .....	22
سماج سڌارڪ ڪردار .....	24
منفرد چيسي ڪردار .....	24
سنڌ جا ارڏا ڪردار .....	24
ٻٽو نظام ۽ پيغام حيدر .....	26
وڏيرا چون ٿا ته وڏا خان آهيون، .....	26
وڏيرا وطن پنهنجو هارائي ويٺا، .....	27
وڏيرن مان غائب ٿي غيرت شجاعت، .....	27
وڏيرا مزورن جي محنت لٽن ٿا، .....	28
آ پيشي انهن جي ۾ پٿاريداري، .....	28
چڏايو وڏيرن کان قومي قيادت، .....	28
هي ڪهڙا، هي پٽا، هي ميمڻ، هي قاضي، .....	29
جياريو اي هاري ! وڏيرن جا ماري، .....	29
جگر جا ٽڪر سمجهو اشعار حيدر، .....	30
پيم رانو امبيدڪر جي جنم ڏينهن جي مناسبت سان .....	31
دلٽ لاش جو سفر .....	35
اسان ان نتيجي تي پهتا آهيون ته .....	38

خانه بدوش خيالن جو سفر

..... خاموش ٿي ويل ساز	38
..... جوگندر ناٿ منڊل جي استعيفيٰ	40
..... ترجمو: گنپت راءِ	44
..... ماءِ ڊينر پرائم منسٽر	44
..... سهروردي جي وزارت	45
..... لاهور معاهدو (قرادادِ پاڪستان)	47
..... بنگال جو ورهاڱو:	48
..... هندو دشمنن پاليسي:	49
..... ڪجهه واقعا:	50
..... ملٽري جي عورتن سان زيادتي	51
..... فيبروري جي هنگامن جا سبب	53
..... آفيسرن ڦرلٽ ڪندڙن جي مدد ڪئي	54
..... فسادن جو پس منظر	54
..... حيرت ناک حقيقتون : 10000 ماڻهن جو قتل عام	55
..... دهلي معاهدي جي انحرافي	56
..... مولانا اڪرم خان جي اشتعال انگيزي	56
..... نور الامين حڪومت جو غير مخلصانه قدم	57
..... هندن کي دٻائڻ جو حڪومتي منصوبو	58
..... حيلن بهانن ذريعي گڏيل چونڊ نظام واري سوال کي ملتوي ڪرڻ	58
..... دلت ادب سيريز جو ڪتابي سلسلو	60
..... گنپت راءِ	61
..... انگريزن جو دور	67
..... دلت ۽ دلت ازم ڇا آهي؟	69
..... (وي ٽي راجشِيڪر، انڊيا جو مشهور دانشور، ليکڪ، مفڪر ۽ دلت وائيس رسالي جو باني آهي.)	70
..... ڪوٺارڪي، چاڪڙي ۽ لئب ٽاپ	71
..... درد کي دنيا سے گذر ڪيون نهين جاتے	71
..... به لوگ بهي ڪيا لوگ بهين جو مر ڪيون نهين جاتے	72
..... چٽي ڪٽي جي ڪهاڻي	73
..... خدا جو خط	76
..... هندن جي لڏپلاڻ ۽ دلتن جا مسئلا	80
..... سماجي ڌٻڻ ۾ ڦاٿل دلت مڊل ڪلاس	84
..... ديباولي، تاريخي معمو ۽ ڪبير جو رام	87
..... خانہ بدوش خيالن جو سفر	

خورشيد قائمخاني جي ياد ۾**الوداع اي خورشيد الوداع**

هو پرهه جو پانڌينڙو هو ۽ ان جي منزل سڀني جو ڏيهه هئي مگر حالتن جي ستم ظريفي اها هئي ته اميدن جو فصل هر پيري غارت ٿيندو رهيو ۽ صبح و شامن جي محنت اڪارت ويندي رهي پر هو پوءِ به جيئندو رهيو توڙي جو وڪ وڪ ڪٽڻ سان هن جو وجود پڻ پن وانگر چٽندو رهيو پر هي جوڳي رڙهندو رهيو.

وقت جي ستم ظريفي چئجي يا ظالم دور جي گردش مگر هو هڪ للڪار هو ، خورشيد قائمخاني پر يقين ارادن سان حق جي راهه جو پانڌينڙو هو جيڪو ننڍي کنڊ جي نرگس جو ديدآور بڻجي آيو ۽ هليو ويو..... جيڪڏهن هو چاهي ها ته ملڪ جي مقتدر نان سولين باقيات سان سمجهوتو ڪري هن مملڪت خداداد جو اصل واڳ ڏئي به پئي ٿي سگهيو ڇاڪاڻ ته هو خانداني طور جنگجو دراوڙ قبيلي جي عسڪري خاندان جو فرد ئي ته هو. مگر هن پنهنجو پاڻ کي ازل کان ئي جاري مظلوم طبقي جي جنگ لاءِ سپرد ڪري ڇڏيو. 1947ع جي غير فطري ورهاڱي دوران هن پنهنجو پاڻ کي ڪيڏو نه بيوس محسوس ڪيو جڏهن هو ان آنڌي جي رحم و ڪرم تي ٻڌندڙ وجود وانگر پنهنجي سون جهڙي راجستاني ڌرتي کان پاڙان اڪوڙيل ٻوڙي وانگر هڪ اهڙي اجنبِي ديس ۾ آيو جتي ان ئي آنڌي ساڳيو ڪيل رچائي ماڻهن کي پنهنجي ڌرتي کان الڳ ڪيو ۽ صرف ڪوڙن بنيادن تي نئين نظام کي ماڻهن تي ٿاڦيو ويو. پنهنجي ڌرتي ۽ پنهنجا ماڳ ڇڏڻ جو عذاب ۽ ڪرب هن کي هميشه کان ئي اندر ۾ کانيندو رهيو. صرف عقيدتي جي بنياد تي قوم جو غير فطري قيام هن عظيم انسان کي ڪڏهن به پانءُ نه آيو. توڙي جو هن جي برادري جا ٻيا فرد ۽ گروهه حالتن سان سمجهوتو ڪري بدترين سماجي رجحانن جنهن کي فلسفياڻي ٻولي ۾ ”شائونزم“ يا ”فسطائيت“ چئجي، جا راهي بڻجي ظلم جو جواب ظلم جي اصول تحت پنهنجي وجود کي ريزهيندا هڪ نئون الميو بڻجي چڪا آهن. پر هن معصوم ۽ حساس ماڻهو ڪڏهن به اهڙن رجحانن جي وڪالت نه ڪئي. هن پنهنجون پاڙون تاريخ جي آثارن ۾ ڳولڻ جي ڪوشش ڪئي ۽ حقيقي تاريخ جي مواد کي پنهنجي وت ۽ وسيلن آهر سج جي روشني ۾ آڻيندو رهيو ۽ گڏوگڏ هڪ مساوات، پائيداري ۽ انسانيت تي ٻڌل نظام جي تشڪيل لاءِ عملي جدوجهد جو به حصو رهيو.

خانداني روايتن موجب هن ملڪ جي دفاعي اداري کان پنهنجي پيشه ورانه زندگي جو آغاز ڪيو پر جڏهن بنگالين تي بربريت جو راج برپا ڪيو ويو تڏهن هن اهڙي نظام جو حصو بنجڻ بدران پنهنجي استعيفا جنرل اي ڪي نيازي جي حوالي ڪري پنهنجي ضمير کي فولادي تابوت مان ڪڍي پرهه جي پنڌ ڏانهن راهي ٿيو. جيتوڻيڪ هو پنهنجي ان ”اداري“ جي قانون تحت ڪورٽ مارشل جو حقدار هو پر تاريخ جي عدالت ۾ هو سقراط وانگر باعزت بري بنجي چڪو آهي. اڄ پڻ ملڪ تي ساڳيون حالتون برپا ڪيون ويون آهن پر ”انهن“ وٽ انيڪ اي ڪي نيازي ته موجود آهن پر وٽن هڪ به خورشيد قائمخاني موجود ناهي. هو فيض احمد فيض، ميجر اسحاق، سجاد ظهير جي ئي قافلي جو آخري سپاهي هو.

خورشيد قائمخاني جو تعارف صرف ”رولاڪ“ قبيلن تي لکڻ ۽ تحقيق ڪرڻ ناهي پر هو ننڍي کنڊ جي اصل تاريخ، جيڪا انتهائي مسخ شده شڪل ۾ موجود آهي، جون ڪڙيون ملائي حقيقي تاريخ مرتب ڪرڻ جهڙي هاڪاري رجحان جو هڪ اهم محقق ۽ تاريخدان آهي. سندس لکڻيون اصل ڌرتي ڏکڻ جي ريتن رسمن، ثقافت، تهذيب، تاريخ ۽ پڙڻن جو پرپور اظهار آهن. خورشيد قائمخاني هزارين سالن کان پنهنجي ڌرتي تي خانه بدوش رهندڙ ماڻهن ۾ پنهنجي زندگي جا ڪئي ڏهاڪا گذاريا ، هو جوڳين، پيلن، ڪولھين، ماڙيچن ۽ ٻين اڇوت سمجهيو ويندڙ قبيلن ۽ ذاتين سان رلي ملي ويو. خورشيد جا اڪثر ڏينهن خانه بدوش قبيلن سان گڏ پٽڪندي گذريا. هو ان جوڳياڻي جو به ڪلهي ڪانڌي بڻيو جنهن کي جوڳي روايت موجب سفر دوران راتورات لڪ چپ ۾ رستي تي ئي دفن ڪري ۽ قبر جو نالو نشان گم ڪري رفوچڪر ٿي ويندا آهن. ڪيڏو نه الميو آهي جو ڌرتي جي اصل وارثن کي ڌرتي ئي جاءِ نٿي ڏئي. اهي ئي الميا هئا جن خورشيد کي خانه بدوش بنائڻ ۾ اهم

**خانه بدوش خيالن جو سفر**

ڪردار ادا ڪيو. هو راجسٿان جو باغي راڻو هو ۽ جلاوطني دوران به هن راجسٿاني جوڳين، پيلن، ڪولھين ۽ ٻين خانہ بدوش قبيلن سان پنهنجو ناتو ڳنڍي رکيو جيڪو هن جي موت کان پوءِ به جاري رهندو.

خورشيد قائمخاني ادب ۽ جدوجهد ۾ ڪامريڊ خديجه گوهر کي پنهنجي عظيم استاد ۽ رهنما سمجهندو هو. ڪامريڊ خديجه گوهر گجرات ڄائي آفريڪي آبادڪار هئي ۽ اپارٽائيڊ خلاف جنگ ۾ عملي جدوجهد پڻ ڪيائين. هو نيلسن منڊيلا جي انقلابي ساٿين مان هڪ هئي. هو هميشه خديجه گوهر جون يادون سانڍي جيئرو رهيو. خديجه گوهر اسريل طبقي جي باشعور ۽ انتهائي ذهين خاندان سان تعلق رکندي هئي اڄ پڻ فريال ۽ مديحه گوهر کان وٺي ڏکڻ آفريڪي ڪرڪيٽر هاشم عملا ان ئي خاندان جا چشم و چراغ آهن.

خورشيد قائمخاني سڄي دنيا ۾ پڻڪنڊر نسلن جهڙوڪ آفريڪي قبيلن، نيگروز، ريڊانڊين، ننڍي کنڊ جي پيلن، ڪولھين ۽ جوڳين سميت پوري دنيا ۾ پڻڪنڊر جپسين تي تحقيق ڪري ڪئي ڪتاب لکيا. سندس لکڻيون نه صرف انٽروپالاجي جو خزانو آهن پر حقيقي ۽ عوامي تاريخ جو مستند حوالو پڻ آهن.

منهنجي خورشيد سان ادبي رفاقت هن جي حياتي جي پڇاڙڪن بن ڏهاڪن تائين جاري رهي. خورشيد قائمخاني جو وڏو ڪارنامو دلت ادب کي پاڪستان ۾ متعارف ڪرائڻ آهي. دلت ڪميونٽي جي پڙهيل لکيل مڊل ڪلاس جي روايتي مفادپرستانه ۽ ذهني غلامي واري رجحان جي ڪري هو تمام گهڻو مايوس پڻ ٿيندو هو. مڊل ڪلاس ۽ اين جي اوز کان هميشه تمام گهڻي الرجعي هني چاڪاڻ ته مڊل ڪلاس يا نام نهاد سول سوسائٽي ۽ اين جي اوز جي اڳيان آدرشن ۽ انقلاب جي بدران خبيص مفاد ۽ ڪوڙو ڏيڪاءُ وڌيڪ اهميت رکندا آهن. خورشيد هر ڳالهه بغير ڪنهن مصلحت جي منهن تي چئي ڏيندو هو. هو خوشامد ۽ منافقت کي سخت ناپسند ڪندو هو. خورشيد جا اڻڇپيل ڪتاب، مقالا، تقريرون، ترجما ۽ خط هن ڌرتي جي وارثن لاءِ وڏو سرمايو آهن.

جيتوڻيڪ اڄ خورشيد اسان جي درميان موجود ناهي پر ان جون لکڻيون اسان جي رهنمائي ڪنديون رهنديون. هو هڪ ديو مالئي ڪردار هو ۽ ديومالائي ڪردار تاريخي ڪردارن جي مقابلي ۾ هميشه لاءِ عوام جي سيني ۾ محفوظ هوندا آهن بلڪل اهڙي طرح خورشيد قائمخاني هميشه لاءِ غريبن، بي وطن خانہ بدوشن ۽ دلتن جي دلين ۾ زندهه رهندو.

تم بن اب گهور انڌيرا هي ،

يه دنيا رين بسيرا هي ،

سينون کي اس ديس مين

الوداع اي دوست الوداع.

## ٿر : ارباب ۽ پ پ پ ڪان سواءِ به آهي

ڪافي عرصي کان سنڌ ايڪسپريس ۾ اربابن ۽ پ پ پ جي حمايتين جا خط شايع ٿيندا رهن ٿا. دوستن کي شايد ٿر ۾ اربابن ۽ پ پ پ ڪان سواءِ ٻيو ڪجهه نظر ئي نٿو اچي. اسان هن مضمون ۾ ٻنهي ٿرين جو تقابلي جائزو وٺڻ سان گڏ ٿر جي حقيقي صورتحال جو نقشو چٽڻ جي ڪوشش ڪنداسين.

اها حقيقت آهي ته سموري سنڌ وانگر ٿر ۾ پڻ جاگيرداري ۽ قبائلي جوڙجڪ تي ٻڌل سماج آهي جيڪو پنهنجي نوعيت ۾ پراڻو پسند ۽ دقيانوسي هئڻ جي ڪري تبديلي کي ڪڏهن به دل سان قبول ناهي ڪندو. ٿر ۾ ڪافي عرصي کان اربابن ۽ راڻن جي مڪمل هڪ هٿي هوندي هئي ۽ اڄ پڻ

انهن جو ڪافي اثر آهي. ورهاڱي کان پوءِ راتن جي سياسي جاگير انهن جي اقليتي هئڻ جي ڪري سوڙهي ٿيندي وئي ۽ هن وقت پڻ شيڊيولڊ ڪاسٽ ذاتين (ڪولهي، پيل، ميگهواڙ وغيره) ۾ سياسي سجاڳي اچڻ جي ڪري راتن جي اقليت تان گرفت به ڇڏي رهي آهي ۽ راتن جي پنهنجي ٺڪر برادري به سياسي لحاظ کان ورهايل آهي. ٻئي طرف اربابن کي انگريزن پاران عطا ڪيل خانصاحب جي سند اڃا مڪمل طور ايڪسپائر ته ناهي ٿي پر اها اڳ وانگر ايتري موثر ۽ ڪارآمد ناهي رهي. ذولفقار علي ڀٽو جي ”پاپولر“ سياست وڏيرن، پيرن ۽ ميرن لاءِ هڪ سڌو چئلينج هئي ته يا پ پ پ ۾ شامل ٿيو يا ماضي جو قصو بڻجي وڃو! ان کان پوءِ ڪافي وڏيرا ٽڙاڙڙ پ پ پ جا ”جيالا“ بڻجي عوام جي ”خدمت“ ڪرڻ ۾ لڳي ويا جڏهن ته باقي وڏيرن، گادي نشينن، ميرن ۽ پيرن جو سياسي باب يا ته بند ٿي ويو يا وري اهي اصل سرڪار جا سلامي بڻجي پنهنجي وجود کي ريزهيندا اچن پيا (موجوده وقت جي وفاقي حڪومت سان وابسته سنڌ جي سياسي وڏيرن جي رحم جوڳي حالت ان ڳالهه جو چئو ثبوت آهي). پر انهن پ پ پ مخالف وڏيرن جي سياسي زندگي جو دارومدار وري به پ پ پ سان مشروط آهي. جڏهن پ پ پ مضبوط هوندي آهي ته اهي پير ۽ مير ڪمزور ۽ اقتدار کان ٻاهر هوندا آهن يا وري پ پ پ سان سمجهوتو ڪري ان سان گڏ بيٺل هوندا آهن پر جڏهن پ پ پ ڪمزور هوندي آهي ته اهي پوتار زور آور هوندا آهن.

ارباب خاندان اصولي ۽ بنيادي طور پ پ پ مخالف سياسي خاندان به ناهي، مرحوم امير حسن ۽ فيض محمد کان وٺي عطا الله، عبدالجبار توڙي غلام رحيم گذريل پ پ پ جي دور کان سواءِ هر پ پ پ دور ۾ بلاول هائوس جا سلامي رهيا آهن. پرويز مشرف جي آمريت دوران جتي سڄي ملڪ مان سياسي سيلانين کي ملائي ق ليگ جو بنياد رکيو ويو تڏهن ارباب خاندان جا پ پ پ سان ويڇا وڌيا ۽ سون مٿان سهاڳو وري غلام رحيم جا پ پ پ ۽ بينظير ڀٽو جي خلاف پنهنجي سياسي قد ڪاٽ کان مٿي ڏنل بيان هئا جن کان ارباب خاندان جا پ پ پ اندروني طور خفا آهن.

غلام رحيم جي وزارت اعليٰ دوران ٿر ۾ سياسي مخالفن کي ديوار سان لڳايو ويو ۽ گذريل پ پ پ دور ۾ وري ارباب خاندان کي سياسي طور ڪمزور ڪرڻ جي ڪا به ڪسر ناهي ڇڏي وئي. ارباب خاندان پنهنجي سياسي تاريخ ۾ پهريون ڀيرو ڪجهه سختين کان آگاهه ٿيو.

ٿر جي سياسي انفراديت اها آهي ته ٿر ۾ باقي سنڌ وانگر پ پ پ مخالف وڏيرا بمقابله پ پ پ حمايتي وڏيرا جهڙي مقابلي بازي ناهي. هڪ طرف ارباب جيڪي وڏيرا آهن ته ٻي طرف پ پ پ وٽ ڪو ٿري وڏيرو دستياب ناهي ان ڪري پراڻن جبالن ۽ امپوٽيڊ پيرن، ميرن، ميمڻن، ڄاموڻن، وساڻن ۽ مخدومن کي ٿر واري اليڪشنني محاذ تي لاٿو ويندو آهي.

ارباب مخالفن جو اهو چوڻ ته اربابن ٿر جي عوام سان ظلم ڪيا آهن ۽ پنهنجن ماڻهن کي نوازيو آهي. اها حقيقت پڻ آهي پر ڇا گذريل پ پ پ دور ۾ ٿر جي عوام جا ڪهڙا بنيادي مسئلا حل ٿيا؟؟ ٿر جهڙي انتهائي پٺتي پيل علائقي لاءِ گذريل حڪومت ڪهڙا خصوصي ترقياتي پئڪيج منظور ڪيا؟ ها اهو ضرور ٿيو آهي ته چڪڙن جي بانڀ ۽ اڀر سيٽ جي پيڊل تي بيهي سفر

ڪنڌر قيادت وٽ هاڻ پنهنجي لينڊ ڪروزر ۽ ”سالون“ آهي ۽ ٿر جا ڪجهه پيرين پنڌ هلندڙ جبالا به هاڻ لانگ چيچس جبين ۾ هلن ٿا.

اربابن جي حامين جو اهو چوڻ ته اربابن ٿر ۾ بي انتها ترقياتي ڪم ڪرايا جهڙوڪ روڊن رستن جو ڄار وڇايو. اسان جو صرف اهو عرض آهي ته اهي ترقياتي ڪم اصل ۾ ميگا پروجيڪٽ جو حصو آهن ان ۾ ارباب صاحب جي هرو ڀرو ڪا خاص مهرباني نه آهي پر اهو به ته ٿيو آهي ته روڊ رستا ۽ بجلي به هڪ خاص ٿر جي حامين کي ملن، ڪٿي ته ايئن به ٿيو هو ته صرف ڏهه گهرن جي لاءِ روڊ منظور ٿيا ۽ وڏي آبادي وارا ڳوٺ صرف سياسي مخالفت جي ڪري بنيادي ترقياتي سهولت ڪان محروم رهيا.

اقليتن کي گڏيل ووٽ جو حق ملڻ کان پوءِ اربابن جي اڳوڻي بي تاج بادشاهي وارو عروج هاڻ وري نٿو اچي سگهي، ڇاڪاڻ ته ٿر ۾ لڳ ڀڳ اتوڏ ووتر اقليتي برادري جا آهن ۽ اربابن کي هاڻ مجبورن غريب پيلن، ڪولھين ۽ ميگھواڙن وٽ نه صرف وڃڻو پوندو پر آبادي جي حساب سان انهن سان سٺ ايڊجسٽمينٽ ڪرڻ کان پوءِ ئي هو ٿر ۾ سيٽون کڻي سگهن ٿا. ڊڊپي ۽ چنين وارو دور هاڻ پنهنجي پڄاڻي تي پهچي چڪو آهي. جيڪڏهن ارباب هاڻ اليڪشن جو ميدان مارڻ چاهين ٿا ته انهن کي پنهنجي روايتي سياست تي نظر ٿاڻي ڪري غريب برادرين سان نياز ۽ نورٽ جو رستو رکڻو پوندو. اربابن جي بي تاج بادشاهي جو هڪ سبب اصل واڳ ڌڻين جي آسريوڏ به آهي پر صرف ان آسري تي مستقل سياست نٿي ڪري سگهجي. اربابن جي طاقت جو اهم سبب هميشه کان وٺي اقتدار ۾ رهڻ ئي آهي ۽ اربابن جي حامين جو به اهو ئي حال آهي. غريب ماڻهن جو روايتي لاڙو وري به پ پ ڊانهن آهي. پر ٿر جي مقامي پ پ قيادت هميشه گروپ بندين ۽ اقبائروري کان ٻاهر نڪري نه سگهي آهي.

ارباب ۽ پ پ کان سواءِ ٿر ۾ برادرين جي سياست به پنهنجو ڪردار ادا ڪري ٿي. پيل، ڪولھي، ميگھواڙ، نڪر، نهڙيا، راهمان ۽ سميڃا ٿر جي آبادي ۽ ووٽ بئنڪ جي لحاظ کان وڏيون برادريون آهن پر نهڙين، راهمن ۽ سميڃن کان سواءِ ٻين برادرين خاص ڪري پيل ۽ ڪولھين کي صرف ووٽ ڏيڻ واري مخلوق سمجهيو ويندو آهي. ميگھواڙ برادري پ پ حڪومت ۾ ڪا نه ڪا سٺ، صلاحڪاري يا مخصوص ميمبرشپ حاصل ڪريو وٺي پر پيل ۽ ڪولھي مڪمل نظر انداز ٿين ٿا جڏهن ته انهن جو مٺي ۽ ننگر پار ڪر ۾ تمام فيصله ڪن ووٽ بئنڪ پڻ آهي.

هن جاگيرداراڻي ۽ سرمائيداران نظام تحت اليڪشن صرف مٿين طبقن جي راند هوندي آهي، اهو الڳ سوال آهي ته وڏي اڪثريت واريون برادريون پنهنجا نمائندا ايوانن تائين پهچائڻ به سهي پر ڇا ان کان پوءِ ٿر جا سمورا مسئلا حل ٿي ويندا؟؟؟؟

ٿر ۾ پيري مريدي جو به وڏو جهان آهي پر آخري تجزيي ۾ پيري مريدي تي سياسي ٿر يون ۽ برادري جي سياست حاوي ٿي وڃي ٿي. گذريل اليڪشن ۾ اسان پيرن ۽ مريدين کي هڪ ٻئي خلاف گهوڙا ڊوڙائيندي ڏٺو.

ٿر ۾ شيديوڊ ڪاسٽ جي محرومي جو به سوال ناهي، بدين ۾ سومرا ۽ ملاح برادريون وڏي واضع اڪثريت رڪن ٿيون پر اهي پنهنجي برادري جا نمائندا پارليامينٽ ته ٺهيو پر يونين ڪائونسلن ۾ به پهچائي ناهن سگهيون. ان جو سبب طبقاتي نظام آهي.

ٿر جو اڪثر عوام پنهي ترين کان لاتعلق بڻيل آهي، اليڪشن دوران هو ”تڏي“ جو مان رکي ۽ ڪنهن جي در تي لنگهي اچڻ جي ڪري ڪنهن به هڪ تر ڪي ووت ته ڏيندو آهي پر منجهانئس ڪا به اميد نٿو رکي. هو هميشه جيان غربت ۽ مهانگائي جي گهڙي ۾ پيڙهجندي رهي ٿو. ارباب هجن يا پ پ، ٿري ماروئڙن جا نه ڏينهن بدليا آهن ۽ نه ئي راتيون.

اسان جي لڪندڙ دوستن کي شايد ٿر ۾ اربابن ۽ پ پ کان سواءِ ٻيا مسئلا نظر نٿا اچن پر حقيقت ۾ ٿر ملڪ جو انتهائي پٺتي پيل ۽ غريب ترين علائقو آهي، ٿر جي پهراڙين جي ڪافي ڳوٺن جي صورتحال آفريڪا جي ڏڪار سنڀل يوگيندا ۽ ايتوپيا جهڙي آهي. لکين ماروئڙا سال جا ٻارنهن ئي مهينا لڏپلاڻ ۾ هوندا آهن. انهن جي بحالي ۽ فلاح جو نه اربابن کي مٿي ۾ سور آهي ۽ نه وري پ پ کي ڪو لاچار آهي. ٿر جي دوردرار ڳوٺن ۾ صحت جي ڪا به سهوليت ناهي. اسپتالون صرف مٺي، ڏيپلو، اسلام ڪوٽ ۽ چاچرو جي شهرن ۾ آهن جن جا به حال پورا آهن، رڻ جي ڪنڌيءَ تي آباد سوين ڳوٺن ۾ جيڪڏهن ڪٿي ڪو ويٺو، حادثي يا نانگ جي ڪڪڙ جهڙو ايمرجنسي ڪيس ٿئي ته ڳوٺاڻن کي ٿر جي انهن شهرن ۾ پهچڻ لاءِ گهٽ ۾ گهٽ 10 کان 12 ڪلاڪ لڳيو وڃن ان دوران ڪيتريون ئي قيمتي انساني جانين ضايع ٿيو وڃن. ڇا ڪنهن به حڪومت ٿر جي دور دراز علائقن ۾ ڪا وڏي اسپتال قائم ڪئي آهي؟؟؟

اسان وٽ ٿر بابت لکڻ لاءِ صرف پ پ ۽ ارباب بچيا آهن. ٿر جي تعليم تباهي جي ڪناري تي پهتي آهي. ڪافي اسڪول بند پيا آهن، ماستر پنهنجو ڪاروبار ڪري رهيا آهن. ماسترن جي گهڻائي ڪل وقتي سياست سان واڳيل آهي. توهان کي ٿر جي وڏيرن جي اوطاقن تي ماسترن جي اڪثريت نظر ايندي. هوئنن تي ويهي سياسي گفتگو ڪرڻ وارا به ٿر جا ماستر آهن ته ڪورٽن ۾ درخواستون داخل ڪرائڻ ۽ ٿاڻن ۾ چڱ مڙسي به ٿر جا ماستر ڪن ٿا ته ڪي وري صحافت به ڪن ٿا. تعليم جي ايتري تباهي ڇا ڪو اهو ناهي؟؟

ٿر ۾ اين جي اوز صرف ڏيڪاءُ خاطر فوٽو سيشن ڪرائڻ ۽ سائين بورڊ لڳائڻ ۾ پوريون آهن يا وري ڪراچي ۽ حيدرآباد جي وڏين هوٽلن ۾ ٿر جي غربت بابت ڪو سيمينار يا ورڪشاپ گهرائي پنهنجي فرض جي ادائگي سمجهن ٿيون.

ٿر هر حوالي سان تمام وشال خطو آهي. ٿر مارئي، روپلي ڪولهي ۽ مسڪين جي جنم ڀومي پڻ آهي طبعي حوالي سان اهو علائقو ڀلي رڻ پٽ جهڙو لڳي ۽ معاشي حوالي سان انتهائي غريب پر ثقافتي لحاظ کان انتهائي شاهوڪار آهي. ٿر جي سڃاڻپ جا ڪيترائي زوايا آهن اسان کي صرف سياسي ترين جي چڪتاڻ کي هن علائقي جي سڃاڻپ بنائڻ نه گهرجي ۽ ٿر جي سنجيده سماجي ۽ بنيادي مسئلن تي قلم کڻڻ جي ضرورت آهي.

## ٿر جو حال جي پڇندين .....

سندو ماٿري جو هي صحرا ازل کان اڃايل ته رهيو ئي آهي پر گذريل ڪافي سالن کان مسلسل خشڪ سالي ۽ اڻ مندائتن برساتن جي ڪري ٿر ۽ ٿر وادي قحط ۽ نيم قحط جهڙي صورتحال کي منهن ڏئي رهيا آهن. ملڪ جي ٻين علائقن جي پيٽ ۾ ٿر جا ماڻهو فطرت جي وڌيڪ ويجهو رهن ٿا يا ايئن ڪٿي چئجي ته ٿر فطرت جي رحم و ڪرم تي آهي ۽ اها فطرت انسان جي بهترين دوست پڻ آهي ته ڏمر جي صورت ۾

خانه بدوش خيالن جو سفر

ازلي دشمن جو روپ پڻ ڌاري سگهي ٿي. فطرت جي انهي ئي ڌم جي ڪري مرگهه ته اڳاڻو ئي موڪلائي ڪري چڪا آهن ۽ مور به وڃڻ جون وايون ڪري رهيا آهن باقي رهيا ٿر واري سي هميشه جيان جيئڻ جا جتن ڪندا رهندا. توڙي جو ٿر کي آفت سنڀل قرار ڏنو ويو آهي ۽ عالمي برادري کي مدد لاءِ اپيلون به ٿي رهيون آهن پر ٿر واسين کي ان رليف مان ڪي گهڻيون اميدون وابسته نه آهن ۽ هو هميشه جيان ”پنهجي ٿرهي ٿرڻ“ ۾ ئي پنهنجي عافيت سمجهن ٿا.

خالد ڪنڀار صاحب ڪجهه ڏينهن اڳ پنهنجي ڪالم ۾ لکيو ته عام ڏڪار جي نتيجي ۾ ٿر صرف 20 کان 30 سيڪڙو متاثر ٿئي ٿو، بظاهر ته ايئن ئي لڳي ٿو ڇو ته ٿر جي ماڻهن جو وڏو حصو سنڌ جي شهرن ۾ مزدوري ڪري ٿو ۽ ٿر جا ڪافي ماڻهو بئراجي علائقن ۾ ڪيت مزدوري (هارپو ته ختم ٿي چڪو آهي) ڪن ٿا. جيئن ته ٿر جي ماڻهن جي زندگي جو معيار انتهائي هيٺ آهي ان ڪري دنيا کي ٿر عام طور ٿوري حد تائين متاثر لڳي ٿي پر حقيقت ۾ ٿر 100 کان 200 سيڪڙو تائين متاثر ٿئي ٿي. شادين مرادين کان وٺي زندگي جو هر ونهنوار برسات تي ئي هجي ٿو.

ٿر جي ماڻهن وٽ گذران جو وڏو وسيلو چوپايو مال پالڻ آهي جڏهن ته زراعت نالي ماتر آهي، محمد اسماعيل عرساڻي ”سير ريگستان“ ۾ بلڪل درست لکيو آهي ته ”ٿر جا ماڻهو سٺا ڏنار آهن پر زراعت پيشه هرگز نه آهن.“ ان جو هڪ وڏو سبب اهو پڻ آهي ته دنيا جي ٻين صحرائن جي ڀيٽ ۾ ٿر جو صحرا سرسبز آهي ان ڪري چوپايو مال پالڻ لاءِ هي خطو ڪجهه موزون آهي جڏهن ته زراعت جي حوالي سان ٿر جي زمين وارياسي آهي ۽ اها پڻ برسات جي سهاري تي آهي انڪري ٿر جا ماڻهو زراعت تي گهٽ ڀاڙين ٿا. ٿر ۾ زراعت جي تاريخ صرف پنجاه يا سٺ سال اڳ جي آهي جڏهن ته صدين کان وٺي ٿر واري چوپايو مال پالڻ جي ڪرت ڪندا رهيا آهن.

هن سال به ٿر تي برساتون نه پوڻ ڪري ماڻهو لڏپلاڻ ڪري رهيا آهن سڄي ٿر ۾ صرف پيل ۽ ڪولهي قبيلن ئي وڏي پئماني تي لڏپلاڻ ڪن ٿا جڏهن ته ڪانڙ (امرڪوٽ جو اوڀر وارو حصو) جي ڪجهه علائقن مان مسلمان برادريون پڻ لڏپلاڻ ڪن ٿيون. سوال اهو ناهي ته لڏپلاڻ 20 سيڪڙو ٿئي ٿي يا 30 سيڪڙو، پر مسئلو اهو آهي ته لڏپلاڻ جا ماڻهن جي زندگين تي دور رس اثر ٿين ٿا ۽ اهي ڪي نسل پوئتي ڌڪجي وڃن ٿا.

انسان حالتن جي حساب سان وقت بوقت پنهنجي ذريعه معاش جا طور طريقا تبديل ڪندو رهيو آهي، جڏهن ٿر جي آبادي صرف ڪجهه هزار هئي تڏهن پڻ ڏڪار جي حالتن ۾ ماڻهو پاهه ٽيندا هئا ۽ جيئڻ مشڪل بڻجي ويندو هو ۽ ان دور جي ڏڪار جا راڱا ٻڌي اڄ به لڳ ڪانڊارجي وڃن ٿا. پر اڄ جڏهن ٿر جي آبادي پندرهن لکن جي لڳ ڀڳ آهي ۽ مسلسل ڏڪار جي باوجود ماڻهو ٿر ۾ رهن پيا ان جو هڪ وڏو سبب اهو آهي ته ٿر جا ماڻهو اڄڪلهه مال ۽ ٻني ٻاري تي مڪمل ڀاڙڻ جي بجاءِ تعليم، هنر ۽ صنعتي مزدوري ڏانهن گهڻو لاڙو رکڻ ٿا. ڪراچي ۾ توهان کي سڀ کان سستو ليبر ٿر جو ملندو.

ٿر جي لڏپلاڻ ڪندڙ قبيلن جو الميو اهو آهي ته اهي پنهنجي ٻارن کي تعليم ڏياري نٿا سگهن، لڏپلاڻ سبب اهي پنهنجي ٻارن کي اسڪولن ۾ داخل ٿي نٿا ڪرائين، جي داخل به ڪرائين ته هر سال لڏپلاڻ دوران ٻارن کي اسڪول مان وڌي عرصي لاءِ اٿارٽو پوندو آهي ۽ اهڙي طرح معصوم ٻارن جي تعليم تي انتهائي هاجيڪار اثر پون ٿا. نتيجي طور اهي قبيلن جيڪي اڳ ئي صدين کان پيڙهيل رهيا آهن سو وڌيڪ ڪيئي نسل پوئتي ڌڪجي وڃن ٿا. نه صرف تعليم جي حوالي سان پر مسلسل پنهنجي پڏن تان بي

گهر هئڻ جي ڪري انهن جا ڳوٺن جا ڳوٺ ترقياتي اسڪيمن ۽ رليف وغيره کان پڻ محروم رهي وڃن ٿا ۽ نه ئي انهن کي پنهنجا اباڻا ڪڪ آباد ڪري زنده رهڻ لاءِ ٻيا دڳ ڳوٺن جي مهلت ملي ٿي. نتيجي طور انهن قبيلن جو مقدر ئي ٿر جي ماڻهن جو مال چارڻ هوندو آهي. ٿر جو ٻيون برادريون لڏپلاڻ ڪين ڪن ۽ ڏڪار جي حالت ۾ پيلن ۽ ڪولھين کي پنهنجو مال پيرائتو يا معمولي اجوري جي عيوض چارڻ لاءِ ڏين. اهڙي ريت ٿر جي وڏي آبادي هميشه کان نيم خانه بدوش زندگي گذاري رهي آهي.

جو ڪردار سڀني جي سامهون آهي، هيل به ٿر جي ڏڪار سنڀال ماڻهن جي ڏڪن ۽ پيڙائڻ جو ٿر ۾ NGOs احساس

”فائيو اسٽار هوٽلن“ ۾ ورڪشاپن ۽ ڪانفرنسن دوران محسوس ڪيو ويندو، ماروئڙن جي بحالي واسطي پراجيڪٽ تيار ڪري ڊونرز وٽ سوال ڪيا ويندا، ٿر جي بدحالي جي تصوير ڪيش ڪرائي ويندي ۽ آخرڪار اين جي اوز جا اهي ڪرتا ڏرتا ٿر جي ڪجهه ڳوٺن ۾ وڃي پٺيلن جي اڳيان ٿورو ڊاٽو اڇلائي، فوٽو ڪڍائي ۽ بورڊ نصب ڪرائي هليا ويندا ۽ قصو ختم..... ٿر جو عام ماڻهو هميشه وانگر ان سموري عمل کان ٻاهر ئي هوندو آهي. باقي سرڪار سڳوري مان اميد رکڻ ئي ٻيرن کان پير گهرڻ برابر آهي.

ٿر جي ماڻهن جي غربت ۽ بدحالي ڏسي ڪافي ٻاهريان دوست سادگي ۽ حيريت وڃان چوندا آهن ته ”ٿرين کي جس هجي ته ايتري غربت باوجود چوريون ۽ ڏاڙا نٿا هڻن.“ انهن دوستن کي ڪير ٻڌائي ته ٿريا ڏاڙا هڻن ته به ڪٿي؟ ٿر ته ”ملڪ مڙيو ئي منصور“ لڳو پيو آهي. سڀ هڪ جهڙا. سو سائين ٿر جا ماڻهو اهڙو ڪتو ڪينن ڪائيندا جنهن سان ڪڪ به نه پرڃي ۽ هروڀرو جان جوکي ۾ وجهجي. پوءِ ڀلي توهان انهي امن پسندي کي ”ڀلي بڪ پرم جي“ چئو پر ائون ان کي ”مٺي به ماڻ، مٺي به ماڻ“ چونڊس.

ڪافي دوست ان راءِ جا آهن ته ٿر جي مسئلن جو مستقل حل ۽ ٿر جو مستقبل ڪوئي سان گڏ دفن ٿيل آهي، جڏهن ڪوئي جي ڪوٺائي ٿيندي ته ٿر ڊبئي بڻجي ويندو. منهنجي ناقص راءِ موجب اهو هڪ سبز باغ آهي جنهن ۾ ٿر جا ماڻهو يقين نٿا رکن. موجوده نظام ۾ جتي بلوچستان لاتعداد معدني وسيلا رکڻ جي باوجود ڪويت بڻجي نه سگهيو ۽ بدين تيل ۽ گيس جي دولت سان مالامال هوندي پڻ سعودي عرب بڻجي نه سگهيو ته پوءِ ڪوئي سان ٿر جيڪا ڊبئي بڻبي اها پڻ دنيا ڏسندي.

ٿر جو ڪوٺو ڪڍي استعمال ۾ آڻڻ هڪ ديرينه ۽ وڏي سيڙپڪاري وارو عمل آهي. ٿر جي ڪوٺي تان سنڌ ۽ وفاق ۾ مالڪي تان جهيڙو هلي رهيو آهي پر اصل مالڪي جو جهيڙو ٻن عالمي قوتن جي وچ ۾ آهي ۽ ان سان گڏوگڏ تيل مافيه پڻ ڪوٺي کي ڪولڊ اسٽوريج ۾ اڇلائڻ چاهي ٿي. اهڙي طرح ويجهي مستقبل ۾ ڪوٺو ٿر جي ماڻهن جي دردن جو درمان نٿو بڻجي سگهي.

بهرحال مارئي ۽ مسڪين جهان خان ڪوسي جي پوميءَ لاءِ اهي سور نوان نه آهن، ٿر واري اڳ به اهڙين آزمائش مان اڪري پار پيا آهن ۽ هيل به ڏکڙا ڏوري وڃيا پر ”انتظار“ اهو آهي ته ڪجهه عرصي کان پوءِ ٿر جا چونڊيل نمائندا جڏهن اسان ٿر واسيني ڪن تي ڪهي ايندا ته ڪهڙا نوان واعدو ڪندا؟ ۽ ڪهڙن پاڙيلن انجمن جا حوالا ڏيندا يا رڳو ٿرين جي ”ڦاٽا“ پڙهي هليا ويندا ۽ ٿر واسين جو هميشه جيان خدا ئي واهي ۽ نگهبان هوندو!

وري وڏي وس جون ڪيون ڳالهيون ڳنوارن،

سيد چئي سين، آه توه تنهنجي آسرو.

## جوڳين کي به جيئڻ ڏيو

سنڌ ايڪسپريس ۾ 23 آگسٽ جو هڪ خبر شايع ٿي هئي، تفصيل مطابق ٿر جي هڪ ڳوٺ جي عورت جوڳين جي هڪ نوجوان چوڪريءَ بابت اها ڳالهه ڦهلائي ته اها چوڪريءَ اصل ۾ لاشاري ذات جي آهي ۽ جوڳين کيس اغوا ڪيو ۽ هاڻ پاڻ سان گڏ پٺاڻي رهيا آهن. ان بي بنياد مفروضي تي ڪا غور و فڪر ۽ تحقيق ڪرڻ جي مقامي وڏيرا ۽ ٿر جي نااهل پوليس الرٿ ٿي وئي ۽ جوڳين جي خلاف گرينڊ آپريشن ڪيو ويو. ڪجهه جوڳي گرفتار به ٿيا ۽ باقي جوڳين ۾ خوف و هراس ڇانئيل آهي، مال ۽ ملڪيت ته هنن وٽ ته آهي ئي ڪونه پر جان ۽ عزت جي عدم تحفظ جو احساس ڪين وڪوڙي رهيو آهي.

اغوا، ڏوهن جي دنيا ۾ هڪ اهڙو عمل آهي جيڪو انتهائي سگهاري نيت و رک، وڏن وسيلن ۽ تمام بااثر ڏوهارين کان سواءِ ممڪن ئي ناهي. ڪو به گهڻي جو غنڊو ۽ ڳوٺ جو چور اغوا جهڙي واردات ڪرڻ جو سوچي به نٿو سگهي پر حقيقت اها آهي ته اسان جي معاشري ۾ پاڻ کي دبنگ سمجهڻ وارا مجرم به اغوا جهڙي واردات گهٻرائيندا آهن. هاڻي اتي اهو سوال پيدا ٿئي ٿو ته آخر هي غريب خانه بدوش جوڳي ڪا اغوا جهڙو ڏوهه ڪري سگهن ٿا؟؟ ۽ اها پڻ اڪثريتي ڪميونٽي جي نوجوان چوڪريءَ ڪا اغوا ڪري اينن سرعام پاڻ سان گڏ کڻي ايڏي بي پرواهي ۽ آزادي سان گهر گهر پني سگهن ٿا؟؟؟

اسان ڪافي اهڙن واقعن جا اڪين ڏنا شاهد آهيون جتي انهن مسڪين جوڳين تي وڏا بهتان هڻي کين تنگ ڪيو وڃي ٿو ۽ ظلم ستم جو نشانو به بڻايو وڃي ٿو. انهن تي اغوا جو الزام هڻندڙن وٽ اهو ئي بي بنياد، حقيقت کان عاري ۽ شرمناڪ جواز هجي ٿو ته جوڳين وٽ ”علم“ آهي ۽ اهو ڪم هنن انهي ئي ”علم“ جي مدد سان ڪيو آهي. ڪافي موقعن تي نفسياتي مرض ۾ مبتلا هن معاشري جا ماڻهو وڏا جرڳا ڪوٺائي جوڳين تي اغوا جا الزام هڻن ٿا ۽ اغوا به ان شخص کي ڄاڻايو ويندو آهي جيڪو ڪافي وقت اڳ طبي موت يا ٻئي ڪنهن سبب مري ويو هجي ٿو ۽ چيو ويندو آهي ته جوڳين کيس قبر مان ڪڍي ۽ منجهس ساڻهه وجهي پوءِ پاڻ سان گڏ پٺاڻن پيا. نتيجي طور تي صدين کان اڪيلائي ۽ سماج جي بي حسي جي شڪار انهن ماڻهن کي وڌيڪ اڪيلو ڪري ايڏايو ويندو آهي.

حيريت جهڙي ڳالهه اها آهي ته ڪجهه سال اڳ بدين ضلعي جي هڪ ڳوٺ ۾ جوڳين جي گڏهه کي قابو ڪيو ويو ۽ اتي جي هڪ مقامي ڳوٺاڻي جي ان شاهدي کي سچ سمجهي اعتبار ڪيو ويو ته اها گڏهه دراصل ڪجهه سال اڳ گذاري ويل ڦلاڻي چوڪريءَ آهي جنهن کي جوڳين قبر مان زندهه ڪري ڏينهن جو گڏهه جو روپ ڏئي بار يونيندا آهن ۽ رات جو وري اصل شڪل ۾ آڻيندا آهن. ماڻهن وري ان سراسر ڪوڙي بهتان کي حقيقت سمجهي جوڳين جو جيئڻ جنجال ڪري ڇڏيو.

نفسياتي مرض جي انتها تي پهتل انهن ماڻهن وٽ ايترو به عقل ناهي رهندو جو اهي ڪن پل لاءِ ويهي اهو سوچين ته جيڪڏهن اهي جوڳي واقعي “جادو” تي ايترا قادر آهن ته پوءِ هو پاڻ تي ظلم ۽ تشدد ڪندڙن خلاف جادو ڇو نٿا ڪن؟؟

جيڪڏهن انهن وٽ حقيقت ۾ جادو هجي ها ته هو ڪنهن کي وٺ ئي ڇو ڏين ها ۽ هو طاقتور ديوتا بڻجي سڄي دنيا کي پنهنجي آڱرين تي نچائي به سگهن ٿا.

انهن رولاڪ جوڳين ۽ جپسي لوڪن جي به هڪ تاريخ آهي، انهن تي اهي الزام تاريخ جي هر دور ۾ لڳايا ويندا آهن ۽ الميو اهو آهي ته معاشرو انهن کي انسانيت جي لڪير مان ڪيرائڻ کان پوءِ به جند نٿو ڇڏي ۽ انهن کان جيئڻ جو حق پڻ ڪسڻ لاءِ آڻو آهي.

جوڳين، جپسين ۽ رولاڪ رمتن کي انتهائي پراسرار بڻائي پيش ڪيو وڃي ٿو، ايتري قدر جو اسان جو نام نهاد باشعور ۽ اهل دانش طبقو بقول ظفر امام جي “هاڃاهه وند” به کين انسانيت جي ڌارا ۾ واپس آڻڻ جي بدران انهن لوڪن کي انٿروپولاجي جي ميوزيم ۾ المياتي آثار جي صورت ۾ ڏسڻ وڌيڪ پسند ڪن ٿا.

جوڳين جو ڪو به وطن ناهي هو هن مملڪت خداداد جي سرحدن ۾ پٽڪندا رهن ٿا، هو ڪڏهن ٿر جي ڳوٺن ۾ رولاڪيون ڪن ٿا ته وري ڪڏهن لاڙ جي ڪلراڻن پوئڻ تي آسمان جي ڇت هيٺان پنهنجي زندگي جا ڏينهن ڳٽندا رهن ٿا، ڪڏهن اهي بلوچستان جي جبلن سان مٿو ٽڪرائن ٿا ته وري ڪڏهن پنجند جي پاڻين ۾ پنهنجي زخمي وجود جو عڪس پسڻ ٿا.

خورشيد قائمخاني جا سورما اهي جوڳي لوڪ دراوڙ نسل سان واسطو رکن ٿا، پيل قبيلي ۽ جوڳين جون نڪون (ذاتيون يا پاڙا) بلڪل ساڳيا آهن، گمان آهي ته تاريخ جي ڪنهن دور ۾ ان ويڙهاڪ قبيلي هٿيار ڦٽا ڪري زندگي ۽ ظالم سماج کان فرار جو اهو رستو چونڊيو هجي. يقيني طور اهو آرين جي ذات پات واري غليظ دور جو هڪ باب آهي.

گوڳي چوهاڻ ۽ گورڪ ناٿ جا پيروڪار اهي جوڳي ننڍي کنڊ جي قديم لوڪن مان آهن. ننڍي کنڊ جو طاقتور ديوتا شيوا ۽ عظيم مزاحمتي مهاراجا شري راوڻ پڻ ادي دراوڙ ٻڻ مان آهن. تاريخ ۾ نج دراوڙ نسل کي ناگا ۽ يوڳي پڻ چيو ويندو آهي.

ننڍي ڪنڊ جي ايجاد ڪيل يوگا ورزش کي پڻ انهن جوڳين ايجاد ڪيو، ان ايجاد جو مقصد انسان جي لازمي جبلتن جهڙوڪ اڇ، بڪ ۽ نفساني خواهشن تي قابو پائي سگهجي ۽ بيمارين جو علاج پڻ انهن اڻهوند جي ڪري جوڳ يا يوگا ۾ دريافت ڪيو.

طبقاتي نظام ۾ جوڳين کي لمپينن جي طبقي ۾ شمار ڪيو ويندو آهي پر لمپينن اڪثر ڪري جسم فروش ۽ ڏوهاري پيشه ماڻهن کي سڏيو وڃي ٿو. جوڳي جيتوڻيڪ محنت ڪش طبقو ناهي پر اهي ٻين خانه بدوشن کان بلڪل منفرد آهن. ڪبوترن، گرگلن، شڪارين، ڪوڪڙين ۽ بڙهن جي برعڪس جوڳين ۾ جسم فروشي ۽ سماجي ڏوهه بلڪل نه هئڻ جي برابر آهن. اهو انتهائي منظم خانه بدوش قبيلو آهي ۽ اهي پنهنجي قبائلي اصولن جا سخت ڪاربنڊ هوندا آهن. سماج ۾ جوڳي تمام محتاط رهندا آهن اهي ڪنهن سان به گهرائي ناهن رکندا ۽ نه وري مٿن دنياوي خوف ۽ لالچ حاوي هجي ٿي. جوڳين جي زندگي انتهائي ڪنن آهي، انهن جا ڪجهه ماڻهو امرڪوٽ ۽ نئون ڪوٽ ويجهو خانه بدوشي ترڪ ڪري محنت مزدوري واري ڪرت ڪري رهيا آهن پر جوڳي قبيلي جي اڪثريت اڄ پڻ نسل در نسل جاري خانه بدوشي کان نڪري ناهي سگهي.

نانگن کي چاچي بڻائي گڏهن تي چچ جو قافلو وٺي ويندڙ جوڳين جو پرڻو ته مرلين جي موسيقي، ڍانڪي گيتن ۽ راجسٿاني رقص جي ميلاپ سان انتهائي سعيد موقعو هوندو آهي پر جوڳين جو مرڻو هڪ وڏو الميو هوندو آهي، جوڳي قبيلو جيئن ته هر وقت رولاڪين ۾ هوندو آهي ان دوران انهن جو ڪو اهم پار، عورت يا مرد مري ويندو آهي ته هو ڏينهن جو مٿس رلي ڍڪي ڇڏيندا آهن ۽ هڪ يا ٻه ماڻهو پنهنجي ديري تي ڇڏي پنهنجي پيارن جي وچوڙي تي نه چاهيندي پڻ اهي پنڻ لاءِ ويندا آهن ۽ اهي پنهنجي پيارن جي موت تي ڪلي طرح روئي به نه سگهندا آهن ۽ التو هونئن تي وينل اسان جي سماج جي بي حس ماڻهن کي انهن جي فرمائش تي مرليون ٻڌائيندا آهن ۽ نانگن جو رقص پڻ ڏيکاريندا آهن ۽ ان رات جو دير سان اهي پنهنجي ئي ديري ۾ خاموشي سان قبر کوٽي مڙدي کي اتي ئي دفن ڪري، قبر جي نشانن کي مٽائي زمين هموار ڪري پوءِ راتورات ان جو مان ئي رفوچڪر ٿي ويندا آهن چاڪاڻ ته هن سماج ۾ ڪين ڪو به مسلمان پنهنجي قبرستانن ۾ ٻه ٽي ڏينهن پڙهي پر تر ۾ پڻ مڙدا دفن ڪرڻ ناهي ڏيندو آهي. ورهين پڄاڻان وري جڏهن اهي انهن پٽن تي ايندا آهن ته عجيب نگاهن سان انهي بي نام و نشان قبرن کي ڏسي وري پنهنجي اڻ ڪت خانه بدوشي جو سفر جاري رکندا آهن. دنيا جو وري عجيب دستور آهي ته اهڙن مظلوم ماڻهن جيڪي پنهنجي پيارن جا لاش پڻ آزادي سان دفن نٿا ڪري سگهن ۽ پنهنجي اکين جا لڙڪ لڪائي لوڪ ۾ لڪا پٽن انهن تي وري قبرستانن مان مڙدن کي زندهه ڪرڻ ۽ پوءِ غلام بنائي رکڻ جا واهيات الزام هنيا وڃن ٿا. جيڪڏهن انسانن جي ڪلڻ ۽ روئڻ تي پهرا هجن ۽ سندن لاش پڻ دفن ڪرڻ جي آزادي نه هجي پوءِ اسان کي انسان سڏائڻ جو ڪو به حق نٿو پهچي.

جيستائين جوڳين وٽ ”جادو“ هئڻ جو سوال آهي ته اها سنئين سڌي ڳالهه آهي ته سائنس غيب، جادو، طلسم، جنات ۽ فطرت تي فوقيت رکندڙ شين کي اڳاڻو رد ڪري چڪي آهي. اسان وٽ جوڳين ۽ چيسين جي اسرار جا پرڏا خورشيد قائمخاني ۽ گارشيا مارڪيز ڪوليا آهن. گارشيا مارڪيز لکي ٿو ته چيسي شهرن مان سائنسي آلا جهڙوڪ چقمق، دوربيني، لائوڊ اسپيڪر

وغيره ڏورانهن ننڍڙين وسندين ۾ ڪٿي ويندا هئا ۽ اتي جادو جي نالي تي ماڻهن کي مختلف ڪرتب ڏيکاري پنهنجو پيٽ گذر ڪندا هئا. انهن جو طريقو ڪار اهو هوندو هو ته چقمق کي جادوئي پٿر سڏي گهٽين مان گهليلندا هئا ته ڪافي عرصو اڳ جو وڃايل شيون ظاهر ٿينديون هيون ۽ لائونڊ اسپيڪر کي هو جادوئي زبان سڏيندا هئا جڏهن ته دوربيني کي هو خدا جي اک چوندا هئا ۽ ماڻهن کي تمام پري جا منظر ڏيکاريندا هئا.

جوڳين جي جادو جو به ساڳيو حال آهي، خورشيد قائمخاني جوڳين سان ڪافي وقت گذر رهيو، هن پنهنجي ڪتابن ۾ جوڳين جي نانگن پڪڙڻ واري انداز تي ڪافي تفصيل سان لکيو آهي ته اهي جوڳي عام ماڻهن وانگر ئي نانگ جهليندا آهن جيئن اسان جاگرافي جي چئنلن تي ماهر شڪارين کي ڏسون ٿا اهو ئي ساڳيو طريقو ڪار جوڳين وٽ آهي. ان ۾ جادو وغيره جو ڪو به عمل دخل ناهي.

هن وقت سماج جنهن زوال جي مرحلي مان گذري رهيو آهي اتي هر شعبي، اداري کان وٺي اخلاقيات، قدرن ۽ روايتن کي به زوال اچي چڪو آهي، سرمائيداران به دور جنهن پنهنجي اوائل ۾ سائنس کي پنهنجي زندگي جو واحد وسيلو سمجهندي هڻي ڏني اڄ اهو ئي سرمائيدار ٿو نظام سائنس کان خوفزده آهي. سائنس جي جديد دور ۾ پڻ آمريڪا جهڙي انتهائي ترقي يافته ملڪ ۾ پڻ 21 مئي قيامت جي ڏينهن طور خوف ۽ تجسس ۽ غير يقيني جي عالم ۾ گذاريو وڃي ٿو، اسان جي مملڪت خداداد ۾ پڻ فتوائن کي بي اين اي ٿيسٽ تي فوقيت ڏني وڃي ٿي ۽ ڪلوز سرڪٽ ڪئميرائن جي وڊيو ثبوتن کان وڌيڪ قسم نامي تي اعتبار ڪيو وڃي ٿو ته اتي انهن مسڪين جوڳين تي جادو ذريعي اغوا جهڙا بهتان هڻڻ ڪا نئين ڳالهه ناهي.

جوڳين جا درد سمجهڻ هر ڪنهن جي وس جي ڳالهه ناهي، جوڳين جا درد فقط اهو ئي سمجهي سگهي ٿو جنهن جوڳياڻي جي ڏکائيل ڪڪ مان جنم ورتو هجي ۽ درد جي تصوير ٻڌڻ پنهنجي مسڪين جوڳي پيءُ جي گود ۾ ويهي لڙڪ لڪائي پيئڻ ۽ خوشين کي خاڪ ۾ ملائڻ جهڙي ڪنن يوگ مان گذريو هجي.

مون کي حيرت ٿر جي نااهل پوليس تي ٿئي ٿي جيڪا سڄي جوڳي برادري کي حراسان ڪري رهي آهي، اها ئي ساڳئي پوليس جيڪا ڪنهن چوري، ڦر يا ٻي ڪنهن ناجائزي خلاف ايف آءِ آر “مٿان کان فون” اچڻ کان پوءِ ئي داخل ڪندي آهي پر جوڳين تي مڙهيل ڪل جهڙي فرضي الزام تي سڄي جوڳي برادري کي نشانو بڻائي رهي آهي ۽ گرفتاريون ڪري رهي آهي. ڪو به جوڳي اڄ تائين ڪنهن به ڪنهن چوري، ڌاڙي يا ٻي ڪنهن ڏوهه ۾ ملوث نه رهيو آهي ڇاڪاڻ ته اهي خواهشون ناهن رکندا ۽ نه ئي وري انهن جو عيش و عشرت سان واسطو آهي اهي هن ظالم ۽ بي حس سماج کان بس اها ئي التجا ڪن ٿا ته جيڪڏهن توهان اسان جي هزارين سالن جي پنهنجي ئي ڌرتي تي جلاوطني ختم ڪري اسان کي انسان سمجهڻ گوارا نٿا ڪريو ته خدارا اسان کي رڳو جيئڻ جو حق ته ڏيو.

## فيض جي شاعريءَ کي باهه نه ڏيو !

”ٻن ڳيرو پڻن جي ڪنڀي وڃڻ کان پوءِ مون فيض احمد فيض جي شاعري جا 9 ڪتاب ساڙي ڇڏيا، ڇاڪاڻ ته انهن ۾ ايم آر ڊي جي سنڌي شهيدن جو ڪو به ذڪر نه هو.“ اها ڳالهه ڪنڀي ويل نوجوانن جي پيءُ هڪ سيمينار ۾ ڪئي، اسين ان پيءُ جا جذبا سمجهي سگهون ٿا ۽ ڪنڀي ويل جي وارثن جو درد پڻ محسوس ڪريون ٿا.

ازل کان وٺي مظلومن جي پاري اڪثريت کان خوفزده اقليتي حڪمران طبقي ”رياست“ کي پنهنجي مفادن لاءِ هٿيار بڻائي مظلوم طبقن کي پيڙهيندو رهيو آهي. محڪومن لاءِ قانون جو چار پڻ وڇايو ويو آهي، جڏهن ته انهي قانون جي حيثيت حڪمران طبقن لاءِ ايئن آهي جيئن ڪنهن مست ڀڳي جي اڳيان ڪورينٽي جو ڪو چار هجي پر اهو ساڳيو چار مظلومن لاءِ ڪنهن فولادي حصار کان گهٽ ناهي. جڏهن حڪمرانن جو ئي ناهيل قانون سندن مفادن لاءِ غير موثر ثابت ٿئي ٿو ته اهي وري رياست جي ئي مدد سان ”قانون کان مٿانهن قتلن ۽ جبري گمشدگين“ ذريعي مظلوم ماڻهن تي جبر جي بازار گرم رکن ٿا.

رياست طرفان ماڻهن کي ڪنڀي گم ڪرڻ جو سلسلو ڪا نئين ڳالهه ناهي. ميڊيا کان وٺي ملڪ جي اعليٰ عدالتن ۽ بين القوامي فورمن تي پڻ اهو مسئلو نمايان طور هاءِ لائيت ٿي چڪو آهي. اهو سوال پنهنجي جاءِ تي موجود آهي ته جيڪڏهن ڪو قانون جي نظر ۾ ڏوهاري پڻ آهي ته پوءِ سول عدالتون ۽ دهشتگردي لاءِ خاص عدالتن جي موجودگي ۾ آخر ڇو ماڻهن کي گم ڪيو وڃي ٿو ۽ عدالتن کان مٿانهن قتل ۽ مشڪوڪ مقابلا ٿين ٿا؟

نظرين ۽ خيالن تي پهرا ناهن لڳائي سگهبا ۽ نه ئي انهن کي سرحدن ۾ قيد ڪري سگهجي ٿو، اسان وٽ اظهار جي آزادي تي پابندي ماڻهن کي ٻين رستن ڏانهن مائل ڪيو ۽ ان جو ردعمل پڻ مثبت نٿو هجي. اها پڻ حقيقت آهي ته رياستي ادارن جا تفتيشي سيل هجن يا هٿيار بند گروپن جا ٽارچر سيل، ٻنهي ۾ ڪو به فرق ناهي. انسانيت جي ٻنهي جاين تي تدليل ٿئي ٿي. ڪنڀي ويل ماڻهن جي وارثن جو غم هجي يا مار جي ويل ڪنهن رياستي اداري جي اهلڪار جي وارثن جو

غم، درد ته آخر درد ئي هوندو آهي. ٻنهي ترين مان مار جي ويل نوجوانن کي “شهيد” سڏيو ويندو آهي (سواءِ غير مسلم جي)، ٻنهي طرفن کان ٻه متضاد سوال پنهنجي جواب جي ڳولا ۾ هوندا آهن ته :

مزاحمت ڪندي مار جي ويلن آخر رياستي رٿ کي ڇو للڪاريو ۽ قانون هٿ ۾ ڇو کنيو؟

ته ٻئي طرف اهو سوال پڻ اڀرندو آهي ته رياستي اهلڪار، قومي ۽ بين القوامي حڪمران طبقن جي مفادن لاءِ ڇو ٿا استعمال ٿين ۽ مظلوم عوام تي ظلم ۽ ستم برپا ڪرڻ ۾ استحصالِي قوتن جا پاڳي پائيواري ڇو ٿا ٿين؟

انهن ٻنهي سوالن جي پس منظر ۾ ٻن طبقن جي طويل ۽ پيچيده جنگ آهي، اسان انتهائي بري دور ۾ ساهه کڻي رهيا آهيون. حد ته اها آهي ته اسان وٽ هاڻ انسان جي زندگي جي ڪا به معنيٰ نه بچي آهي اسين پنهنجي توانائي ان ڳالهه ۾ لڳائي خوش ٿا ٿيون ته ڪهڙي به طرح اهو ثابت ڪجي ته انسان جي زندگي هاڻ مٿانهين ناهي رهي ۽ اها هاڻ بي معنيٰ ٿي چڪي آهي، اڳي اهو ڪم سرمائيدار طبقي عملي طور ثابت ڪري ڏيکاريو هو هاڻ وري اسان جا نظرياتي استاد انهي خير جي پرچار ۾ پورا آهن. ساحر لڌيانوي جون اهي ستون ڪيڏي نه معنيٰ رکن ٿيون ته : فتح جي خوشي هجي يا هار جو سوڳ، زندگي لاشن تي روئي ٿي.

انتهائي حواس باخته حالتن ۾ ماڻهو ڪجهه به ڪري وجهندو آهي هاڻ ته پورو معاشره بي حواس بڻجي چڪو آهي. مظلوم ماڻهن طرفان فيض جي شاعريءَ کي هٿيار بنائڻ بدران ان کي ساڙڻ جهڙا واقعا ٿي رهيا آهن. فيض جي شاعري حڪمران طبقن کان ته ڪنهن به صورت ۾ هضم ٿي نٿي سگهي پر انتهائي جذبات جي عالم ۾ اها هاڻ مظلومن تي پڻ ناگوار گذري ٿي. بنگلاديش جي تحريڪ دوران پڻ فيض جي شاعري کي باهه جي شعلن حوالي ڪيو ويو ۽ ان پٺيان اهو منطق هو ته فيض احمد فيض، سويت يونين پاران لينن امن پرائز وٺڻ دوران سويت يونين جي حڪومت سان بنگالين جي حمايت ڪرڻ تي احتجاج ڪيو هو ۽ بنگالين جي نظر ۾ فيض بنگالين تي ظلم و ستم دوران مجرماڻي خاموشي اختيار ڪئي هئي.

جيڪڏهن اها حقيقت پڻ آهي ته به مظلوم طبقن ۽ قومن پاران فيض جي شاعري سان اهو سلوڪ ڪرڻ واجب نه آهي.

شاعري جيئن ته هڪ فن آهي ۽ شاعر هڪ فنڪار. پر اسان ڪڏهن به شاعر کي صرف هڪ فنڪار سمجهڻ جو سوچيو به ناهي، اسان کيس مرشد، امام ۽ نه ڄاڻ ٻين ڪيترن ئي تقديس جي غلافن ۾ ڀڙڪي رکندا آهيون. اسان ان جي فن کي دماغ ۾ جاءِ ڏيڻ جي بدران دل سان لائي پوءِ اکين تي رکندا آهيون ۽ باهوڙجي ڪڏهن ڪڏهن باهه به ڏئي ڇڏيندا آهيون.

اسان انهن عظيم فنڪارن کي پنهنجي نظرياتي ڦٽ اسڪيلن سان ماپيندا آهيون يا وري انهن جي مخصوص شاعرڻي پورن سان پيريل خيالن کي سڄي دنيا لاءِ راه مشعل سمجهندي ان ۾ پوري ڪائنات کي قيد ڪرڻ جي ٻاراڻي حماقت ڪندا آهيون. اسان عظيم شاعرن جي پيٽ دوران

عوامي ٻوليءَ جو آزادي سان استعمال ڪندي ڪنهن هڪ کي آسمان تي چاڙهي ڇڏيندا آهيون ته وري ٻئي کي خاک ۾ ملائيندي به دير ناهيون ڪندا.

فيض احمد فيض سان ڪنهن جا ڪيترائي ڀلي ڪٿي اختلاف ڇو نه هجن پر هڪ ڳالهه سڀني کي مڃڻي پوندي ته هن ڪڏهن به دانشورائي منافقت سان استحصالِي طبقن جو پاسو ناهي ڪيو. هن کلي طرح طبقاتي جنگ ۾ پور هيتن جو ساٿ ڏنو، هن جيڪا به راهه اختيار ڪئي ان تي خاموشي سان آخري دم تائين هلندو رهيو. اربابِ اختيار ترين جي حقارت ڀريل نظرن جو هو پڻ شڪار رهيو، هن مملڪتِ خداداد ۾ فيض بين سڀني اهلِ قلم کان وڌيڪ رياستي عقوبتون برداشت ڪيون ۽ فيض اهو واحد اهلِ قلم هو جنهن عملي جدوجهد ۾ پڻ حصو ورتو. فيض جي موت کان پوءِ کيس ”رياست جو جديد قومي شاعر“ بناڻ جي ناکام ڪوشش به ڪئي وئي پر حڪمرانن کي فيض جي پوري ڪلام ۾ ڪا هڪ به اهڙي مصرع نه ملي سگهي جيڪا اقتداري ايوانن جي شاپان هجي.

جيستائين فيض جو قومي استحصال تي خاموشي جو سوال آهي ته اسان جي نظر ۾ فيض قومي، لساني ۽ فرقيواريت سميت هر قسم جي جبر خلاف هو. فيض انقلابي شاعر هو هن هيٺئين طبقن جي درد کي انتهائي انقلابي انداز سان اعليٰ معيار جي فنڪارانه سٺن ۾ سمويو آهي.

شاعر کي سياسي رهنما ناهن هوندا جو اسين کين هر سياسي يا سماجي مسئلي جو ذميوار ٺهرائي مٿس سنگ زني ڪريون. شاعر انتهائي حساس انسان هوندا آهن انهن جي معصوم ۽ مخلص جذبن کي باهه جي حوالي نه ڪرڻ گهرجي.

اسان جي سنڌ ۾ پڻ صوفي شاهه عنايت شهيد جي حق پرست جدوجهد ۽ انقلابي قربانين ۽ باغي ڪردار کي ان وقت جي عظيم شاعرن اها ڀيٽا ناهي ڏني جيڪو ان جو حق هو، نه ئي ڪنهن ان کي پنهنجي ڪلام ۾ سورمو بڻايو ۽ نه ئي وري ان وقت جي شاعرن جي ڪلام ۾ ڪو سُر، شهيد عنايت شاهه جي نالي سان منسوب آهي.

پوءِ ڇا اسين انهن عظيم صوفي شاعرن جي ڪلام سان به اها گستاخي ڪرڻ تي لهي اچون؟

شاعرن کي جڏهن اسان روحاني مرشد ۽ انقلابي امام جي بدران صرف ۽ صرف شاعر ئي سمجهنداسين ته اها ذهني انقلاب جي ابتدا هوندي.

اسان الائي ڇو شاعرن کي انسان بدران مافوق الفطرت هستي سمجهي کين حرفِ آخر جو لقب ڏئي ڇڏيندا آهيون ۽ ڪنهن کي پنهنجي نظرياتي دائري ۾ نه اچڻ سبب مٿس ولين جي فتويٰ صادر ڪندا آهيون.

غالب جي فنڪارانه عظمت کان ڪير به انڪاري ناهي پر هن به مغل درٻار جي چائينٽ چمي پوءِ دوها وڪڻي دینار ورتا هئا. شاهه ۽ سچل پڻ پنهنجي ڪلام کي پاڻي ۾ اڇليو هو. جديد دور ۾ وڏي سنڌي شاعر اياز پڻ پنهنجي آخري وقت ۾ پنهنجي انقلابي شاعري کي عاق ڪيو هو ۽

ڪافي موقعن تي ڳائڻن کي پنهنجي انقلابي گيتن ڳائڻ کان سختي سان منع به ڪندو هو. انهن سڀني شاعرن جي ڪلام اها لازوال ابدیت ماڻي ورتي آهي جو ان کي باهه ڏيڻ ۽ عاق ڪرڻ سان اهو ختم نٿو ٿي سگهي پوءِ ڪٿي ان جا پنهنجا تخليقڪار ئي کيس گهڻا ڇو نه ڏين پر اهو فن موت کي مات ڏئي چڪو هوندو آهي.

فيض جي شاعري پڻ ساڳي ريت لازوال آهي. فيض جي شاعري کي باهه ڏيڻ اصل ۾ درد جي پڪار کي دٻائڻ آهي، ظلم و جبر جي شڪار ماڻهن هٿان جيڪڏهن انهن جا انقلابي هٿيار انهن جي هٿان ئي اهڙي ريت ضايع ڪيا وڃن ته پوءِ ان کي هڪ وڏو الميو چئي سگهجي ٿو. ڇو ته اسان هن وقت انتهائي ڪنن آزمائش واري دور مان گذري رهيا آهيون ۽ اسان جو فرض ته آهي ته حقيقي انقلاب جي تمنا کي پنهنجي دل مان نيڪالي نه ڏيون.

هر دور مين هم، هر زماني مين هم

زهر پيئي رهئ گيت گاتي رهئ

جان ديتي رهئ زندگي ڪيليئ

ساعت وصل کي سرخوشي ڪيليئ

جو بهي راسته چنا اس پر چلتي رهئ

مال والي حقارت سي تڪتي رهئ

طعن ڪرتي رهئ هاتيه ملتي رهي

هم نئ ان په ڪيا حرف حق سنگ زن

جن کي هيبييت سي دنيا لرزتي رهي

جن په انسو بهاني والا کوئي نه تها

اپني آنکيه ان کي غم مين برستي رهي

سب سي اوجهل هوئي حاڪم حکم په هم

قيد خاني سهي تازياني سهي

لوگ سنتي رهئ ساز دل کي صدا

اپني نغمي سلاخون سي چهنتي رهئ

خونچکان دهر کا خونچکان آئينه

دکھه بهري خلق کا دکھه بهرا دل هين هم  
 طبع شاعر هي جنگاه عدل و ستم  
 منصف خير و شر، حق و باطل هين هم...

..... فيض

## جدید سنڌ جا دیو مالائي ڪردار

حليم بروهي اڪثر چونڊو هو ته اُنون تاريخ ۾ زنده رهڻ جي بجاءِ ديو مالائي ڪردارن ۾ زنده رهڻ چاهيان ٿو، ڇاڪاڻ ته تاريخ جي ڪردارن جي عمر صرف ڪجهه ئي عرصو هجي ٿي جڏهن ته ديو مالائي ڪردار هميشه لاءِ امر هجن ٿا.

هزارين سال اڳ جا ديو مالائي ڪردار اڄ به عوام جي دلين ۾ محفوظ آهن. ديو مالائي ڪردارن جي انفراديت جو هڪ اهم سبب اهو پڻ آهي ته تاريخ هميشه فاتح لکندا آهن ۽ غالب تر جي ڪردارن کي وڌائي ڇاڙهي پيش ڪيو ويندو آهي ۽ عوام جي حقيقي ڪردارن کي مسخ ڪيو ويندو آهي مگر لوڪ ادب، ثقافت، ۽ تهذيب جو خالق عوام الناس هوندو آهي ۽ عوام ۾ پنهنجي ڪارنامن ذريعي مقبوليت رکندڙ ڪردار ئي ديو مالائي ڪردار بنجي ويندا آهن.

دنيا جي هر خطي ۾ هزارين سالن کان ديو مالائي ڪردارن ۽ داستانن جو سلسلو هلندو اچي. ديو مالائي ڪردارن جي مقبوليت کي جديد سرمائيداران ۽ صنعتي دور به گهٽ ڪري نه سگهيو آهي.

برصغير ۾ راجا راوڻ کان وٺي رڪت وير، ماتا جي، ڪيترپال، شيوا، پڳت ڪبير، ايڪ لوئي، راماپير سميت هزارين لوڪ ڪردار يا ديو مالائي ڪردار آهن جيڪي اڄ پڻ مقبول آهن.

سنڌ ٽرتي پڻ ڪيترن ئي ديومالائي ڪردارن کي جنم ڏنو آهي. مارئي، نوري، سسئي، جڪرو، راءِ فلاڻو، مومل، سهڻي، وتايو فقير سميت لاتعداد ديو مالائي ڪردار آهن.

ڪجهه عرصو اڳ شاه عبدالطيف ڀٽائي به هڪ اهڙو ديو مالائي ڪردار ٿي گذريو جو سنڌ ۽ هند جي عوام جي دلين ۾ هزارين سالن تائين محفوظ رهندو. ان کان پوءِ ايندڙ ”جدید شاعري جا امام“ سڏجندڙ اڳتي هلي قديم نسخن ۾ ئي ڳوليا لپندا پر شاه صاحب هر دور ۾ سدا بهار ۽ زنده هوندو. اها ئي ديو مالائي ڪردارن جي خصوصيت آهي.

اهڙا ڪردار هزارين سالن کان پوءِ جنم وٺندا آهن ۽ هزارين سالن تائين زنده رهندا آهن. موجوده دور ۾ پڻ اهڙا ڪيترائي ڪردار آهن جيڪي شايد هزارين سالن کان پوءِ به عوام جي دلين تان مٽجي نه سگهن. احمد فراز لکيو آهي ته :

هزار شڪر ڪه هم اهل حرف زنده ني

مجاوران ادب سي ڪوئي سند نهين مانگي

بلڪل ساڳي طرح اهڙن ڪردارن کي ادب توڙي تاريخ جي مجاورن کان سند وٺڻ جي ڪا به ضرورت نه آهي. اسان اهڙن ڪردارن کي ”جديد سنڌ جا ديو مالائي ڪردار“ سڏيون ٿا.

جديد دور جي اهڙن ڪردارن جن پنهنجي پنهنجي ميدان ۾ اڻ وسرندڙ ڪردار ادا ڪيو ۽ اهي نصاب، ادب، تاريخ ۽ عقيدتي جي بجاءِ عوام الناس جي سينن ۾ زنده آهن. اهي ئي ديو مالائي ڪردار آهن جيڪي هر دور ۾ زنده رهندا.

اسان هن ڪالم ۾ اهڙن ڪردارن کي قطعي سموئي نٿا سگهون ۽ نه ئي اسان جو انتخاب قطعي يا مستند هوندو مگر حقيقت اها آهي ته انهي موضوع تي هر ڪردار بابت الڳ الڳ ڪتاب لکڻ جي ضرورت آهي. اسان هن ڪالم ۾ زندگي جي مختلف شعبن ۾ سنڌ جي مشهور ۽ مقبول ترين ڪردارن بابت مختصر جائزو ورتو آهي، انهن ڪردارن ۾ ڪيترائي ڪردار اسان کان موڪلائي چڪا آهن ۽ ڪجهه ڪردار اڄ پڻ زنده آهن.

**شاه عبدالطيف ڀٽائي:** جيتوڻيڪ شاه سائين اڄ کان ٽي سو سال اڳ واري سنڌ سان تعلق رکندا هئا پر منهنجي راءِ مطابق جديد سنڌ جي ارتقا شاه صاحب جي دور کان ئي ٿئي ٿي. شاه سائين جي شاعري سنڌي ادب لاءِ هڪ بي بها تحفو آهي. شاه صاحب جي شعر ئي سنڌي ٻولي کي بقا ۽ نئين زندگي بخشي.

شاه سائين جي عظمت ڪنهن محقق يا اسڪالر جي ”مهرباني“ نه پر ان جي لازوال ذات ۽ عظيم فنڪارانه تخليق جي باعث آهي. ڀڳت ڪبير ۽ بين عظيم شاعرن وانگر شاه سائين جي شاعري پڻ قلمي نسخن بجاءِ عوام جي سينن ۾ محفوظ رهندي هڪ نسل کان ٻي نسل تائين منتقل ٿيندي رهي.

شاه سائين جي شاعري جا موضوع شاهي ابوانن، الهامي پيغام نه پر عوام جا حقيقي ڪردار ئي آهن. شاه سائين انهن ڪردارن کي پنهنجي شاعري ذريعي امر بڻائي ڇڏيو.

شاه سائين جي سورمين ۽ سورمن جو ڪردار پنهنجي دور ۾ باغيانه هو ۽ شاه صاحب اهڙن ڪردارن جي تائيد ڪندي کين پنهنجي شعر ۾ سورما ۽ سورميون بڻايو. شاه سائين جي شاعري جا اڪثر ڪردار شاه صاحب جي دور جا ئي هئا.

شاه صاحب جو شعر ان دور ۾ فقيرن ۽ غريب عوام ۾ ئي مقبول هو ۽ پوءِ حڪمرانن شاه سائين جي عوام ۾ مقبوليت ڏسندي ان تي قبضو ڪرڻ جي ڪوشش ڪئي ۽ پنهنجي انداز ۾ شاه سائين جي شاعري جي تشريح ڪيائون پر عوام ۽ شاه صاحب جو رشتو اڄ به ساڳيو آهي ۽ هميشه تائين رهندو.

**سورهيه بادشاه:** سورهيه بادشاه بيشڪ هڪ ديو مالائي ڪردار هئا. پاڻ سنڌ ۾ مزاحمت جي تاريخ تڏهن رقم ڪيائون جڏهن سنڌ جي رڳ رڳ ۾ غلامي جي نفسيات سمائجي چڪي هئي. انگريزن جي سامراجي تسلط کان اڳ مير صاحبن جي چوياري پڻ ”نيم غلام ۽ ڏن پريندڙ سنڌ“ جو منظر پيش ڪري رهي هئي. قومي وجود جو تصور محلاتي ۽ خانداني تضادن جي ڪري بي معنيٰ بڻجي چڪو هو، سنڌ وڏي عرصي کان غلامي جي لعنت

خانه بدوش خيالن جو سفر

پوڳي رهي هئي. پاڻ ان وقت برطانوي تسلط خلاف ”وطن يا ڪفن“ جي صدا بلند ڪيائون ۽ سنڌ جي عام ماڻهو کي ان تحريڪ جو حصو بڻايائون.

سنڌ جو عوام پهريون ڀيرو قومي وجود جي حقيقت کان آشنا ٿيو. سورهيہ سائين جي اها جدوجهد پڻ شهيد ڀڳت سنگهه ۽ ان جي ساٿين جي جدوجهد وانگر انقلابي هئي پر حقيقت ۾ ڀڳت سنگهه جي جدوجهد عوام کان ڪٽيل هئي جڏهن ته سنڌ جو عوام سورهيہ بادشاه جي اڳواڻي ۾ قبيلن، ذاتين، نسل ۽ طبقي ايسٽائين جو مذهب جي فرق کان سواءِ برطانوي سامراج جي خلاف بي مثال جدوجهد هلائي جنهن کي انگريز سامراجين پڻ تسليم ڪيو.

ان تحريڪ دوران شهيد ٿيل ڪردار جهڙوڪ بچو بادشاه وغيره سنڌ جي لوڪ داستانن جا موضوع بڻجي ويا. سورهيہ بادشاه کي انگريز سامراج گرفتار ڪري شهيد ڪيو ۽ اهڙي طرح اهو ڪردار هميشه جي لاءِ امر بنجي ويو.

سورهيہ بادشاه جي شهادت جي سوڳو دوران جن وڃي انگريز سامراج جي ايوانن ۾ قراردادون پيش ڪيون انهن کي اڄ ”آزادي جا امام“ سڏيو پيو وڃي پر سنڌ جو عوام سنڌ جي آزادي جو رهنما صرف سورهيہ بادشاه کي ئي سمجهي ٿو.

**ڀٽو خاندان :** ذوالفقار علي ڀٽو پڻ ديو مالائي ڪردار هو. هن خطي جو عوام ڀٽي کي ڪڏهن به وساري نه سگهندو، هن پنهنجي دور ۾ اصلاحي سڌارا ڪيا ۽ عوام کي سندن حق کان آگاهه ڪيو اهڙي طرح سياست ۾ عوام ۽ ڀٽو هڪ ٻئي لاءِ لازم ۽ ملزوم بنجي ويا.

## فن جي دنيا جا لازوال ڪردار

سنڌ فن جي دنيا ۾ پڻ ڪيترائي لازوال ڪردار پيدا ڪيا آهن جن جو فن عوام ۾ بي پناهه مقبول ٿيو توڙي جو بعد ۾ انهن ڪردارن کان به عظيم فنڪار پيدا ٿيا پر عوام ۾ اها مقبوليت حاصل ڪري نه سگهيا جيڪا انهن ديو مالائي ڪردارن کي نصيب ٿي.

**مائي ڀاڳي :** مائي ڀاڳي جو تعلق راجستان، گجرات ۽ سنڌ جي سنگم سڏجندڙ لوڪ ادب جي حوالي سان انتهائي مالامال ثقافتي واديءَ ٿر سان هو. سندس نالو اڄ پڻ سنڌ، گجرات ۽ راجستان جي عوام ۾ بي انتها مقبول آهي اڄ پڻ انيڪ لوڪ ادب جا گيت مائي ڀاڳي جي نالي سان منسوب آهن. مائي ڀاڳي ڍاٽڪي ۽ گجراتي ٻولين ۾ گيت ڳايائين جيڪي جهر جهنگ ۾ اڄ پڻ گونجن ٿا. ان ڪري اسان مائي ڀاڳي کي ديو مالائي ڪردار چئي سگهون ٿا.

**جلال چانڊيو :** جلال کان اڳ سنڌي راڳ صرف خانصاحبن جي ميراث هو ۽ اهو درٻارن، ڪوٽن ۽ قلعن ۾ شاهي محفلن کان ٻاهر نڪري نه سگهيو. لوڪ فنڪار جيڪي اڪثر مگتھار ذات سان تعلق رکندا هئا انهن مان به ڪو علائقائي سڃاڻپ کان اڳتي اچي نه سگهيو. مثال طور: لاڙ جا فنڪار، ٿر جا فنڪار يا اتر جا فنڪار. جلال چانڊيو جي عظمت اها آهي ته هو سنڌ جي سمورن خطن ۾ هڪ جيترو ئي مقبول هو، هن کان اڳ ڪو به فنڪار سڄي سنڌ ۾ هڪ جيترو مقبول نه هو. جلال چانڊيو عوامي شاعري کي پنهنجي مخصوص انداز ۾ ڳايو انڪري هو سنڌي موسيقي جو بي تاج بادشاه بڻجي ويو. سنڌ جي اهڙي ڪا به وسندي، واهڻ، گهر، اوطاق، هوٽل، محفل يا ميڙاڪو نه هو جتي جلال چانڊيو جو منفرد آواز گونجندو نه هجي. جلال چانڊيو جو ڪو به ٿورڙ نه هو ۽ ڪو به فنڪار کيس مات ڏئي نه سگهيو اتفاق جي ڳالهه اها آهي ته ان وقت پنجاب ۾ عطا الله نيازي جي پڻ پنجابي موسيقي تي بيناچ بادشاهي هئي کيس پنجاب جو جلال چانڊيو چيو ويندو هو. آخرڪار فوريه سومرو ميدان ماري جلال چانڊيو جي جاءِ ورتي. تنهن هوندي پڻ جلال چانڊيو امر راڳي هو ۽ سندس نالو سنڌ جو عوام ڪڏهن به وساري نه ٿو سگهي.

**فوزيه سومرو :** سنڌ جي موسيقيءَ جي دنيا ۾ ڪيسٽ رڪارڊر جو دور پنهنجي عروج تي هو ۽ هر هنڌ جلال چانڊيو جو مردانو آواز ئي گونجي رهيو هو ۽ ان وقت تائين ڪو به فنڪار جلال چانڊيو جو مقابلو ڪري نه سگهيو هو. ڪنهن ئي ڄاتو ته ٿر جي اها نمائڻي ڪنپارٽن نينگر جي اتر جي ههڙي اجگر پهلو ان کي ملهه ماري موسيقيءَ جي بي تاج بادشاهي ڪانسس ڪسي وٺندي. پنهنجي درديلي ۽ نمائڻي آواز سان فوزيه سومرو جلد ئي جلال چانڊيو جي جاءِ ورتي. فوزيه سومرو جو هر گيت عوام جي دلين ۾ لهي ويندو هو ۽ سنڌ ۾ ڪو به اهڙو ماڻهو نه هو جنهن کي فوزيه جي آواز متاثر نه ڪيو هجي، توڙي جو ان دوران سنڌ ۾ پلوڙ ۽ مقبول فنڪار منظر عام تي آيا پر عوام ۾ اها بي پناهه مقبوليت حاصل ڪري نه سگهيا جيڪا جلال چانڊيو ۽ فوزيه سومرو کي نصيب ٿي. سنڌ جا ماڻهو فوزيه سومرو کي هميشه پيار ۽ محبت سان ياد ڪندا ۽ هزارين سالن تائين اها ديوانه مالاڻي ڪردار عوام جي دلين ۾ زندهه رهندي.

**عابده پروين :** ملنگ صفت فنڪاره جنهن صوفيانه و عارفان ڪلامن سان پنهنجي منفرد سڃاڻپ بنائي، ان کان اڳ ڪا عورت فنڪاره صوفيائي راڳ ذريعي منظر تي نه آئي هئي. عابده پروين سنڌ جي اها ديوانه مالاڻي ڪردار آهي جنهن کي سنڌ جا ماڻهو ڪڏهن به وساري نه سگهندا.

**سرمد سنڌي :** سرمد سنڌي (رحمان مغل) سنڌ جو اهو ديوانه مالاڻي ڪردار هو جنهن قومي ۽ انقلابي گيت ڳائي جهر جهنگ ۾ مقبوليت حاصل ڪئي، پنهنجي منفرد آواز ۽ آلاپ جي ڪري سرمد سنڌي هڪ قومي راڳي بڻجي ويو، ان کان اڳ اهو اعزاز ڪنهن به آرٽسٽ کي نصيب نه ٿيو. سرمد سنڌي کي ”سنڌ جو بيجل“ پڻ چيو ويندو آهي. سرمد سنڌي هميشه جي لاءِ سنڌ جي ماڻهن جي دلين ۾ ياد رهندو.

**نٿو ڪهيري :** لوڪ ادب جي مزاح جو هڪ عظيم فنڪار نٿو ڪهيري هڪ اهڙو ڪردار آهي جنهن بابت يقين سان چئي سگهجي ٿو ته هو هزارين سالن تائين ماروئڙن جي دلين ۾ موجود رهندو. اڄ پڻ لاڙ، وچولي ۽ ٿر جي عام محفلن ۾ جڏهن مزاح جو خوشگوار موڙ اچي ٿو ته اتي نٿو ڪهيري جو ذڪر ۽ سندس گفتا محفل کي ضرور رونق بخشيندا آهن. اهڙي طرح اهي هڪ محفل کان ٻي محفل تائين منتقل ٿي ويندا آهن ۽ اهو سلسلو ڪڏهن به ختم ٿي نه ٿو سگهي.

لوڪ مزاح جي روايتن مطابق نٿو ڪهيري جو مزاح به تيز ۽ چيندڙ هو. نٿو ڪهيري جون ڪيسٽون ۽ سي ڊيز به مارڪيٽ ۾ دستياب آهن ۽ ڪافي اسٽيج شوز ۽ ٽي وي پروگرامن ۾ به نٿو ڪهيري کي گهرايو ويندو هو پر نٿو ڪهيري اتي پنهنجو روايتي مزاح پيش ڪرڻ کان محروم هو. ڇاڪاڻ ته نٿو ڪهيري لوڪ فنڪار هو ۽ هزارين سالن کان جاري عوامي ڪچهرين ۾ مزاح جي پنهنجي روايت هجي ٿي. ان جو هڪ خاص پهلو اهو پڻ آهي ته اسان وٽ رائج لوڪ مزاح ۾ ڪا به مصلحت يا رک رکاءُ نه هوندو آهي. ان جو اهو قطعي مطلب نه آهي ته لوڪ مزاح منفي هوندو آهي پر ان ۾ هر شي کي صفائي سان ظاهر ڪيو ويندو آهي ۽ نٿو ڪهيري پڻ پنهنجي مزاحيه محفلن ۾ ايئن ئي ڪيو. شادين توڙي ٻين محفلن ۾ نٿو ڪهيري جي فنڪارانه مزاح جو ويڊيو رڪارڊ پڻ موجود آهي، اهو هڪ اهڙو مزاح آهي جنهن جو نٿو ڪهيري بي تاج بادشاهه هو. عوامي ٻولي ۾ لفظن جو آزاد استعمال ٿيندو آهي جنهن کي اسين ”گار“ سڏيون ٿا، نٿو ڪهيري انهي ئي عوامي ٻولي جو عڪس پنهنجي فنڪارانه انداز ۾ پيش ڪيو آهي ۽ عوام ان کي بيحد پسند ڪيو. عوامي مزاح جي ٻي روايت ذاتي تنقيد به هوندي آهي هن ڪافي ماڻهن جي ذات تي مزاحيه تنقيد ڪئي ۽ ڪافي قبيلن تي پڻ نقل ٺاهيا. نٿو ڪهيري جو اهو مزاح ٿي ويو چئنلر لاءِ غير معياري ۽ اعتراض جوڳو هجي پر عوام جي دلين ۾ ڪڏهن به نڪري نٿو سگهي.

نٿو ڪهيري سڄي عمر غربت ۽ بي وسي ۾ گذاري. لاکيٽي لاڙ جي هن لادلي مسڪين ۽ مجبور ماڻهن ۾ مرڪون ورهائون. اڄ پڻ ماروئڙن جي محفلن ۾ مزاح جي ابتدا پڻ ”نٿو ڪهيري واري ڳالهه .....“ سان ٿي ٿئي ٿي. اليڪٽرانڪ ميڊيا تي پلي ڪئي اهو مزاح جيئن جو ٿين پيش نه ڪيو وڃي پر اڄ جي دور ۾ جتي سنڌ جا نوجوان يو-ٽيوب ۽ ٻين ويب سائيٽن تي ”ديسي واه واه“ واريون ويڊيوز به اپلوڊ ڪري رهيا آهن

اتي ان ڳالهه جي ضرورت آهي ته نٿو ڪهيري جون ذاتي محفلن ۽ شادين واريون ويڊيو گڏ ڪري ان کي انٽرنيٽ تي رکيو وڃي.

نٿو ڪهيري لوڪ مزاح جو بادشاهه ٿي نه پر ان جو خالق پڻ هو، اهڙا فنڪار ڊيو مالائي ڪردار بڻجي هميشه لاءِ عوام جي دلين ۾ زنده رهندا.

## سماج سڌارڪ ڪردار

**مسڪين جهان خان کوسو :** ٿر سان تعلق رکندڙ هن ڪردار پنهنجي سموري زندگي ماروئڙن جي بي لوث خدمت ڪندي گذاري. ٿر جيڪو هن وقت به باقي دنيا کان هزارين سال پٺتي پيل علائقو آهي، مسڪين جهان خان کوسي جي دور ۾ اڃا نه وڌيڪ بدتر صورتحال هئي. ان وقت مسڪين پنهنجي ملازمت ڇڏي باقي پوري زندگي بنا ڪنهن متپيد، ذات پات ۽ مذهب جي فرق کان سواءِ ٿر جي ماروئڙن جي حقن لاءِ آخري وقت تائين پاڻ پٽوڙيندو رهيو. ٿر جا ماروئڙا پوءِ پلي انهن جو تعلق ڪٿي ڪنهن به ذات برادري، مذهب يا علائقي سان هجي مسڪين جهان خان کي اهي پنهنجو ئي سمجهندا هئا.

اڄ ٿر ۾ ڪافي سياسي سماجي ٽريون، سرڪاري ادارا ۽ اين جي اوز وغيره ڪم ڪري رهيا آهن جيڪي سڀ ”عوام جي خدمت“ جا دعويدار آهن پر اڄ تائين ڪير به مسڪين جهان خان کوسي جو خال پري نه سگهيو آهي. ٿر جا ماروئڙا اڄ پڻ مسڪين کي عقيدت ۽ پيار وڃان ياد ڪن ٿا ۽ اها ياد هميشه لاءِ قائم رهندي.

## منفرد جيسي ڪردار

**خورشيد قائمخاني :** 1947ع جي ورهاڱي دوران ٻنهي طرفن کان بي گهر ٿيندڙ لکين انسانن مان خورشيد قائمخاني هڪ منفرد ڪردار آهي. خانداني لحاظ کان هن جو تعلق جنگجو قبيلي سان آهي ۽ پيشي جي لحاظ کان به ابن ڏاڏن کان سالاري هن جي خاندان جي ميراث رهندي آهي پر اهي قدر کيس پانءُ نه آيا. پنهنجي جواني واري دور ۾ اعليٰ حيثيت رکندڙ عهدي کي اصولن تان قربان ڪري باقي زندگي پوئتي پيل قبيلن ۽ هيٺئين طبقي ۾ گذاري رهيو آهي.

خورشيد قائمخاني اهو ڪردار آهي جنهن پوئتي پيل قبيلن ۽ ذاتين تي تحقيق ڪري انهن جي ادب کي دنيا ۾ روشناس ڪرايو. پڙهندڙ نسلن سان هن جو وڏي عرصي کان رابطو رهيو، خورشيد قائمخاني انهن تي ڪيترائي ڪتاب لکيا جيڪي انٽروپالاجي جي دنيا جو املهه خزانو آهن.

مٿين طبقي مان ڪي ماڻهو ”عوام“ جي حقن جون ڳالهيون ته ڪن ٿا ۽ عوامي حقن لاءِ جدوجهد پڻ ڪن ٿا پر خورشيد قائمخاني جيان پنهنجي طبقي جي عيش و عشرتن کي ٽڏي هيٺئين طبقي جي به سماجي طور ڌڪاريل ماڻهن ۾ باقي زندگي گذاريندڙ ڪردار اسان کي تاريخ ۾ ڪٿي به نه ٿا ملن. خورشيد قائمخاني هڪ اهڙو ديدآور آهي جنهن هزارين سالن کان پوءِ نرگس کي نور عطا ڪيو آهي.

مشرقي پاڪستان ۾ آپريشن دوران هو پنهنجي ئي ماڻهن مٿان ٿيل ”محافظن“ جي ڪلورن کي برداشت ڪري نه سگهيو ۽ پنهنجي اعليٰ منصب تان دستبردار ٿيو. اڄ پڻ هم وطنن تي ساڳيون ئي ڪارستانيون جاري آهن پر اڄ انهن جي صف ۾ ڪو به اهڙو خورشيد قائمخاني موجود نه آهي جيڪو ان سڄي ناحق کي ”نه“ چوڻ جي جرئت رکندو هجي. ڇو ته خورشيد قائمخاني جهڙا سڄا ۽ ڪرا ڪردار هزارين سالن کان پوءِ ئي ته جنم وٺن ٿا.

## سنڌ جا ارڏا ڪردار

**پرو چانڊيو، رامجي ڪولهي ۽ محب شيدي : سماج جي مقتدر ۽ بااثر قوتن جي ظلم و ستم کان تنگ ٿي**  
 سنڌ ۾ ڪيترن ئي مظلوم ڪردارن هار مچڻ جي بدران انفرادي مزاحمت جو پرچم بلند ڪيو ۽ پنهنجي  
 سورهياڻي ۽ اصولن واري ويڙهاند جاري رکيائون. اهي سنڌ جي لوڪ داستانن جا ديو مالائي ڪردار بڻجي ويا.  
 اڄ جي پوتارن ۽ سردارن جي هشيءَ ۽ سرپرستي هيٺ پلجندڙ ۽ غريبن کي آزاريندڙ ڌارڙيلن جي برعڪس پرو  
 چانڊيو، رامجي ڪولهي ۽ محب شيدي وڏيرڪي سماج جي ظلمن کان تنگ ٿي انفرادي مزاحمت ڪندي پيلا  
 وسايائون ۽ پنهنجي دشمنن کان حساب ورتائون. پنهنجي مزاحمتي دور ۾ انهن جي هاڪ سڄي سنڌ ۾ ڦهلي وئي  
 ۽ وڏيرن، پيرن، ميرن ۽ انهن جي پاڙيٽي پوليس مٿان انهن جو سدائين خوف طاري هوندو هو.

سنڌ جي انهن ارڙن ڪردارن ڪڏهن به سنڌ جي صوفين، غريبن ۽ نياڻين جي عزت ۽ مال تي راتاها نه هنيا پر  
 پنهنجي وت آهر کين تحفظ ۽ مدد پڻ ڏنائون. پرو چانڊيو، رامجي ڪولهي ۽ محب شيدي حقيقت ۾ رابن هڏ ۽ ڦولن  
 ديوي جي روايتن جا امين هئا. اڄ پڻ انهن جا قصا سنڌ جي ماڻهن جي زبانن تي آهن ۽ اهي ديو مالائي ڪردار  
 هميشه لاءِ سنڌي عوام جي دلين ۾ زنده رهندا.

### ٻٽو نظام ۽ پيغام حيدر

ازل کان وٺي ظالم ۽ مظلوم جي درميان طبقاتي ڪشمڪش جاري رهندي آئي آهي پر وقت گذرڻ سان گڏ استحصال جا طريقا به بدلجندا رهيا ۽ امير ۽ غريب طبقن جي حقيقي جنگ پڻ مختلف ڀرتن ۾ ورهائجي وئي، معاشي طبقن سان گڏ مظلوم قومن تي پڻ ظلم جا پهڙا ڪيرايا ويا ۽ ذات پات ۽ نسل پرستي جي تحت ان کي وڌيڪ پيچيده بڻايو ويو. مذهبن ۽ تهذيبن جي ٽڪراءَ کي پڻ حڪمرانن پنهنجي مفادن لاءِ استعمال ڪيو.

سنڌ ۾ انهي موضوع تي وڏو بحث ٿي سگهي ٿو مگر صرف اڄوڪي حالتن جي تناظر ۾ ڏٺو وڃي ته سنڌ اندر قومي ۽ طبقاتي تحريڪن ۾ صرف غريب مظلوم طبقي ئي نمايان ڪردار ادا ڪيو آهي، سنڌ ۾ سور هيءَ بادشاهه کان سواءِ ٻي ڪنهن به مٿئين طبقي جي فرد جو قومي ۽ طبقاتي جدوجهد ۾ ڪو نمايان ڪردار نظر نٿو اچي. سنڌ جي وڏيري ڪڏهن صاف ۽ چٽي طور قوم دشمن ۽ عوام دشمن ڪردار ادا ڪيو آهي ته ڪڏهن وري پاڻولرزم جي ڪوڙن نعرن جهڙوڪ انسان جي بنيادي سهوليتن غذا، لباس ۽ گهر مهيا ڪري ڏيڻ جا دلاسا ڏئي دوکا ڪيا. سنڌي وڏيري جي عقوبتن جي تمام ڊگهي تاريخ آهي جيڪي هن سنڌي ماروئڙن سان ڪيون آهن. ڪامريڊ حيدر بخش جنوئي سنڌ جي هارين ۽ مزدورن جي حقن لاءِ ان وقت جي اهم رياستي منصب کي لت هڻي هارين جي حقن لاءِ جيل ڪاٽيا، اهو هڪ عظيم مثال آهي. اهو ئي سبب آهي جو سنڌ جي ”عظيم“ شخصيتن جي موجودگي جي باوجود صرف کيس ئي ”باباءِ سنڌ“ چيو ويندو آهي. سنڌ ۾ هونئن ته ڪافي ”عظيم“ ليڊر آهن پر حقيقت ۾ ڏٺو وڃي ته سنڌ صرف پير، مير، وڏيرو يا خان ناهي پر سنڌ اصل ۾ سنڌ جو غريب ۽ پيڙهيل مزدور ۽ هاري آهي، ان طبقي جي حقن جي جدوجهد صوفي شهيد شاهه عنايت کان پوءِ صرف حيدر بخش جنوئي ڪئي ان ڪري ڪامريڊ حيدر بخش جنوئي ئي ”باباءِ سنڌ“ جي لقب جو صحيح حقدار پڻ آهي. ڪامريڊ جون لکڻيون اڄ پڻ اسان لاءِ هڪ مشعل راهه آهن.

اڄ منهنجي هٿن ۾ ڪامريڊ حيدر بخش جنوئي جو 12 مارچ 1967 ع تي لکيل سائيڪلو اسٽائيل پمفليت آهي، جنهن جو عنوان آهي: ”اي سنڌي وڏيرا ڪجهه انسان ٿي!“ پنجاهه سال اڳ لکيل انهي پمفليت کي پڙهڻ کان پوءِ ايئن لڳي رهيو آهي ته ڇڻ اهو پمفليت اڄ جي حالتن تي لکيو ويو آهي. اهو پمفليت هڪ پيغام آهي پر سوال اهو آهي ته ڇا اسان پنجاهه سال اڳ ڏيکاريل ڪامريڊ حيدر بخش جي واٽ يا ”پيغام حيدر“ مان سبق حاصل ڪيو آهي؟؟؟ ان پمفليت ۾ هڪ طويل نظم آهي جنهن جون پهريون سٽون هي آهن:

وڏيرا چون ٿا ته وڏا خان آهيون،

تمندار سردار ۽ سلطان آهيون،

ضعيفن لاءِ قهر يزدان آهيون،

باقي ڏاڍن جا نوڪر ۽ دربان آهيون.

حریت جي جذبي کان بي جان آهيون

اڃا پي چون ٿا انسان آهيون.

وطن تي تڪليفن جو وڏيرن کي ذميوار قرار ڏيندي ڪامريڊ حيدر بخش لکي ٿو ته :

وڏيرا وطن پنهنجو هارائي ويٺا،

مٺي سنڌ پنهنجي کي مارائي ويٺا،

حقن پنهنجن کي ڪهارائي ويٺا،

بچن مائرن کي رٿارائي ويٺا،

تڏهن به دعويٰ آهي ”پهلوان آهيون“

اڃا به چون ٿا انسان آهيون.

وڏيرن جي ڪردار بابت ڪامريڊ باباءِ سنڌ حيدر بخش جتوئي جيڪا اڌ صدي اڳ ڳالهه ڪئي هئي اها اڄ پڻ صحيح آهي ايترو وقت گذرڻ جي باوجود وڏيرن جو ڪردار نري برابر به بدليو نه آهي مگر هاڻ اهو ويتر وڌيڪ خونخوار ۽ جارحانو ٿي چڪو آهي. وڏيرن جي همت ۽ سنڌ دوستي بابت ڪامريڊ جون اهي سٽون ئي ڪافي آهن :

وڏيرن مان غائب ٿي غيرتِ شجاعت،

وطن جي بچائڻ لاءِ ڪاٿي آ همت،

برپا جي ڪيائون راشي حڪومت،

فنا جي ڪيائون عزتِ عدالت،

چون ٿا ته محافظ نگهبان آهيون

اڃا پي چون ٿا انسان آهيون.

وڏيرن هميشه طبقاتي جدوجهد کي قومي جدوجهد جي راهه ۾ رکاوٽ سمجهيو ۽ قومي جدوجهد ۾ وري غدارن جو ڪردار ادا ڪيو. وڏيرن جو غريبن سان هميشه استحصالِي رشتو رهيو آهي. جنهن جو ڪامريڊ حيدر بخش جتوئي هيئن اظهار ڪيو آهي:

وڏيرا مزورن جي محنت لٽن ٿا،

وڏيرا غريبن جي عصمت لٽن ٿا،

هو آزاد طبيعن جي عظمت لٽن ٿا،

جو آقوم ۾ شان ۽ شوڪت لٽن ٿا،

لٽيرا نه سوچن ٿا ته نادان آهيون

اڃا پي چون ٿا ته انسان آهيون.

ظلم ۽ بربريت وڏيرن جي پيشي ۾ شامل آهي، سرمائيدارن وانگر هو صرف ”محنت“ ۽ ”محنت جي صلاحيت“ جو استحصال ڪرڻ تي بس نٿا ڪن پر بدبودار جاگيرداراڻي نظام جي باقيات هٽڻ ناتي هو مظلوم عوام جي بنيادي حقن جهڙوڪ آزادي سان جيئڻ جو حق به ڪسيو ڇڏين ٿا. اهي سماج لاءِ هڪ ناقابلِ برداشت ناسور بڻجي چڪا آهن. ڪامريڊ، وڏيرن جي انهي غير انساني نظام کي هيئن وائڪو ڪيو آهي :

آ پيشي انهن جي ۾ پائاريداري،

هي ڏاڙا هي ڦريون لٽيون ماراماري،

برپا ڪن ٿا ماتم اندوه ڪاري،

غريبن ۾ جاري آ بس آه و زاري،

نه ٿا شرم ڪن ته ڪيڏو نقصان آهيون،

اڃا پي چون ٿا ته انسان آهيون.

بابت سنڌ وڏيرن کان قومي قيادت ڇڏائڻ جي ڳالهه ڪئي هئي.

ڇڏايو وڏيرن کان قومي قيادت،

انهن جي قيادت کان آني ذلالت،

ذلالت عملدارشاهي جي لعنت،

جفا جور ۽ ظلم جي قيادت،

## چون ٿا ته مومن مسلمان آهيون

### اجا پي چون ٿا ته انسان آهيون.

ون يونٽ دوران جن وڏيرن ان جي حمايت ڪئي ۽ سنڌ جي وحدت تي وار ڪندڙ ٿرين جا ساٿاري ٿي بيٺا ڪامريڊ حيدر بخش جتوئي پنج ڏهاڪا اڳ انهن جا نالا کڻي واضع نشاندهي ڪئي هئي پر اسان ۾ اڄ به تقدس جو ڪوڙو غلاف هٽائي سچ کي نروار ڪرڻ جي سگهه نه آهي. حيريت جي ڳالهه اها آهي ته سنڌ جي ممبئي کان آزادي جي مطالبي جي ان وقت مسلم ليگ ۽ جناح به حمايت ڪئي هئي، جناح جي جڳ مشهور چوڏهن نڪتن مان هڪ نڪتو سنڌ جي ممبئي کان علحدگي بابت پڻ هو پر سنڌ جي هڪ ”مقدس“ شخصيت سنڌ جي ممبئي پريزيڊنسي جي ماتحت هئڻ جي حق ۾ ووٽ ڪيو جيڪو رڪارڊ ۾ محفوظ آهي. سنڌ جي ڪنهن به تاريخدان جديد سنڌ جي تاريخ ۾ ان معاملي کي ناهي چيڙيو. ڇا اسان تاريخ جي رڪارڊ کان انڪار ڪري سگهون ٿا يا ڇا ماضي کي بدلائي سگهجي ٿو، هڪ يورپي مفڪر ته ان حد تائين چيو هو ته ” ڪالهه کي ڪا مافوق الفطرت قوت پڻ تبديل نٿي ڪري سگهي“. ڇا سنڌ کان وڌيڪ شخصيتون مقدس آهن؟؟؟

باباءِ سنڌ پنهنجي انهي ئي طويل نظم ۾ لکي ٿو ته :

هي ڪهڙا، هي پٽا، هي ميمڻ، هي قاضي،

سنڌ وڪڻي وزارت ۾ ٿيا راضي،

ڪيو ختم انهن کي ته ٽين قصه ماضي،

ڪيو سنڌ کي پاڪ آزاد اراضي،

ڪڏهن ڪين چوندا ته پشيمان آهيون،

اجا پي چون ٿا ته انسان آهيون.

ڪامريڊ حيدر بخش جتوئي پنهنجي پيغام ۾ نه صرف وڏيرن جي عوام دشمن ڪردار کي وانکو ڪري ٿو پر گڏوگڏ هارين ۽ مزدورن کي هڪ حوصلو پڻ بخشي ٿو ۽ هارين کي ان\_داتا، حُر ۽ مرد ميدان سڏيندي مهاڻو اٽڪائڻ جو ڏس ڏي ٿو.

جياريو اي هاري ! وڏيرن جا ماري،

مٺي سنڌ پياري سڳوري سونهاري،

بڏن شرم ۾ پل وڏيرا ڏوهاري،

ڪيو قوم پنهنجي تي احسان پاري،

”اسين هاري حر مرد ميدان آهيون“

اسين ان\_داتا مهربان آهيون“

مقامي اتحادين ۽ عالمي آقائن جي فرمائش تي اڄ جي سنڌي وڏيري جهڙي ريت سنڌ جا پاڱا ڪري ڇڏيا آهن، ان جا ويجهي مستقبل ۾ ئي هاجيڪار اثر ٿيڻا آهن، توڙي جو سنڌ سموري سراپا احتجاج آهي، سنڌ ۾ رهندڙ هر سنڌي پوءِ چاهي هو ڪنهن به مڪتبه فڪر سان تعلق رکندو هجي اهو ان ”انتظامي جوڙجڪ“ جي نالي سان ٿيندڙ سنڌ جي تاريخي ورهاڱي خلاف سراپا احتجاج آهي پر وڏيرن کي ان جي ڪا به پرواهه نه آهي، اهي انهي ورهاڱي کي وڏي ڪاميابي قرار ڏئي رهيا آهن ۽ ورهاڱي جي مخالفت ڪندڙن کي انتهائي ڪريل لقبن سان مخاطب ٿي رهيا آهن. تاريخ پنهنجو فيصلو محفوظ رکندي پر اسان کي تاريخ جو الميائي باب بنجڻ کان اڳ ۾ پيغام حيدر جي پيروي ڪندي وڏير کي طبقي جو ڳٽ سنڌ جي زخمي ڳچي مان ڪڍي اڇلائڻ گهرجي، ڇو ته هاڻ ثابت ٿي چڪو آهي ته صرف غريب هاري ۽ مزدور ئي حقيقي سنڌ آهي.

جگر جا ٽڪر سمجهو اشعار حيدر،

هي آ جذبه هاري حقدار حيدر،

هي فرياد سنڌ آ گفتار حيدر،

هي آ انقلابي اوزار حيدر،

پتو ظلم جي پاڙ احسان ڪريو !

فرشتن کي سجدي جو فرمان ڪريو !

\*\*\*

## پيم رانو امبيدڪر جي جنم ڏينهن جي مناسبت سان

### انسانيت جو عظيم مسيحا: امبيدڪر

ننڍو کنڊ جيڪو موهن جي دڙي جي عظيم سڀيتا جو مالڪ آهي ان جي تهذيب جتي عظيم روايتن، قدرن ۽ اخلاقيات جي امين رهي آهي ته گڏوگڏ عظيم المين، درد، سانحن ۽ غير انساني قوتن سان برسرپيڪار به رهي آهي.

رواداري، برابري، سهڻي، امن جي سڃاڻپ به ننڍو کنڊ آهي ته ذات پات، نسل جي اوچ نيچ، اڻ برابري، عدم سهڻي ۽ بدامني جو گهوارو پڻ اهو ئي بد نصيب ننڍو کنڊ آهي.

موهن جي دڙي جي عظيم تهذيب ۽ گوتم ٻڌ جي جنم پومي، جتي هن خطي کي اعليٰ ۽ لازوال سڃاڻپ عطا ڪئي اُتي ذات پات / اوچ نيچ ۽ اڇوتپڻي جهڙي غير انساني قدرن جي به سڃاڻپ هن خطي سان منسوب آهي.

هن ننڍي کنڊ کي وقتن به وقتن غير ملڪي قوتن پنهنجي جبر و ظلم جو نشانو بڻايو. هزارين سالن کان جاري رهندڙ آريائي نسلي تسلط هن ننڍي کنڊ جي مقدر تي ڪاري ضرب مثل آهي جيڪو اڄ به ”سيڪيولرزم“ ”لبرل ازم ۽ جمهوريت“ جي چئمپيئن قوتن جي ڪيترن ئي حجابن ۽ نقابن ۾ ويڙهيل ڏانڻن جي مُڪ وانگر پوائنتي حقيقت آهي.

سڄي دنيا جي تاريخ پڻ سواليه ۽ متنازع آهي مگر پوءِ به سڀني طبقن ۽ برادرين لاءِ گڏيل سڃاڻپ جو سبب آهي مگر هتي اصل تاريخ لکڻ جي روايت اڃا تائين پئجي نه سگهي آهي.

اڇوتپڻي جي حقيقت بيشڪ سموري انساني تاريخ تي هڪ بدنما داغ وانگر آهي ۽ مقتدر قوتن پاران پيڙهيل طبقن تي ڪيل جبر جي اها انتهائي ۽ پيانڪ شڪل آهي. جديد دور جي برصغير ۾ ڊاڪٽر پيم رانو امبيدڪر، گوتم ٻڌ کان پوءِ اها هستي آهي جنهن صدين کان جاري هن غير انساني نظام کي پرپور قوت، تدبير، ذهانت ۽ حڪمت عملي سان چٽائينج ڪيو.

اڄوڪو ڏينهن ان عظيم هستي جو جنم ڏينهن آهي جنهن کي ننڍي کنڊ جا پيڙهيل ماڻهو عقيدت وچان بابا صاحب امبيدڪر چون ٿا، ڊاڪٽر بابا صاحب امبيدڪر جو جنم 14 اپريل 1891ع ۾ مهاراشٽر (هاڻوڪي مڌيه پرديش رياست) ۾ ٿيو. ان دور ۾ اڇوتن تي ٻئي ظلم جا ڪڪر چائيل هئا. هڪ طرف صدين کان جاري اوچ نيچ جو ڪراهن تي سماجي نظام هو ۽ ٻئي طرف برطانوي سامراج جو بينڪيتي تسلط هو. ڊاڪٽر بابا صاحب امبيدڪر ”اڇوت“ سمجهيو

ويندڙ ”مهار“ قبيلي جي گهر جنم ورتو. الميا، ڏکڻ ۽ حادثا اُن عظيم هستي جي جنم کان ئي گڏ رهيا. ننڍپڻ ۾ ئي ”دادي مان پيما ٻائي“ جي وفات سان هو ماءُ جي ٻاجهاري شفقت کان محروم ٿي ويو. اسڪول ۾ پڙهائي دوران هن کي ڪلاس جي هڪ ڪنڊ ۾ پٽ تي ويهڻو پوندو هو ۽ سماج ۾ هر جاءِ تي سندس ذات / جاتي هن جي تذليل جو سبب بڻجندي هئي. انهن حالتن ان ذهين ۽ زنده ضمير انسان کي جهنجوڙي رکيو ۽ ان کانپوءِ هن صدين کان جاري مقدس فرض بڻيل اهڙي نظام جي خلاف بغاوت جو پرچم بلند ڪيو جيڪو برصغير ۾ سج جي ڪرڻي وانگر مظلوم ماڻهن جي لاءِ مشعل راهه بڻجي ويو.

ڊاڪٽر امبيڊڪر ان دور جي قيادت ۾ سڀني کان وڌيڪ پڙهيل لکيل اڳواڻ هو، پاڻ Ph.D ۽ پوسٽ ڊاڪٽريٽ سميت قانون، سائنس ۽ اقتصاديات جو اعليٰ ڊگريون آمريڪا ۽ برطانيه جي جڳ مشهور يونيورسٽين مان حاصل ڪيائين ڀارت جي آئين ٺاهڻ ۾ ڊاڪٽر امبيڊڪر جو تمام وڏو ڪردار هو، اهو ئي سبب هو جو اڄ ڪيس انڊيا جو ”سويڙان نرماتا“ يعني آئين جو خالق سڏيو وڃي ٿو.

الميو اهو هو ته هن سان ايڏي ذهانت، قابليت ۽ تعليم جي باوجود بڙوڊا رياست ۾ ملازمت دوران هٽڪ آميز رويو اختيار ڪيو ويندو هو. آفيس جو پٽيوالو ڪيس فائيل هٿ ۾ ڏيڻ بجاءِ اڇلائي ڏيندو هو، ڇو ته ڪيس ڇهڻ جي صورت ۾ هو ناپاڪ ٿي سگهيو پئي. ۽ پنهنجي برتن ۾ پاڻي به نه پياريندو هو انهي حالتن جي ڪري امبيڊڪر اها ملازمت ڇڏي ڏني ۽ پنهنجي باقي زندگي اڇوت طبقي جي پلائي ۽ حقن لاءِ اڀري ڇڏي 1942ع ۾ ڊاڪٽر صاحب آل انڊيا شيڊيول ڪاسٽ فيڊريشن جو قيام عمل ۾ آندو جنهن جو مقصد سڀني دلتن کي هڪ سياسي پارٽي ۾ منظم ڪرڻو هو. عالمي جنگ کانپوءِ ڊاڪٽر امبيڊڪر آئيني اسيمبلي لاءِ چونڊيو ويو.

ڊاڪٽر امبيڊڪر پنهنجي دور ۾ دلت تحريڪ جو جيڪو بنياد وڌو اهو ننڍي کنڊ جي تاريخ جو هڪ روشن باب آهي. چوڊر تالاب جي تحريڪ، ستيه گرهه، گول ميز ڪانفرنس ۾ دلتن جي حقن جو پڙاڏو ۽ لکين ماڻهن جو امبيڊڪر جي اڳواڻي ۾ ٻڌ مذهب قبول ڪرڻ ننڍي کنڊ جي تاريخ جا اهم واقعا آهن. ڊاڪٽر پيم رانو امبيڊڪر گول ميز ڪانفرنس ۾ واضح ڪيو ته ”اڇوت“ هندو نه آهي ۽ ”اڇوتن“ کي هندن کان الڳ حق ۽ حصو ملڻ کپي، برطانوي سامراج کي نيٺ اهو مطالبو مڃڻو پيو مگر صدين کان جاري انسانيت جي اوچ نيچ ۾ يقين رکندڙ مقدر قوتن لاءِ ”اڇوتن“ کي برابري ڏيڻ واري جدوجهد برداشت کان ٻاهر هئي. گانڌي اڇوتن جي الڳ حصي جي وڌ کان وڌ مخالفت ڪئي ۽ مرڻ گهڙي تائين بک هڙتال جو ڊرامو ڪيائين (گانڌي جي اها بک هڙتال اڇوتن طبقي جي حقن ۽ سڃاڻپ جي خلاف هئي مگر تاريخي ستم ظريفي اها آهي جو اڇوتن جي جائز حقن جي خلاف ڪيل اُن ڊرامي کي گانڌي جو عظيم ڪارنامو سڏيو وڃي ٿو)

پهرين ۽ ٻي گول ميز ڪانفرنس ۾ ڊاڪٽر امبيڊڪر جي اڻٽڪ ڪوشش جي ڪري ۽ ڪانگريس ۽ گانڌي جي مخالفت باوجود اڇوتن کي هندن کان الڳ سڃاڻپ ملي جنهن

جي نتيجي ۾ آئينده اڇوتن کي مسلمانن وانگر اليڪشن ۾ علحدہ سيٽون ملڻ واريون هيون. کانگريس کي اهو خوف هو ته جيڪڏهن ايئن ٿيو ته ”اڇوت“ سياسي طور آزاد ٿي ويندا ۽ ”اوچ جاتين“ جي حڪمراني ختم ٿي ويندي.

گانڌي اڇوتن جي انهي حق جي خلاف پنهنجي سياسي زندگي جو انتهائي قدم کڻندي مرڻ گهڙي تائين روزو رکيو مگر ڊاڪٽر امبيدڪر اڇوتن کي مليل انهي آئيني حق کان دستبردار ٿيڻ کان انڪار ڪندي چيو ته ”افسوس جهڙي ڳالهه آهي جو گانڌي اڇوتن جي خلاف جان جي بازي لڳائي ويٺو آهي. بهتر ائين ٿئي ها ته گانڌي اهو قدم ڪنهن چڱي مقصد لاءِ کڻي ها. علحيدہ ووٽ جو حق صرف اڇوتن کي به پر ان کان اڳ مسلمانن، عيسائين، مزدورن، آبادگارن ۽ تاجر طبقن کي به پڻ مليل آهي. ان ڪري اڇوتن جي الڳ ووٽ جي حق جي مخالفت نه ڪرڻ گهرجي“ مگر کانگريس جو ان وقت سڄو زور اڇوتن جي انهي حق کي ختم ڪرڻ تي هو. سڄي ڀارت مان ”گانڌي“ جي جان بچائڻ جي ذميواري ڊاڪٽر امبيدڪر تي وڌي وئي مگر ڊاڪٽر صاحب واضح موقف رکيو ته منهنجي لاءِ اڇوتن جي حقن کان وڌيڪ گانڌي جي زندگي جي اهميت نه آهي ۽ مون کي گانڌي جي شخصيت کان وڌيڪ ڪروڙين اڇوتن جو مفاد عزيز آهي. اهو دلت تحريڪ جي تاريخ جو هڪ اهم ۽ نازڪ موڙ هو هندو حلقن پاران ڊاڪٽر امبيدڪر کي ولين طور پيش ڪيو ويو ۽ گانڌي جي ”ورت سبب“ ممڪنه موت جي صورت ۾ ڀارت ۾ رهندڙ بي يارومددگار دلتن کي بدترين فسادن جو پڻ خطرو هو. انهن سڀني حالتن کي نظر ۾ رکندي ڊاڪٽر صاحب گانڌي سان پونا پئڪٽ ”پونا معاهدو“ ڪيو انهي معاهدي مطابق اڇوتن کي مليل الڳ سيٽن کان دستبردار ٿيڻ جي صورت ۾ کانگريس طرفان ڪجهه سيٽون دلتن کي ڏيڻ جو معاهدو ڪيو ويو جنهن تان جلد ئي کانگريس ڦري وئي. هي اهو دور هو جنهن ۾ مسلم ليگ جي قيادت طرفان مسلمانن لاءِ الڳ وطن پاڪستان جي تحريڪ زور و شور سان جاري هئي ۽ اندروني طرح کانگريس طرفان پاڪستان جي تحريڪ جي حمايت جو هڪ تمام وڏو سبب اهو پڻ هو ته جيڪڏهن هڪ وڏي اقليت کان جان نه ڇڏائي وئي ته مستقبل ۾ اڇوت ۽ مسلمان گڏجي ”اوچ جاتين“ جي هميشه لاءِ هلندڙ حڪمراني جو تختو اونڌو ڪري نڍي ڪنڊ ۾ عوامي انقلاب برپا ڪري سگهن ٿا.

برصغير جي برطانوي سامراج کان آزادي کانپوءِ ڊاڪٽر امبيدڪر صاحب کي ڀارت جو آئين ٺاهڻ جي ذميواري ڏني وئي جيڪا هن احسن طريقي سان ٺاهي ۽ آبادي جي لحاظ کان دنيا جي وڏي ۾ وڏي ملڪ کي مساوات، برابري ۽ انصاف تي ٻڌل آئين ڏنو.

”آزادي“ کانپوءِ انڊيا جي نئين حاڪم طبقن / اوچ جاتين طرفان دلت طبقي جي حقن کي غصب ڪرڻ جو سلسلو شروع ٿيو ۽ دلت طبقي لاءِ آزادي کا معنيٰ نه پئي رکي ان صورتحال ۾ ڊاڪٽر امبيدڪر هندو مذهب کي ڇڏڻ جو اعلان ڪيو.

ڊاڪٽر امبيدڪر چيو ته ”مذهب انسان لاءِ هوندو آهي ۽ انسان مذهب لاءِ ناهي هوندو، جيڪو مذهب اوچ نيچ تي يقين رکي ۽ اڻ برابري مذهبي مقدس فرض هجي، ان کي

مذهب هرگز نٿو چئي سگهي. منهنجي بدقسمتي هئي جو ائون هندو مذهب ۾ پيدا ٿيس مگر هندو ٿي مرڻ نٿو چاهيان“ ايئن 11 آڪٽوبر 1956 جو پنهنجي لکين سائين سان گڏ ڊاڪٽر پيم رائو امبيڊڪر ناگپور ۾ ٻڌ مذهب قبول ڪيو.

ڊاڪٽر پيم رائو امبيڊڪر جي زندگي لازوال قربانين، همت، حوصلي ۽ انساني برابري جي عظيم ترين مقصد جو آئينو آهي. ڊاڪٽر صاحب جو وڏي ۾ وڏو ڪارنامو برصغير جي تاريخ کي نئين سر حقيقي انداز ۾ مرتب ڪرڻ آهي. ڊاڪٽر پيم رائو امبيڊڪر جون لکڻيون ۽ ڪتاب اڄ به حقيقي تاريخدانن لاءِ مشعل راهه آهن، ڊاڪٽر صاحب برصغير تي جاري جبر و ستم کي نظام کي للڪاريو ۽ گڏوگڏ هڪ نئين راهه جي نشاندهي پڻ ڪري ويو.

اڄ تقريبن 60 سال گذرڻ کانپوءِ به ڊاڪٽر امبيڊڪر جو نظريو اڳ کان به وڌيڪ طاقتور ۽ مظلوم طبقن لاءِ اتساهه جو سبب بڻيل آهي. جڏهن ته ان دور جي ”مهاتمان“ جون تحريڪون پنهنجي موت مري ويون آهن.

انڊيا ۾ جتي دلت، امبيڊڪر سان بيحد عقيدت، محبت ۽ احترام رکن ٿا اتي مذهبي اقليتون پوئتي پيل جاتيون OBC وغيره پڻ ڊاڪٽر امبيڊڪر جي نظريي ۾ پنهنجي حقيقي نجات سمجهن ٿيون.

اڄوڪي ڏينهن تي انڊيا جي ڪنڊ ڪڙڇ ۾ ڊاڪٽر امبيڊڪر جا چاهيندڙ ڌرم ۽ جذبي سان پنهنجي عظيم قائد جي جنم ڏينهن تي کيس خراج پيش ڪندي ان جي عظيم مقصد جي تڪميل لاءِ عهد ڪندا. ڊاڪٽر باب صاحب امبيڊڪر جا ان وقت جا مخالف تاريخ جي وهڪرن جي نذر ٿي چڪا آهن ۽ وقت ۽ حالتن ڊاڪٽر صاحب جي نظرين کي درست ثابت ڪيو آهي برصغير جي تاريخ ۾ ڊاڪٽر صاحب پيم رائو امبيڊڪر، گوتم ٻڌ کان پوءِ اها قدآور شخصيت آهي جنهن جي اثر کان برصغير آڄو نه آهي ڪنهن شاعر ڊاڪٽر کي خراج پيش ڪندي لکيو آهي ته:

زمانه اب بهي نهين فارغ جس ڪي سوز سي

مين جاننا هون وه آتش تيري وجود مين هي

ڊاڪٽر بابا صاحب پيم رائو امبيڊڪر جا نظريا برصغير ۾ اڄ به مظلوم ۽ پيڙهيل ماڻهن لاءِ راهه نجات آهن. اڇوت پڻو اڄ به جديد شڪل ۾ جاري آهي مگر اڄ اڇوتن وٽ ڊاڪٽر پيم رائو امبيڊڪر جي نظريي جي شڪل ۾ رستو آهي جيڪو شايد ننڍي کنڊ جي تقدير بدلائڻ ۾ اهم ذريعو بڻجي سگهي ٿو. انڊيا جي سياست ۾ ڊاڪٽر امبيڊڪر اڻ مٽ اثر ڇڏيا آهن. کيس دلتن (اڇوت اڇڪلهه پنهنجي شناختن لاءِ مزاحمتي اصطلاح دلت استعمال ڪن ٿا ۽ گانڌي طرفان ڏنل هريجن جي لقب کي رد ڪيو ويو آهي) جو مسيحا سڏيو وڃي ٿو.

ڊاڪٽر پيم رائو امبيڊڪر دلتن لاءِ جيڪو پيغام ڏنو آهي ان کي ٽن لفظن (تعليم، تحريڪ، تنظيم) يعني Educate, Agitate, Organize ۾ سموري سگهجي ٿو.

بقول ڊاڪٽر امبيڊڪر جي اسان جي جدوجهد اقتدار، جاگير يا طاقت جي حصول لاءِ نه پر انساني تشخص جي بحالي لاءِ آهي.

اڄوڪي ڏينهن تي برصغير جي ڪروڙين دلتن سان گڏ سنڌ پرڳڻي جا دلوت پڻ پنهنجي عظيم رهنما کي زبردست خراج پيش ڪن ٿا ۽ اها اميد ڪن ٿا ته ان برابري، نا انصافي، اوچ نيچ ۽ ظلم ننڍي کنڊ جو مقدر نه آهي ۽ هڪ ڏينهن بابا صاحب امبيڊڪر جا خواب ضرور ساڀيان ماڻيندا ۽ ننڍو کنڊ هزارين سالن جي ڪرناڪ دور مان گذرڻ کانپوءِ هڪ ڀيرو ٻيهر دنيا جي لاءِ هڪ عظيم تهذيب ۽ اعليٰ قدرن تي ٻڌل سماج جو نمونو پيش ڪندو.

اي ديش ڪي ور دهاتا، ڪوئي ڪوئي پرنام تجهي

لوگ تجهي ڪهين دلوت مسيحا، مين مانون پگوان تجهي

## دلوت لاش جو سفر

بدين ضلعي ۾ پيل برادري جي هڪ نوجوان جو لاش قبر مان ڪڍي ٻاهر اڇلايو ويو ۽ صاحب ايمان ماڻهن انسانيت جي منهن تي ڪارنهن جهڙي انهي ڪرتوت کي ”ايماني جوش ۽ جذبي“ سان سرانجام ڏنو. سنڌ ايڪسپريس جي صفحن تي اها تصوير ۽ رپورٽ تفصيل سان شايع ٿي ، ان تصوير کي موجوده ”سيڪيولر ۽ صوفي“ سنڌ جو عڪس چئي سگهجي ٿو ۽ ”ديپٿ سرٽيفڪيٽ“ پڻ.

سنڌ جا اهي آديواسي لوڪ صدين کان وٺي نه صرف خانه بدوش آهن پر اهي ”گور بدوش“ پڻ آهن. هي سنڌ هاڻ انهن دراوڙ دلتن جي ناهي رهي جن جا لاش ٽرتي اوڳاڇي رهي آهي. سنڌ جي ٽرتي جتي ٻاهران آيل ڌارين جي سرسبز ۽ شاداب زمينن تي مالڪي ۽ حڪمراني آهي ۽ موت کان پوءِ پڻ انهن جي مڙدن مٿان ڪئي مقبرا ۽ گنبد ٺاهيل آهن ۽ روحاني طور اهي حڪمراني ڪندا رهن ٿا. جڏهن ته هن ٽرتي جا اهي آديواسي پنهنجي پوري زندگي وڪ وڪ تي تڏليل سهندي جڏهن موت سان ملاقاتي ٿين ٿا تڏهن پڻ کين ڪجهه گز زمين نصيب نٿي ٿئي.

اهو واقعو ڪنهن پاڳل يا جنوني جي انفرادي حرڪت نه هئي پر اهو پوري سماج جي دلتن سان روا ٿيندڙ رويي جي عڪاسي ڪري ٿو. اها هڪ تلخ حقيقت آهي ته دراوڙ نسل جي دلتن جي زندگي سماج جي تڏليل ۽ ٽڪار جا تير سهندي جڏهن موت جي منهن ۾ وڃي ٿي تڏهن به کيس ”ابدي سڪون“ سان سمهڻ نٿو ڏنو وڃي.

اها چوڻي به نسورو بڪواس آهي ته ”پنهنجو ماري چانءُ ۾ اڇلائيندو آهي“ ڇا اهي ننڍي کنڊ جا آديواسي لوڪ پنهنجا ناهن؟ جن جي ثقافت تي دجله ۽ فرات جي وادين کان آيل ، وچ ايشيا ۽ ترڪي جي ڪرد نسل جا چشم و چراغ فخر ڪندي نٿا ڍاڀجن. ڌارين جي استحصال جون دانهون ڪندڙ هي ”مظلوم سنڌي“ خود پنهنجي ٽرتي جي آديواسين کي قبر ۾ برداشت ڪرڻ لاءِ به تيار ناهن.

سڄي عمر خانه بدوشي جو عذاب سهندڙ انهن ماڻهن جو هر لمحو به موت جهڙو ڪرناڪ هوندو آهي پر جڏهن اهي جسماني طور مرندا آهن ته به وحشي سماج جي همدردن بدران ان جي ڏمر جو شڪار ٿيڻو پوندو آهي. ڪولھين، پيلن، ميگھواڙن ، جوڳين ۽ ٻين دلت ذاتين جي اڪثريت هميشه دربدرن جي عالم ۾ پٽڪندي رهي ٿي ۽ جڏهن انهن مان ڪا فوتگي ٿئي ٿي ته پوءِ وڏو مسئلو بڻجي وڃي ٿو.

جوڳين سان اهو مسئلو اڪثر ڪري پيش ايندو آهي، جڏهن رولاڪين دوران جوڳين ۾ ڪو گهر پاتي مري ويندو آهي ته اهي شهرن ۽ ڳوٺن کان فاصلي تي قائم ڪيل پنهنجي عارضي ديري ۾ فوت ٿيل جي مڙدي مٿان رليءَ ڍڪي ڇڏيندا آهن ۽ وڏو الميو اهو پڻ آهي ته عورتون روايتي طور تي روئڻ پڻڻ، پار ڪيڻ ۽ ماتم ڪرڻ جي بدران خاموشي سان پنهنجا لڙڪ پيئنديون آهن. معصوم ٻارڙا پڻ افسردگي ۽ دهشت جي عالم ۾ خاموشي اختيار ڪندا آهن. ڪو ٻارڙو اندر مان

سسڪين ۽ سڏڪن پڙڻ دوران پاڻ تي ضابطو نه رکندي وڏي آواز ۾ روئي ڏيندو آهي ته ته پوءِ ان جا مائٽ ان کي سيني سان لائي دانهن کي دبائڻ جي ڪوشش ڪندا آهن ان وقت ايئن لڳندو آهي ته هي ڪو انسان جو سماج ناهي پر هتي مروئن، بگهڙن ۽ خونخوار درندن جو راڄ آهي. گهر جا مرد رات ٿيڻ جو انتظار ڪندا آهن ۽ آڏي رات جو ماٺ ميٺ ۾ جهڳيءَ ۾ ويهي قبر ڪوٺڻ لڳندا آهن ۽ پوءِ لاش کي قبر ۾ لائڻ ويندو آهي. اداس آهن ۽ خاموش سڏڪن جي سوڳوار ماحول ۾ قبر تي مٽي واري ۽ مٿاڇري تي اپريل مٽي (جنهن کي اهي اڌاري مٽي چوندا آهن) کي پنهنجي پلانڊ ۾ ويڙهي ڏڪندڙ هٿن سان قبر کي هموار ڪندا آهن ته جيئن اتي ڪنهن کي قبر جو گمان نه ٿئي پوءِ هو پنهنجو سامان هڙ ۾ ٻڌندا آهن ۽ قبر تي الوداعي هٿ رکي ”آدي، پاءُ، امان، بابا، پٽ يا ڌيءَ هاڻ دعاگو رهجين!!!“ چئي اهي اتان موڪلائيندا آهن ۽ آڏي رات جو اها جوءَ ڇڏي ٻيا هنڌ ڳوليندا آهن. آڏي ويلي نڪتل ان خانه بدوش قافلي سان گڏ انهن جا پالتو گڏهه ۽ ڪتا ان سموري روئداد جا شاهد هوندا آهن ۽ اهي گگدام جانور پڪ سان پاڻ جو انسان نه هئڻ تي فخر ۽ شڪرانا ڪندا هوندا. انهن جو اهو فخر واجب پڻ آهي.

جانورن کان به بدتر زندگي گذاريندڙ دلتن جي لاءِ اها دنيا زندهه ۽ مڙده لاشن جي ڪنن سفر کان سواءِ ٻي ڪا به معنيٰ نٿي رکي.

دلتن جي مسئلي جي ذميوار نه صرف رياست آهي پر پورو سماج، ذات پات، نسل پرستي ۽ انتها پسندي جي انسان دشمن قدرن سميت سڀ دلت پڻ ان جا ذميوار آهن جيڪي پنهنجي دلت جو احساس ڪرڻ کان سواءِ انهن انسان دشمن روين ۽ جبر کي بغير ڪنهن شڪايت جي برداشت ڪرڻ جهڙي ڏوهه جا مرتڪب ٿي رهيا آهن.

دلتن کي پنهنجي انساني حقن ۽ سماجي برابري جهڙن بنيادي حقن لاءِ متحد ٿيڻو پوندو. ننڍي کنڊ ۾ صدين کان پيڙهيل دلتن جتي به حق حاصل ڪرڻ ۾ ڪامياب ٿيا آهن اتي انهن تحريڪن ۾ انهن جو پنهنجو ڪردار ئي مقصد ماڻڻ لاءِ مکيه ذريعو رهيو آهي. ڇاڪاڻ ته ڪو ”مهاتما“ يا ٻيو ڪير به انهن جي تقدير بدلائڻ لاءِ نه ايندو ۽ نه وري ڪڏهن ماضي ۾ آيو آهي.

اين جي اوز، نام نهاد سول سوسائٽي، انساني حقن جون ڪاغذي ڪميشنون، رياست جا انصاف مهيا ڪندڙ ادارا شايد دلتن کان به وڌيڪ مظلوم آهن. ”مها انقلابي، عوامي، قومپرست“ ڌرين پڻ دلتن لاءِ زباني جمع خرچ کان وڌيڪ ٻيو ڪجهه ناهي ڪيو.

مهاراشٽر جي مزاحمتي دلت شاعر ”نام ديو ڏاسيل“ جو اهو نظم ئي دلتن کي پنهنجي پيرن تي بيهڻ جي صدا ڏئي ٿو ته :

هن دنيا جي سوشلزم

هن دنيا جي ڪميونزم

۽ ان جو سموريون ڳالهيون

اسان انهن کي آزمائي ڇڏيو آهي

۴

اسان ان نتيجي تي پهتا آهيون ته

صرف اسان جو پاڇو ئي اسان جا پير ڍڪي سگهي ٿو.

## خاموش ٿي ويل ساز

هڪ مراني ڪهاوت آهي ته “برهمڻ جي گهر منتر، واٽي جي گهر اناج ۽ دلت جي گهر گيت هوندا آهن”. دلتن وٽ گيتن جو خزانو ڪتابن ۾ نه پر سيني ۾ سانڍيل هوندو آهي ۽ اهو سيني ذريعي ئي هڪ نسل کان ٻئي نسل ۾ منتقل ٿيندو رهندو آهي. نه صرف گيت پر موسيقي جا ساز پڻ انهن جي زندگي جو مکيه جز آهن. سازن جو دلتن سان زندگي کان وٺي موت تائين ناتو هوندو آهي. غمي جي موقعن تي انهن سازن تي ڪبير ۽ روهي ڏاس (رويداس) جا دوها ڳايا ويندا آهن. رات جي سانت ۾ منجي تي لاش پيل هوندو آهي ان وقت آسمان جي تارن جي چانءُ ۽ چنڊ جي مڙم روشني ۾ تنبوري، ڪاسين، سارنگي، بانسري ۽ مٽڪي جي سازن جي سنگ ڳاتا ويندڙ ڪبير ۽ روي داس جا دوها ۽ ساڪيون زندگي جي حقيقي معنيٰ ٻڌائڻ ٿيون. اهي ساز خوشي ۽ غم جي هر موقعي تي ٿرتي جي اصل باشندن جا ساٿاري آهن. اهي سازندا ۽ گويا زندگي جي گهاٽي ۾ پيڙهجنڊڙ ٻين ماڻهن جيان عام ماڻهو ئي هوندا آهن. انهن جي صدين کان وٺي اها انفراديت رهي آهي ته هو ثقافت جو اظهار ڏيکاءُ خاطر نه پر زندگي جي عام معمول جيان ڪن ٿا. هو سکون ۽ فرصت جي لمحن کي شاعري ۽ موسيقي جي نانءُ منسوب ڪري زندگي جا گيت ڳائيندا رهن ٿا.

هن ته پنهنجي زندگي به سازن سان سلهاڙي ڇڏي هئي. مزاح کان وٺي لوڪ گيت ۽ “ڀڳتي” ئي هن جو سڀ ڪجهه هو. هن جي وچوڙي کان پوءِ ساز پراسرار خاموشي اختيار ڪري ويا آهن. اها مند به هن جي وڃڻ جي نه هئي، حادثو، زندگي ۽ موت جي ڪشمڪش، موت ۽ موت کان پوءِ به مامرو. اڏينڻ جو مسلسل ۽ نه ڪٽندڙ سفر ..... سڀ کان وڌيڪ سوڳوار ان جا معصوم ٻار هئا جن جي معصوم وجود مٿان شفقت جو چانورو ڪسجي چڪو هو. هر ايندڙ ماڻهو ته ان جي وٺي، پيٽن، جيجل ۽ بائرن کي پئي حوصلو ڏنو، اهي معصوم ويڳاٽپ جي عالم ۾ اڪيلا روئي رهيا هئا اڃانڪ ڪو هٿ انهن جي ڳلن تي پهتو پر انهن جا گرم ڳوڙها اگهڻ کان اڳ وڏا پاڻ ۾ ٻڪين پئي اوچنگارون ڏئي روئڻ لڳن ٿا. اوچتو گهر جي اڳڻ ۾ ان جي ديهي کي سينگاري ڪت تي رکيو وڃي ٿو ۽ عورتون اپ ڏاريندڙ دانهون ڪندي ڪت سان چنڊڙي وڃن ٿيون. دانهن ۽ آلاپن

جي عالم ۾ هو پنهنجي آخري سفر تي روانو ٿئي ٿو. گهر ۾ ڪجهه مرد رهجي وڃن ٿا اهي اڳڻ بهاري تڏو وڃائڻ ٿا ۽ ڪانڌين لاءِ ماني جي تياري شروع ٿئي ٿي. ڪو وڃي ان جي ڪمري مان ساز کڻي هڪ ڪنڊ ۾ رکي ٿو ته جيئن شام جو ”آتما“ جي سڪون لاءِ ”پڳڻي پڇن“ ٿين پر موبائيل جي ڪال سان سڀني تي سڪتو طاري ٿي وڃي ٿو. ”اهي“ لاش کي قبر مان ڪڍي اڇلائڻ چاهين ٿا... شهر ۾ پڙها گهميا پيا وڃن .... هر ڪو حيرانگي جي عالم ۾ آهي. بي وقتانتي موت جي جهٽيل پوري جي ماءُ تي ڏکڻ جا جبل ڪرن ٿا. روج راڙو بند ٿي وڃي ٿو ۽ حيرانگي جي عالم ۾ خاموشي ۽ اڻ ڏٺل خوف جي تصوير دل جي ڪينواس تي اڪرڻ لڳي ٿي. بي خبر ان کان به وڌيڪ ايڏا ڏياريندڙ هجي ٿي. ”لاش کي قبر مان ڪڍي اڇلايو ويو!“ عورتن جا پارائن وارا پار اپ کي چيريندا وڃن ٿا. معصوم ٻارڙيون ۽ مامتا ڦٽڪڻ لڳن ٿيون. ماءُ پنهنجي جهولي ۾ پنهنجي جذب ٿيندڙ لڙڪن کي ميار ڏئي چوي ته توهان وانگر پورو منهنجي جهوليءَ ۾ ڇو نٿو سمائجي سگهي؟ هو زمين مان مٽي جا پڪ پري پنهنجي منهن تي ملڻ لڳي ٿي ۽ اوسارن ۾ پنهنجي جڳ ماتا کي چئي ٿي ته اي ماءُ تون اسان کي ڇو جاءِ نٿي ڏين؟ تون مائيلي ڇو ٿي رهي آهين؟ ٻڌاءِ ڇو؟ لاش اڃا تائين ڪرائي پوني ۾ سڙي رهيو آهي. ان آس ۾ ته شايد کيس ساڳئي مٽي نصيب ٿئي. بي حس معاشرو انسانيت جا ليڪا لتاڙي لاش سان جنگ جو اعلان ڪري ٿو ۽ لاش پنهنجا هٿيار ڇڏي ڏئي ٿو مجبورن وارث ان کي کڻائي پر واري پنگار نالي ڳوٺ جي قبرستان ۾ مٽي ماءُ حوالي ڪن ٿا. پاري قدمن سان ڪانڌي سوڳوار جي ٺڏي تي موٽن ٿا. اڄوڪي المني جي خبر باهه وانگر سڄي سنڌ ۾ ڦهلجي وڃي ٿي. اڄ رات جو نه ”پڇن“ ڳايا ويا ۽ نه ئي ڪنهن سازن کي چيڙيو. سازن جي سوڳ وڃان خاموشي اڃا جاري آهي.

صبح جو اخبارن ۾ اها خبر شايع ٿي سڄي دنيا ۾ ڦهلجي وڃي ٿي. اها خبر سنڌ کي نئين سڃاڻپ ڏئي ٿي. عدم سهپ ۽ انتها پسندي جي سڃاڻپ. پنجاب جي چوراهن وانگر هاڻ سنڌ جي چوراهن تي پڻ نوان نالا ۽ نئين سڃاڻپ ملي سگهي ٿي. صوفي ازم، رواداري ۽ پائيجاري جا قدر هاڻ سماج جي حقيقت نه پر وهم يا پرم لڳن ٿا. انسانيت جو درد رکندڙ هر اهل دل انسان ان واقعي کي سماج لاءِ موت جو پيغام قرار ڏئي ٿو. هن پيري سنڌ خاموش ناهي رهي. سنڌ جي خاموشي سان ستم سهڻ جي الزام هيٺ آيل ساجهه تڙپي اٿي. سڄي سنڌ مان هزارين ماڻهو متاثر خاندان جي در تائين پهتا. چونڊيل نمائندن کان سواءِ زندگي جي هر مڪتب فڪر جو ماڻهو پنهنجي وت ۽ وس آهر ڏکويل ڪٽنب جي سورن ۾ پائيواري ڪن ٿا. نياز ڪالاڻي کان وٺي اسحاق مگرڻي تائين هر قومي ڪارڪن، صحافي، اهل قلم صوفي توڙي فقير ان جي در تي پهچي روئداد جو احوال پڇن ٿا. سنڌي ميڊيا ان واقعي جي رپورٽ مڏمت ڪئي. سنڌ کي تمام دير سان ان مرض جو احساس ٿيو آهي هاڻ شايد ڪافي دير به ٿي چڪي آهي. سنڌ کي ته سڃاڳ ته 63 سال اڳ سڃاڳ ٿيڻ ڪپندو هو جڏهن سکر واري پل تي رواداري جو ”هو جمالو“ چئي جنازو ڪڍيو پئي ويو، سنڌ کي سڃاڳ ته 50 سال اڳ ٿيڻ ڪپندو هو جڏهن لاڙ جي لال جي آخري آستان جي چوڌاري ڪنڊا وڇائي سنڌ لاءِ ممنوع بڻايو ويو، پوءِ پٺاڻي ۽ سيوهڻ ڏئي جي آستانن تي به اهڙا تجربا ڪرڻ جي ناڪام ڪوشش ڪئي وئي. سنڌ ان وقت پڻ خاموش هئي جڏهن ڪوٽڙي جي قبر کي ولي ان جي مڪين کي باهه ڏئي ساڙيو ويو.

ان دوران سانٽ ۾ پيل ساز پنهنجو روح سازن جي تند کان ٽوڙين ٿا. آخري رسم جو ڏينهن  
 “پارس” به گذري وڃي ٿي. تڏو کڻڻ وقت خاموشي سان انهن بي آواز سازن کي وري پنهنجي  
 جاء تي رکيو وڃي ٿو. سازن جي طويل خاموشي اڃا به جاري آهي.

ڪبيرا جنٽر نا باجئي ٿوٽ گئي سب تار،

جنٽر بيچارا ڪيا ڪري جب چلا بجاوڻ هار.

سازن پنهنجي سفر جا سانباهه ڪرڻ شروع ڪري ڇڏيا. جڏهن سازندا ئي نه رهن پوءِ ساز ڪيئن  
 پنهنجو وجود قائم رکي سگهندا. سازن جي خاموشي اسان جي دلين کي ٽوڙي رهي آهي ۽ چئي  
 رهي آهي ته هاڻ ڇڻ اسان جي موڪلائڻ جا پروانا تيار آهن، شايد پرواني پهچڻ ۾ دير ڪئي.

سائي همري چل گئي هم بهي چالن هار،

ڪاڱ مين باقي رهي تاتي لاڳي تار. (ڪبير)

## جوگندر ناٽ منڊل جي استعيفيٰ

اڄ کان ٽيڪ 63 سال اڳ 8 آڪٽوبر 1950ع جو پاڪستان جي پهرئين وزير قانون ۽ ملڪ جي  
 پهرئين آئين ساز ڪابينا جي صدارت جو اعزاز حاصل ڪندڙ دلت اڳواڻ جوگندر ناٽ منڊل،  
 مسلم ليگي قيادت ۽ اوڀر بنگال جي حڪومت سان سخت اختلاف رکندي پنهنجي عهدي تان  
 استعيفيٰ ڏني. ڇهه ڏهاڪا گذرڻ کان پوءِ به اها استعيفيٰ نه ته منظر عام تي اچي اگهي آهي ۽ نه  
 وري اقتدار ڏئين پاران ان جي اعتراض ۽ شڪايتن جو ازالو ڪرڻ جي ڪا به ڪوشش ڪئي  
 وئي.

اوڀر بنگال جي غريب پنگي گهراڻي ۾ جنم وٺندڙ جوگندر ناٽ منڊل شيڊيولڊ ڪاسٽ فيڊريشن  
 جو اهم اڳواڻ ۽ ڊاڪٽر پيم رائو امبيڊڪر جو ويجهو ساٿي پڻ هو.

ورهاڱي واري دور ۾ جيڪي سياسي تريون نمايان هيون ان ۾ ڪانگريس هندن جي مٿئين طبقي (يا جاتين) جي مفادن جي نمائندگي ڪري رهي هئي ۽ مسلم ليگ وري مسلمانن جي مٿئين طبقي جي حقن لاءِ جدوجهد ڪري رهي هئي. ان ٻنهي بورجوازي ترين کان سواءِ ڊاڪٽر پيم رانو امبيدڪر جي قيادت ۾ دلتن جي تحريڪ پڻ نمايان هئي، حقيقت ۾ ورهاڱي واري دور جي سياسي تحريڪن ۾ صرف دلتن تحريڪ جو ڪردار ئي پيڙهيل عوام جي مفادن ۽ حقن ۽ صدين کان نسلي استحصال جو شڪار ٿيندڙ ماڻهن جي سماجي بحالي تي ٻڌل هو.

دلتن جا ڪانگريس سان هر موڙ تي سخت ۽ بنيادي اختلاف هئا ڇاڪاڻ ته اوچ جاتيون دلتن کي پنهنجو غلام سمجهنديون هيون (آهن) اهي هندستان جي ”آزادي“ ضرور چاهينديون هيون پر پنهنجي زبردست طبقن جي آزادي جي سخت خلاف هيون. گانڌي جو نام نهاد ”مرن ورت“ پڻ ان لاءِ هو ته جيئن دلتن کي مليل الڳ نمائندگي وارو حق واپس وٺجي ۽ هو پنهنجي چالبازي سان ان مقصد ۾ ڪامياب پڻ ويو. ڪانگريس طرفان شيڊيول ڪاسٽ عوام جي جائز مطالبن جي هر جاءِ تي مخالفت ۽ رڪاوٽن واري عمل جو فطري نتيجو هو ته شيڊيولڊ ڪاسٽ قيادت جو جهڪاءُ ڪانگريس جي پيٽ ۾ مسلمانن ۽ مسلم ليگ قيادت ڏانهن وڌيڪ هو. ڊاڪٽر امبيدڪر ڪيترن ئي موقعن تي مسلم ليگ ۽ مسلمانن جي مطالبن جي حمايت ۽ مدد ڪئي، جناح ۽ مسلم ليگ جي پاڪستان واري مطالبن کي اوچ جاتين جي ڪانگريس جي روين جو ردعمل چوندو هو. امبيدڪر صاحب دلتن ۽ مسلمانن جي وسيع تر اتحاد جو حامي هو. جوگندر نات منڊل پنهنجي فيڊريشن جي 21 ميمبرن سان خواجه ناظم الدين جي حڪومت ٺاهڻ ۾ اهم ڪردار ادا ڪيو. مسلم ليگ جو فيڊريشن سان هڪ مشروط اتحاد پڻ طئي ٿيو، مسلمانن ۽ شيڊيول ڪاسٽ جي عوام جا مسئلا تقريبن ساڳيا هئا، ٻئي پسمانده ۽ غريب هئا ۽ خاص ڳالهه اها ته مسلمانن ۽ دلتن جي درميان ڪو به سماجي تضاد يا اختلاف نه هو. ان ڪري اهو سمجهيو پئي ويو ته فيڊريشن ۽ ليگ جي درميان اهو اتحاد مستقل، پائيدار ۽ موثر ثابت ٿيندو پر مارچ 1946ع جي چونڊن کان پوءِ اپريل 1946ع ۾ سهروردي جي ڪابينا جڙڻ شرط مسلم ليگ ”ڊائريڪٽ ايڪشن ڊي“ ملهائڻ جو اهم ڪارڻ ڪيو جيڪو وڏن فسادن جو سبب بڻيو ۽ صوبي ۾ هندن ۽ شيڊيولڊ ڪاسٽن جي زندگي زهر بڻجي وئي. آڪٽوبر 1946ع ۾ نوآڪالي فسادن جو سانحو پيش آيو ان کان سواءِ ”ٽي راه“ ۽ ”ڦيني“ جي علائقن ۾ هندن ۽ شيڊيولڊ ڪاسٽن سان خوناڪ عقوبتون ڪيون ويون. اهڙين حالتن ۾ جوگندر نات منڊل لاءِ هڪ سخت امتحان مان گذرڻو پيو، منڊل تي پنهنجي ماڻهن پاران ليگ سان اتحاد ختم ڪرڻ جو وڏو دٻاءُ هو پر هن اهو اتحاد جاري رکيو. ان دوران ڪانگريس پاران سهروردي خلاف عدم اعتماد جي فضا قائم ڪئي وئي ۽ يقيني طور اوڀر بنگال جي ليگ حڪومت ٻهڻ تي هئي ان وقت جوگندر نات منڊل ئي هو جنهن فيڊريشن جي ميمبرن ۽ پنهنجي حمايتي ڪجهه اينگلو انڊين ميمبرن جي مدد سان سهروردي جي حڪومت کي بچايو. جوگندر نات منڊل جو وڏو ڪارنامو 1946ع ۾ اوڀر بنگال ۾ گهرو ويڙهه ختم ڪرائڻ هو. مسلمانن ۽ نامسودرا قبيلي جي درميان هڪ خونخوار جنگ شروع ٿي چڪي هئي ان وقت منڊل انڊيا جي مرڪز ۾ درمياني عرصي لاءِ قائم ٿيل حڪومت جو آئيني ميمبر هو. ان وقت سهروردي جي

گذارش تي پاڻ خصوصي طور گوپال گنج ۽ ٻين علائقن ۾ نامسودرا قبيلي ۽ مسلمانن جي درميان صلح ڪرائي هڪ ائٽر فساد کي ٿاري ڇڏيائين.

ورهائي کان پوءِ هن اوڀر بنگال ۽ اولهه پاڪستان ۾ موجود اقليت ۽ خاص ڪري دلت ڪميونٽي جي حقن جي جدوجهد لاءِ ڊاڪٽر امبيدڪر جي چوڻ تي مسلم ليگ سان گڏجي ڪم ڪرڻ تي راضي ٿيو ۽ پاڪستان جو پهريون وزير قانون مقرر ڪيو ويو. جوگندر ناٿ منڊل اهو واحد سياستدان هو جيڪو وراهي دوران لڏپلاڻ جو سخت مخالف هو ۽ ان جي ئي ڪوشش سان ٻنهي ملڪن جي درميان ”دهلي معاهدو“ طئي ٿيو جنهن جو مقصد لڏپلاڻ کي روڪڻ ۽ متاثر ماڻهن جي بحالي هو. جوگندر ناٿ منڊل پاڪستان ۾ سڀني کان پهريائين اها نشاندهي ڪئي ته 23 مارچ جي قرارداد تي عمل نه ڪيو پيو وڃي ۽ حڪمران ملڪ کي ”ٻئي“ طرف وٺي وڃڻ جي ڪوشش ڪري رهيا آهن ۽ ان جو لازمي نتيجو بدحالي، پسماندگي ۽ تباهي کان سواءِ ڪجهه به ناهي. جوگندر ناٿ منڊل جو شمار وراهي واري دور جي اهم اڳواڻن ۾ ٿئي ٿو. جوگندر ناٿ منڊل ۽ ڊاڪٽر امبيدڪر جو ڏاهه صرف اهو هو ته انهن پنهنجي پيڙهيل ماڻهن جي حقن لاءِ ناقابلِ مصالحت جنگ ڪئي. الميو اهو آهي ته ننڍي کنڊ ۾ ٻن ”آزاد“ رياستن جو قيام عمل ۾ اچي چڪو هو پر اڄ تائين ٻنهي طرفن کان دلتن سميت ڪروڙين عام ماڻهن جي تقدير ۾ ڪا به تبديلي اچي ناهي سگهي ۽ اهو پڻ عجيب اتفاق آهي ته ڊاڪٽر امبيدڪر ۽ جوگندر ناٿ منڊل کي انڊيا ۽ پاڪستان جي حڪمرانن سان اختلاف رکي پنهنجي عهدن تان استعيفائون ڏيڻيون پيون.

جوگندر ناٿ منڊل جي سياست صرف دلتن تائين محدود نه هئي پر هو آخر تائين قرارداد لاهو جي ٺهرائن مطابق اقليتن، ثقافتي اڪائين ۽ ملڪ جي انتظامي ايڪن جي حقن لاءِ آواز اٿاريندو رهيو.

جوگندر ناٿ منڊل اڄ کان 63 سال اڳ جيڪي خدشا ڏيکاري هئا اهي اڄ صحيح ۽ سچ ثابت ٿي رهيا آهن. جوگندر ناٿ منڊل پنهنجي استعيفيٰ ۾ تمام تلخ ۽ پيانڪ حقيقتون ڄاڻايون آهن ۽ اهو پڻ ڄاڻايو آهي ته انهن واقعن، المين ۽ سانحن جي رونما ٿيڻ کان پوءِ آئون ان ڏانهن اقتدار ڏيڻ جو ڌيان چڪائيندو هئس پر هر ڀيري نظر انداز ڪيو ويندو هو.

جوگندر ناٿ منڊل کي ان ڳالهه جو گهرو ڏڪ هو ته فرقيواريت جي فسادن کي هٿ سان هو ڏٺي ويندي هئي. ”دهلي معاهدي“ تي عمل درآمد نه ٿيڻ جي به هن کي شڪايت هئي.

جوگندر ناٿ منڊل انتهائي دلير ۽ اصول پرست اڳواڻ هو. هن ڪڏهن به ناحق ۽ ناانصافي تي خاموشي اختيار ناهي ڪئي. وراهي کان پوءِ رونما ٿيندڙ انتهائي انسان سوز المين ۽ سانحن دوران انتهائي مشڪل ترين گهڙين ۾ هو عوام سان گڏ بيٺل هوندو هو. منڊل جي دوراندیش نظرن اڄ کان 63 سال اڳ اهو سڀ محسوس ڪري ورتو جيڪو اڄ اسين پوڳي رهيا آهيون. جوگندر ناٿ منڊل کي انهي ڳالهه جو صدمو هو ته ٻنهي طرفن کان عوام تي ايڏانهن جا جبل ڪيرايا وڃن پيا. وقت جي حڪمرانن پاران برپا ڪيل قيامت ۾ شايد هو انهن چند ماڻهن مان هو جيڪي مسيحاڻي جو ڪردار ادا ڪري رهيا هئا. بربريت ۽ وحشت جي عالم ۾ هو هميشه مظلوم ۽ متاثر ماڻهن جي وچ ۾ بيهي انهن کي ڏي ڏيڻ جي ٿوهه جو مرتڪب بڻجندو رهيو. جوگندر ناٿ منڊل

جي پنهنجي عوام ۾ پذيرائي ۽ بي پناهه مقبوليت، عوام دوست ۽ جمهوري سياست ۽ ان جي دليري ۽ بي باڪي کان اقتدار ڏئي بيزاري جي حد تائين خائف هئا. اهو ئي سبب هو جو هو حڪمرانن طرفان بري طرح نظر انداز ٿيڻ کان پوءِ انتهائي مايوسي ۽ ڳري دل سان استعيفيٰ ڏني هليو ويو.

اڄ ان استعيفيٰ کي 63 سال گذري چڪا آهن ان دوران ڪافي تبديليون رونما ٿي چڪيون آهن، اوڀر بنگال جي مسئلي تي منڊل ڪئي پيرا اقتدار ڏٺين جو تيان چڪايو اڄ اهو اوڀر بنگال يا مشرڪي پاڪسان به بنگلاديش بڻجي چڪو آهي. اسٽريجڪ ڊيپٿ به هاڻ حڪمرانن جي هٿن مان واري جيان ڪسڪي ويا آهن. غوري ۽ غزنوي جي سنت جي پيروڪار اسان جي حڪمرانن جا قافلا هر هنڌان شڪست کائي موٽي رهيا آهن. عالمي جنگين کي پنهنجي ڳچي ۾ وجهندڙ حڪمرانن تاريخ مان سبق سکڻ جي اڃا به ڪا ڪوشش ناهي ڪئي. جيڪڏهن جوگندر نات منڊل جي استعيفيٰ جي سببن تي ٿورو به غور و فڪر ڪيو وڃي ها ته شايد اڄ اسان جو سماج انهي رستي تي ايترو نه پهچي ها ۽ اڄ اسان جي صورتحال مختلف هجي ها.

# جوگندر نات منڊل جي استعيفيٰ



## ترجمو: گنپت راءِ پاڪستان دلت فورم

[www.facebook.com/dalitforum](http://www.facebook.com/dalitforum)

Email: [dalit.pakistan@gmail.com](mailto:dalit.pakistan@gmail.com)

چايو پهريون (2013)

### جوگندر نات منڊل جي استعيفيٰ

#### ماءِ بيئر پرائم منسٽر

اوپر بنگال جي پوئتي پيل شيديو لڊ ڪاسٽس جي بهتري ۽ بحالي، جيڪا منهنجي زندگي جو اهم مقصد آهي، ان ۾ ناڪام ٿيڻ تي آئون انتهائي مايوسي ۽ گري دل سان توهان جي ڪابيني جي وزارت تان استعيفيٰ ڏئي رهيو آهيان.

برصغير هند و پاڪ جي هن اهم تاريخي موڙ تي پنهنجي اکين جي اڳيان رونما ٿيندڙ واقعن ۽ دليلن جن مون کي اهڙو فيصلو ڪرڻ تي مجبور ڪيو. ان جي وضاحت ڪرڻ ضروري سمجهان ٿو.

**(1)** پنهنجي استعيفيٰ جي واضع ۽ امڪاني سببن کي بيان ڪرڻ کان اڳ مسلم ليگ سان اتحاد جو مختصر پس منظر بيان ڪرڻ ضروري آهي.

فيبروري 1943ع دوران بنگال جي ڪجهه ليگي اڳواڻن پاران رابطو ڪرڻ کان پوءِ اٺون انهن سان گڏ بنگال ليجسليٽو اسيمبلي ۾ ڪم ڪرڻ لاءِ راضي ٿيس.

مارچ 1943ع ۾ فضل الحق جي وزارت جي خاتمي کان پوءِ اٺون ايڪويهه شيڊيولڊ ڪاسٽ ميمبرن سان گڏ خواجه ناظم الدين سان تعاون ڪرڻ لاءِ راضي ٿيس جنهن اپريل 1943ع ۾ ڪابينا تشڪيل ڏني. مسلم ليگ سان اسان جو خاص ۽ بنيادي معاملن تي مشروط اتحاد هو. جهڙوڪ شيڊيولڊ ڪاسٽ جي ٽن وزيرن جي ڪابينا ۾ ڪٿڻ، شيڊيولڊ ڪاسٽ جي لاءِ تعليم جي مد ۾ پنج لک روپين جي سالياني گرانٽ ۽ ڪميونل ريشو رولز تحت شيڊيولڊ ڪاسٽ لاءِ خصوصي طور سرڪاري ملازمتن ۾ حصو ڏيڻ جهڙن مطالبن تي اتفاق ٿيو.

**(2)** انهن شرطن کان سواءِ بنگال جي مسلمانن ۽ شيڊيولڊ ڪاسٽ عوام جا عام مسئلا ۽ معاشي مفاد هڪ جهڙا ئي هئا ۽ ان ئي بنيادي اصولن ۽ محرڪن مون کي مسلم ليگ سان اتحاد ڪرڻ تي آماده ڪيو. مسلمان پڻ شيڊيولڊ ڪاسٽ جي ماڻهن جيان گهڻو ڪري ڪاشتڪار ۽ پورهيت هئا. مسلمانن جو هڪ حصو ماهيگير هو ۽ شيڊيولڊ ڪاسٽ جا ماڻهو پڻ ماهيگيري سان وابسته هئا. مسلمان ۽ شيڊيولڊ ڪاسٽ ٻئي تعليم جي حوالي سان پڻ پيل هئا.

مون کي اهو باور ڪرايو ويو ته شيڊيولڊ ڪاسٽ قيادت جو مسلم ليگ سان اتحاد، بنگال جي سموري عوام جي گڏيل فلاح لاءِ موثر ثابت ٿيندو ۽ ان سان گڏوگڏ لساني ۽ قومي حوالي سان مستقل امن جو بنياد پڻ هوندو. اهو پڻ هتي واضع ڪرڻ چاهيان ٿو ته خواجه ناظم الدين پنهنجي ڪابينا ۾ ئي شيڊيولڊ ڪاسٽ وزير ۽ ٽي پارلياماني سيڪريٽري شامل ڪيا.

## سهروردي جي وزارت

**(3)** مارچ 1946ع جي عام چونڊن کان پوءِ سهروردي مسلم ليگ پارلياماني پارٽي جو رهنما بڻيو ۽ اپريل 1946ع ۾ هن وزارت تشڪيل ڏني. اٺون شيڊيولڊ ڪاسٽ فيڊريشن پاران اڪيلو ميمبر هئس جنهن کي سهروردي جي ڪابينا ۾ ڪنيو ويو.

16 آگسٽ 1946ع تي مسلم ليگ پاران **ڊائريڪٽ ايڪشن ڊي** ملهائڻ جو اهم ڪيو ويو. جيئن ته توهان ڄاڻو ٿا ته اهو ڏينهن هولوڪاسٽ کان ڪنهن به ريت گهٽ نه هو. هنن دنهن منهنجي استعيفيٰ جو مطالبو ڪيو. منهنجي زندگي کي سخت خطرو لائق هو. مون کي هر روز

تمڪين وارا خط موصول ٿيڻ لڳا. مگر ائون مستقل مزاجي سان پنهنجي پاليسي تي قائم رهيس. مون پنهنجي زندگي جو جوڪم کڻي پنهنجي شيڊيولڊ ڪاسٽ فيڊريشن جي رسالي جاگرن ۾ شيڊيولڊ ڪاسٽ عوام کي اپيل ڪئي ته اهي مسلم ليگ ۽ ڪانگريس جي خونخوار تنازعي کان لاتعلقي اختيار ڪن. منهنجي زندگي کي ان وقت شديد خطرو هو. اها پڻ حقيقت هئي ته منهنجي اوچ جاتي جي پاڙيسرين مون کي ڪي هنڌن جي غضبناڪ مشتعل هجڻ کان بچايو.

آڪٽوبر 1946ع ۾ ڪلڪتي ۾ ٿيل انساني زندگين جي نقصان کي ”نو آڪالي فساد“ سڏيو وڃي ٿو. جنهن ۾ سوين هندو ۽ شيڊيولڊ ڪاسٽ جا ماڻهو مارجي ويا ۽ هزارين ماڻهن کي زوري اسلام قبول ڪرايو ويو، هنڌن ۽ شيڊيولڊ ڪاسٽ جي عورتن جي آبرو ريزي ڪئي وئي. منهنجي شيڊيولڊ ڪاسٽ جي ماڻهن کي انهن فسادن دوران وڏي انگ ۾ زندگين ۽ ملڪيتن تان هٿ ڌوڻو پيو. انهن فسادن کان پوءِ جلد ئي مون ٽيپيراهاه ۽ فيني جي علائقن جو دورو ڪيو ۽ ڪجهه فساد متاثر علائقا ڏٺا. هنڌن سان ٿيل خوفناڪ عقوبتن مون کي سخت صدمي ۾ گهيري ڇڏيو پر مون مسلم ليگ سان تعاون ۽ اتحاد واري پاليسي جاري رکي. ڪلڪتي جي پيانڪ قتل عام کان ستت ئي پوءِ سهروردي جي خلاف عدم اعتماد جي فضا قائم ٿي. ان جي ڪابينا صرف منهنجي ڪوششن ۽ حمايت جي ڪري ئي بچي وئي، ڪانگريس سان واڳيل چار اينگلو انڊين ميمبرن ۽ شيڊيولڊ ڪاسٽ جي ميمبرن منهنجو ساٿ ڏنو نه ته يقيني طور ليگ جي ڪابينا ختم ٿي وڃي ها.

**(4)** آڪٽوبر 1946ع ۾ سهروردي پاران مون کي هڪ انتهائي غير متوقع پيشڪش ڪئي وئي ته ائون انڊيا جي درميانه عرصي لاءِ قائم ٿيندڙ نگران حڪومت ۾ نشست قبول ڪريان. مون کي فيصلو ڪرڻ لاءِ صرف هڪ ڪلاڪ جو مختصر وقت ڏنو ويو نيٺ سخت مونجهاري کان پوءِ مون اها پيشڪش ان شرط تي قبول ڪئي ته جيڪڏهن منهنجي قائد ڊاڪٽر پيم رائو امبيڊڪر کي اهو فيصلو قبول نه هوندو ته پوءِ ائون ان سبب تان استعيفيٰ ڏيندس. خوشقسمتي سان لنڊن مان ٽيليگرام ذريعي هن مون کي اجازت ڏني. وچئين دور لاءِ قائم ٿيندڙ نگران حڪومت جي آئيني رڪنيت سنڀالڻ لاءِ دهلي روانو ٿيڻ کان اڳ مون وزير اعليٰ سهروردي کي قائل ڪيو ته هو منهنجي جاءِ تي شيڊيولڊ ڪاسٽ فيڊريشن جا ٻه وزير ۽ ٻه پارلياماني سيڪريٽري پنهنجي ڪابينا ۾ شامل ڪري.

**(5)** پهرين نومبر 1946ع تي ائون نگران حڪومت ۾ شامل ٿيس. هڪ مهيني کان پوءِ مون ڪلڪتي جو دورو ڪيو، مسٽر سهروردي مون کي اوڀر بنگال جي فرقيوارانه فسادن کان آگاهه ڪيو، خاص طور گوپال گنج سب ڊويزن، جتي ناماسودرا واضع اڪثريت ۾ هئا (ناماسودرا شيڊيولڊ قبيلو آهي). هن مون کي انهن علائقن جو دورو ڪري ناماسودرا ۽ مسلمانن جي ميڙاڪن کي خطاب ڪرڻ جي گذارش ڪئي. حقيقت اها هئي ته انهن علائقن ۾ نام سودرا وڏي

مئمانن تي زور و شور سان جوابي ڪاروايون ڪرڻ جي رٿابندي ڪري رهيا هئا. مون ڪيترن ئي وڏن عوامي ميڙن کي خطاب ڪيو جنهن جو نتيجو اهو نڪتو ته نامسودرا جوابي ڪاروائين جي خيال کان هٿ ڪڍي ويا. اهڙي طرح ائٽر فسادن کي تاريو ويو.

**(6) ڪجهه مهينن کانپوءِ برطانوي حڪومت پنهنجي (3 جون 1947ع) جي حڪم نامي ۾ ورهاڱي جي تجويز ڏني. جنهن سان سموري ملڪ خصوصي طور غير مسلم هندستانين ۾ ڀڄڻ جي سڃاهيو ويو. سچ اهو آهي ته مسلم ليگ پاران پاڪستان جو مطالبو هڪ سوڊيبازي جو نتيجو هو ۽ اٽون ايمانداري سان اها حقيقت پڻ تسليم ڪريان ٿو ته مسلمانن جي هندن جي مٿين طبقي (برهمڻن) جي شائونزم خلاف شڪايت بلڪل جائز هئي. اٽون ان راءِ جو هئس ته پاڪستان جو قيام فرقيوارانه مسئلي جو حل نه ٿي سگهندو ۽ اٽو اهو فرقيوارانه تضاد کي وڌيڪ هٿ ڏيندو. ان کان سواءِ مسلمانن جي پاڪستان ۾ حالت بهتر بڻجڻ جو به ڪو امڪان نه هو.**

ورهاڱي جو لازمي نتيجو ٻنهي رياستن ۾ غربت، ناخواندگي، عوام جي پسماندگي جي طوالت جي صورت ۾ ظاهر ٿيندو. منهنجي مشاهدي مطابق يقيني طور پاڪستان ڏکڻ اوڀر ايشيا جي هڪ پسماندهه ۽ اڻ سڌريل رياست ۾ تبديل ٿيو آهي.

## لاهور معاهدو (قرادادِ پاڪستان)

**(7) اٽون هتي اهو واضع ڪندس ته مون کي ايئن لڳي رهيو آهي ته پاڪستان کي هڪ خالص “اسلامي” رياست، جنهن جو بنياد اسلام جي شريعت ۽ اسلام جا قانون ۽ احڪام هوندا، بنائڻ جي ڪوشش ڪئي پئي وڃي.**

مون ان وقت اها جرئت ڪئي ته مسلم ليگ پاران منظور ڪيل 23 مارچ 1940ع جي قرارداد جو انتهائي گهرائي سان جائزو ورتو وڃي. ان کان سواءِ انهي قرارداد ۾:

جغرافيائي طور گڏيل علائقن جي ضرورت مطابق انتظامي حصن ۾  
حدبندي.

هندستان ۾ مسلمانن جي عددي اڪثريت تي مشتمل علائقن جهڙوڪ اتر اولهه هندستان ۽ اوڀر هندستان جي علائقن کي آزاد رياستون تسليم ڪرڻ، جيڪي آزاد ۽ خود مختيار هونديون.

رياستون اقليتن کي ائين ۾ مناسب نمائندگي ۽ تحفظ جو حق ڏيڻ جون پابند هونديون ۽ انهن وحدتن ۾ اقليتن جي مشاورت سان ئي انهن جي

مذهبي، ثقافتي، سياسي، انتظامي ۽ ٻين حقن ۽ مفادن جو تحفظ ڪيو ويندو.

(ان فارمولا ۾ نمايان طور اهي نڪتا شامل آهن)

- (الف) اتر اولهه ۽ اوڀر هندستان جا علائقا به آزاد ريستون هونديون.  
 (ب) انهن رياستن جا انتظامي ايڪا مڪمل آزاد ۽ خودمختيار هوندا.  
 (ج) اقليتن جي حقن، مفادن ۽ زندگي جي هر شعبي ۾ انهن جي شموليت جي يقين دهاني ڪرائي وئي.  
 ۽ (د) اقليتن بابت ڪنهن آئيني شق کي اقليتن سان مشاورت کان پوءِ ئي شامل ڪري سگهجي ٿو.

قرارداد لاهور ۽ 11 سيپٽمبر جو قائد اعظم جي بحرييت آئيني اسيمبلي جي سربراهه طور ڪيل تقرير جنهن ۾ هن هندن ۽ مسلمانن سان برابري ۽ هڪ جهڙو ورتاءُ اختيار ڪرڻ جي يقين دهاني ڪرائي آهي ۽ چيائين ته “ياد رکو توهان سڀ پاڪستاني آهيو”. اتي ماڻهن کي مسلمانن ۽ زمين (اهي غير مسلم جيڪي مسلم رياست ۽ مسلمانن جي تحويل ۾ هوندا آهن) ۾ ورهائڻ جو ڪو سوال ئي نه هو. انهن ڳالهين مون کي تقويت ۽ حوصلو بخشيو پر توهان قائد اعظم جي احساسن، خواهشن کي نه صرف ڄاڻي بجهي نظر انداز ڪيو پر انهي معاهدي جون به شرمناڪ طريقي سان تجببون اڏايون.

## بنگال جو ورهاڱو:

(8) هتي اها ڳالهه پڻ ڏيان ۾ رڪڻ گهرجي ته مون بنگال جي ورهاڱي جي مخالفت ڪئي هئي، بنگال جي ورهاڱي خلاف تحريڪ شروع ٿيڻ دوران مون نه صرف هر هنڌ خطرناڪ رڪاوٽن کي منهن ڏنو پر انتهائي ڪريل گار ڪند، بي عزتي ۽ توهين آميز سلوڪ پڻ برداشت ڪيو. تمام وڏي پڇتاءُ جي احساس سان ائون جڏهن اهي ڏينهن ياد ڪريان ٿو جڏهن ننڍي کنڊ جا ڪروڙين ماڻهو منهنجي پويان پئجي ويا ۽ مون کي هندن ۽ هندوآزم جو مخالف سمجهڻ لڳا پر ائون بغير ڪنهن دٻاءُ ۽ خوف جي پاڪستان سان مخلص رهيس.

ائون 70 لک پاڪستاني شيڊيولڊ ڪاسٽ جو شڪرگذار آهيان جن منهنجي اپيل تي پر جوش انداز ۾ منهنجو ساٿ ڏنو ۽ منهنجي دل کولي حمايت ڪئي.

(9) 14 آگسٽ 1947ع تي پاڪستان جي قيام کان پوءِ توهان پاڪستان جي ڪابينا تشڪيل ڏني جنهن ۾ ائون پڻ شامل هئس ۽ خواجه ناظم الدين اوڀر پاڪستان جي ڪابينا جوڙي.

10 آگسٽ 1947ع تي مون ڪراچي ۾ خواجه ناظم الدين سان ڳالهائڻ ۽ اوڀر بنگال جي ڪابينا ۾ شيڊيولڊ ڪاسٽ جا ٻه وزير ڪٽڻ لاءِ ڪيس عرض ڪيم. هن مون سان واعدو ڪيو ته هو ضرور منهنجي تجويز تي عمل ڪندو پر انهي موقعي تي توهان، خواجه ناظم الدين ۽ نور ال امين (هاڻوڪو وزير اعليٰ بنگال) سان ڪيل ڳالهائڻ انتهائي مايوس ڪن ۽ ناخوشگوار ثابت ٿيون. آخرڪار مون مسئلو توهان جي آڏو رکيو ۽ توهان پنهنجي رهائشگاهه تي منهنجي روبرو خواجه ناظم الدين سان ان معاملي تي خيالن جي ڏي وٺ ڪئي ۽ خواجه ناظم الدين ڍاڪا واپسي تي پنهنجي ڪابينا ۾ شيڊيولڊ ڪاسٽ جو هڪ وزير ڪٽڻ لاءِ راضي ٿيو. جيئن ته ائون اڳ ۾ ئي خواجه ناظم الدين جي وعدي کي شڪ جي نظر سان ڏسي رهيو هئس انڪري مون ان کان ٽائيم فريم گهريو ۽ مون زور ڀريو ته جيڪڏهن هڪ مهيني جي اندر اهو و عفو پورو نه ٿيو ته پوءِ ائون پنهنجي عهدي تان استعيفيٰ ڏيڻ لاءِ آزاد هوندس. توهان ۽ خواجه ناظم الدين ٻنهي اها شرط قبول ڪئي.

پر افسوس جو توهان کي به شايد اها خبر نه رهي ته توهان ڇا چيو هو. خواجه ناظم الدين پنهنجو واعدو پورو نه ڪيو وري جڏهن مسٽر نور ال امين بنگال جو وزير اعليٰ ٿيو ته اهو مسئلو مون ان جي سامهون رکيو پر هن پڻ اڳ وانگر ساڳيون نظر انداز ڪرڻ واريون ترڪيون اڀاريون. جڏهن مون 1949ع جي ڍاڪا واري دوري کان اڳ توهان سان اهو مسئلو بيان ڪيو ته توهان مون کي يقين ڏنو ته جلد ئي اوڀر بنگال مان اقليتي وزير ڪنيا ويندا ۽ توهان مون کان مشاورت لاءِ 2 يا 3 نالا گهريا هئا. مون توهان جي خواهش جو احترام ڪندي اوڀر بنگال اسيمبلي جي شيڊيولڊ ڪاسٽ فيڊريشن گروپ مان ٽن ميمبرن جا نالا موڪليا. ڍاڪا جي دوري مان واپسي تي مون توهان کان ان بابت معلوم ڪيو ته توهان انتهائي سرد مزاجي ۽ لاپرواهي سان صرف اهو چيو ته “نور الامين جي دهلي واري دوري تائين انتظار ڪر”. ڪجهه ڏينهن کان پوءِ مون وري اهو مسئلو اٿاريو ته توهان ان کي بلڪل نظر انداز ڪيو، ان کان پوءِ ائون مجبورن ان نتيجي تي پهتس توهان ۽ نور الامين جي شيڊيولڊ ڪاسٽ جو ڪو وزير ڪٽڻ جي ڪا نيت نه آهي. ان کان علاوه مون اهو پڻ ڏنو ته مسٽر نور الامين ۽ مسلم ليگ جا بنگالي اڳواڻ شيڊيولڊ ڪاسٽ فيڊريشن جي ميمبرن ۾ ٿورڙ ٿورڙ ۽ ڌڻڻ پيدا ڪرڻ جي ڪوشش ڪري رهيا هئا، ان مان اهو ظاهر ٿئي ٿو ته منهنجي قيادت ۽ تمام گهڻي مقبوليت توهان لاءِ هاڻ خطرو بڻجي چڪي آهي. منهنجو صاف گوئي سان برملا اظهار ڪرڻ، پاڪستان جي اقليتن خاص ڪري شيڊيول ڪاسٽ جي مفادن لاءِ مخلص، محتاط ۽ حساس هجڻ اوڀر بنگال جي حڪمرانن لاءِ ناراضگي جو سبب بڻجي چڪو آهي.

## هندو دشمن پاليسي:

(10) جڏهن اوڀر بنگال جي ورهاڱي جو سوال اڀريو تڏهن شيڊيول ڪاسٽ جا ماڻهو ان جي متوقع پيائڪ انجام کان خبردار ٿي چڪا هئا. انهن جي حمايت سهروردي سان هئي جيڪو بعد ۾

خانه بدوش خيالن جو سفر

بنگال جو وزير اعليٰ پڻ ٿيو، سهروردي هڪ پريس بيان ۾ واضح ڪيو هو ته شيڊيولڊ ڪاسٽ عوام کي جيڪي حق حاصل آهن انهن کي ورهاڱي کان پوءِ ڪنهن به صورت ۾ محدود نه ڪيو ويندي پر اهي (شيڊيولڊ ڪاسٽ) نه صرف اڳوڻا حق ماڻي سگهندا پر کين اضافي رعايتون ۽ سهوليتون پڻ ڏنيون وينديون. اها يقين دهائي سهروردي پاران نه صرف ذاتي طور پر ليگ ڪابينا جي وزير اعليٰ هئڻ ناتي ڪرائي وئي. پر افسوس سان مون کي پڇتائڻو پوي ٿو ته ورهاڱي کان پوءِ ۽ خاص طور تي قائد اعظم جي وفات کان پوءِ شيڊيولڊ ڪاسٽ جي ماڻهن سان ڪنهن به معاملي ۾ انصاف ڀريو ورتاءُ اختيار نه ڪيو ويو. توهان اهي ڏينهن ياد ڪريو جڏهن ائون وقت به وقت شيڊيولڊ ڪاسٽ جي ماڻهن جون مشڪلاتون ۽ مسئلا توهان جي اڳيان رکندو هئس. مون توهان کي ڪيترا ئي ڀيرا اوڀر بنگال جي انتظاميه جي نااهلي جي نوعيت کان آگاهه ڪيو. مون پوليس انتظاميه جي ڪيترن ئي سنگين ڏوهن جا ثبوت توهان کي ڏنا. مون پوليس جي وحشت، بربريت ۽ انسانيت جي حد کان ڪريل ظلم و ستم جا ڪيترائي واقعا توهان جي اڳيان رکيا.

مون بنا ڪنهن هڪ ۽ دٻاءُ جي توهان تي صاف ظاهر ڪيو ته هندو دشمن پاليسي ۾ اوڀر بنگال جي حڪومت، خاص طور تي پوليس انتظاميه ۽ مسلم ليگي اڳواڻن جو هڪ حصو تمام گهڻو اڳتي وڃي چڪو آهي.

## ڪجهه واقعا:

**(11)** جنهن واقعي منهنجي دل کي لوڏي ڇڏيو، اهو واقعو گوپال گنج ويجهو دگار ڪول نالي ڳوٺ ۾ پيش آيو. جتي مسلمانن جي ڪوڙي بهتان تي نامشورن مٿان سخت ظلم ۽ وحشيائي طريقي ظلم ڪيو ويو. دراصل هڪ مسلمان ٻيڙي ذريعي مڇي مارڻ جو چار لڳائڻ وڃي رهيو هو، هڪ نامسودر جيڪو ساڳئي مقصد لاءِ اتي اڳ ۾ ئي موجود هو ان پنهنجي اڳ ۾ مسلمان کي چار وڇائڻ کان روڪيو. ان تان هو ناراض ٿي پر واري مسلمانن جي ڳوٺ ويو ۽ ڪوڙي ڪهاڻي ٻڌايائين ته نامسودر هن ۽ ان جي زال سان خراب سلوڪ ڪيو. ساڳئي وقت گوپال گنج جو ايس پي او ٻيڙيءَ ذريعي اتان لنگهي رهيو هو هن بنا ڪنهن ڪنهن تحقيق ڪرڻ جي مسلمان ڌر جي شڪايت کي سچ سمجهي قبول ڪيو ۽ پوليس کي حڪم ڏنو ته اهي نامسودرن کي سخت سزا ڏين. هٿيار بند پوليس پهتي ۽ مقامي مسلمان به ان سان گڏ هئا جن نه صرف نامسودرن جي گهرن تي چڙهائي ڪئي پر انتهائي بي رحمي سان نامسودرن جي مردن ۽ عورتن تي وحشيائڻو تشدد ڪيائون، انهن جي ملڪيتون ڦريائون ۽ گهر تباه ڪيائون. هڪ عورت جو ان بي رحمانه تشدد جي نتيجي ۾ حمل پڻ ضايع ٿي ويو مقامي انتظاميه جي اهڙي وحشيائي قدم سان علائقي ۾ خوف و هراس پيدا ٿي ويو.

**(12)** پوليس جي آپريشن جو ٻيو واقعو 1949ع جي اوائل ۾ براسيل ضلعي جي گورندي اسٽيشن ۾ واقع ٿيو، اتي يونين بورڊ جي من ميمبر گروپن ۾ جهيڙو هلندڙ هو، انهن مان هڪ ٽڙو پوليس جو همدرد هو جنهن مخالف ٽڙي تي ڪميونسٽن جو همدرد هئڻ جو الزام لڳايو. پوليس اسٽيشن تي حملي جو خدشو ڄاڻائي گرو ندي جي اوسي هيڊڪوارٽر جي پوليس کي آپريشن جا حڪم ڏنا. پوليس ۽ هٿياربند فوج علائقي جي گهرن تي ڪاهه ڪئي، ملڪيتون ڦريون ويون توڙي جو مسواڙ تي رهندڙ ماڻهن جن جو سياست سان ڪو تعلق نه هو انهن کي به ڪميونسٽ ڄاڻائي گرفتار ڪيو ويو. وڏي تعداد ۾ گرفتاريون ٿيون، ڪافي استادن ۽ شاگردن کي ڪميونسٽ هئڻ جي شڪ ۾ هراسان ڪيو ويو. اهو علائقو منهنجي ڳوٺ جي ويجهو هو، مون کي جيئن ئي اطلاع مليو ته مون انڪوائري لاءِ ضلع مئجسٽريٽ ۽ ايس پي کي لکي. مقامي ماڻهن پڻ اختيارين کي استدعا ڪئي. مون بعد ۾ اهو مسئلو پاڪستان جي اعليٰ اختيارين ۽ توهان تائين پڻ پهچايو پر ڪو به ڪڙ تيل نه نڪتو.

## ملٽري جي عورتن سان زيادتي

**(13)** معصوم هندن ۽ خاص ڪري شيڊيولڊ ڪاسٽ عوام تي پوليس ۽ هٿياربند فوجن جي وحشيانهي ظلم جو ننگو ناچ سهلت ضلعي جي حبيب ڳڙهه ۾ ڪيو ويو، جتي معصوم مردن ۽ عورتن تي انتهائي بي رحمي سان وحشيانهو تشدد ڪيو ويو. ڪيترن ئي عورتن جي آبروريزي ڪئي وئي. پوليس ۽ مقامي مسلمانن انهن جي گهرن تي چڙهائي ڪري ماڻهن کي گرفتار ڪيو ۽ هندن تي زبردستي مجبور ڪيو ته اهي پنهنجون عورتون ملٽري ڪئمپ تي وٺي اچن جيئن فوج جي جنسي لذت جي تسڪين ٿئي. اهي حقيقتون مون توهان جي آڏو رکيون.

**(14)** ان کان سواءِ هڪ ٻيو واقعو راجشاهي ضلعي جي ناچول واري علائقي ۾ واقع ٿيو جتي پوليس مقامي مسلمانن سان گڏجي ڪميونسٽن کي روڪڻ جي بهاني هندن تي تشدد ڪيو ۽ انهن جو مال اسباب ڦريو ويو. سنٿال جيڪي پوءِ اولهه بنگال ڏانهن ويا انهن پوليس ۽ مسلمانن جا وحشيانهو ظلم بيان ڪيا.

**(15)** ضلعي کلنا جي ڪالشرا واري علائقي ۾ 20 ڊسمبر 1949ع جو انتهائي سفاڪ، بي رحم ۽ وحشيانهو ظلم برپا ڪيو ويو. رات جو دير سان پوليس جا پنج سپاهي ڪالشرا ۾ ڪجهه ڪميونسٽن جي ڳولا جي مقصد سان جنهن ديو برهما جي گهر تي چاپو هنيائون. پوليس جي دعويٰ مطابق اڌ درجن نوجوان جيڪي ٿي سگهي ٿو ته ڪميونسٽ به هجن، انهي گهر مان فرار ٿيا.

پوليس جو سپاهي گهر ۾ داخل ٿي جنهن ديو جي گهر واري سان زيادتي ڪرڻ شروع ڪئي، ان جي رڙين تي جنهن ديو ۽ فرار ٿيل نوجوان موٽي آيا ۽ گهر ۾ داخل ٿيڻ تي ڏٺائون ته پوليس جي سپاهين وٽ صرف هڪ بندوق هئي تڏهن ئي شايد انهن جو حوصلو وڌيو ۽ انهن هڪ سپاهي کي ڌڪ وهائي ڪڍيو جنهن جي نتيجي ۾ هو موقعي تي ئي مري ويو ۽ پوءِ هو ٻئي ڏانهن وڌيا جڏهن ته ٻه سپاهي ڀڄي ويا ۽ ماڻهن کي مدد لاءِ سڏ ڪيائون جيڪي انهن جي مدد لاءِ پهچي ويا. جيئن ته اهو واقعو رات جي وقت ٿيو ۽ حملو آور فرار ٿيڻ ۾ ڪامياب ٿي ويا ايندڙ ڏينهن جو کلنا جو ايس پي هنگامي بنياد تي تمام وڏي فوج ۽ پوليس جي اٺالن سان نروار ٿيو جڏهن ته حملو آور ۽ ڪجهه پاڙيسري به فرار ٿي چڪا هئا پر ڳوٺاڻن جي گهڻائي ڳوٺ ۾ موجود هئي. اهي مڪمل طور معصوم هئا ۽ صورتحال جي سنگيني ۽ انجام کان بلڪل بي خبر هئا. ايس پي، پوليس ۽ فوج ڳوٺاڻن تي بي انتها تشدد ڪيو نه صرف ايترو پر غريب ڳوٺاڻن جون ملڪيتون ڦرڻ لاءِ مقامي مسلمانن جي همت افزائي پڻ ڪيائون. وڏي تعداد ۾ مردن ۽ عورتن کي قتل ڪيو ويو ۽ باقي بچيلن کي زبردستي اسلام قبول ڪرايو ويو، ديوتائن جي مورتين جي بي حرمتي ڪئي وئي ۽ عبادت جي جاين کي ڍانڍو ڪيو ويو ۽ ڪيترين ئي عورتن سان پوليس، فوج ۽ مقامي مسلمانن زنا ڪيو.

حقيقي معنائن ۾ برپا ڪيل اها ناقابل برداشت دوزخ صرف ڪالشرا جي ڳوٺ جيڪو وڏي آبادي تي مشتمل آهي ۽ ڏيڍ ميل کان به وڌيڪ ايراضي رکي ٿو، تائين محدود نه هئي پر نامسودرن جي ڪيترن ئي ڳوٺن ۾ اهي واقعا معمول بڻيل هئا. اختيارين کي صرف ڪالشرا ڳوٺ ۾ ڪميونسٽ سرگرمين جو مرڪز هئڻ جو شڪ نه هو پر جالهدنگا نالي هڪ ٻئي ڳوٺ جيڪو ڪالشرا کان ٽي ميلن جي فاصلي تي هو، تي پڻ هنن کي ڪميونسٽ سرگرمين جو مرڪز هئڻ جو شڪ هو. ساڳئي ڏينهن وڏي تعداد ۾ پوليس ان ڳوٺ تي چڙهائي ڪئي ۽ ڪالشرا واري ظلم جي ڪهاڻي دهرائي وئي. ماڻهن تي ڪميونسٽ هئڻ جي شڪ ۾ مٿن بي پناهه جبر ۽ تشدد ڪيو ويو، ڳوٺاڻن ڀڄي وڃي ڪالشرا ۾ پناهه ورتي جيڪو انهن جي خيال ۾ انهن لاءِ محفوظ جاءِ ٿي پئي سگهي.

**(16)** 28 فيبروري 1950ع جو مون ڪالشرا ۽ ٻن ٻين ڳوٺن جو دورو ڪيو، مون سان گڏ کلنا جو ايس پي ۽ ڪجهه اهم ليگي اڳواڻ پڻ هئا. جڏهن آئون ڪالشرا ۾ پهتس ته مون ويران ۽ تباها ٿيل جاين ڏٺيون مون ايس پي جي موجودگي ۾ واضع ڪيو ته هن ڳوٺ ۾ 350 کان وڌيڪ گهر هئا پر هينئر صرف ٽي گهر سلامت آهن باقي سڀ تباها ڪيا ويا آهن. نامسودرن جا هوڙا، ٻيڙيون ۽ چوپائي مال جا ڌڻ ڦريا ويا. مون اهي سڀ حقيقتون ۽ ثبوت بنگال جي وزير اعليٰ، چيف سيڪريٽري، انسپيڪٽر جنرل آف پوليس ۽ توهان کي ڏنا.

(17) اهي خبرون اولهه بنگال جي پريس ۾ شايع ٿيون ۽ اتي جي هندن ۾ بي چيني پيدا ٿي. كالشرا جا ڪيترائي متاثر بي گهر ٿي مفلسي جي حالت ۾ ڪلڪتي پهتا ۽ پاڻ سان ٿيل ظلم بيان ڪيائون جنهن جي نتيجي ۾ اولهه بنگال ۾ ڪجهه فرقيوارانه ڪشيدگي جهڙي صورتحال پيدا ٿي.

## فيبروري جي هنگامن جا سبب

(18) هتي اها ڳالهه نوٽ ڪرڻ گهرجي ته اولهه بنگال ۾ فرقيوارانه فساد كالشرا جي فسادن جو ردعمل هئا جنهن کي اولهه بنگال جي پريس نمايان طور شايع ڪيو. فيبروري جي ٻئي هفتي دوران جڏهن اوڀر بنگال اسيمبلي ۾ بجيٽ جو اجلاس جاري هو، ڪانگريس جي ميمبرن التوا ۾ پيل ٻن تجويزن، جيڪي كالشرا ۽ ناچولي جي واقعن بابت هيون، ڏانهن ڌيان ڇڪايو. پر اهي تجويزون نامنظور ڪيون ويون. ڪانگريس جا ميمبر بجيٽ جي اجلاس مان واک آئوٽ ڪري ويا. هندو ميمبرن جي نهي عمل سان صوبي جي نه صرف وزيرن پر مسلم اڳواڻن ۽ اعليٰ اختيارين ۾ هندن جي لاءِ ڪاوڙ ۽ غضب پيدا ٿيو.

اهو ئي شايد فيبروري 1950ع جي ڍاڪا ۽ اوڀر بنگال جي فسادن جو سبب هو.

(19) اهو پڻ هڪ معنيٰ خيز واقعو آهي ته 10 فيبروري 1950ع جو 10 بجه هڪ عورت کي آندو ويو جنهن پنهنجي جسم تي ڳاڙهو رنگ هڻي اهو ڏيکارڻ جي ڪوشش ڪئي ته هن جون ڇاتيون ڪلڪتي جي فسادن دوران ڪپيون ويون آهن. سيڪريٽريٽ جا ملازم فورن عمارت جي ٻاهران گڏ ٿي هندن جي خلاف احتجاجي ريلي ڪڍي انتقامي ڪاروائيون ڪرڻ جا هٿ لڳا. اه ريلي هڪ ميل کان به ڊگهي هئي ۽ تقريبن 12 بجه وڪٽوريا پارڪ تي اختتام پذير ٿي جتي هندن خلاف سخت ۽ نفرت انگيز تقريرون ڪيون ويون. تقريرون ڪندڙن جي اڪثريت سرڪاري آفيسرن جي هئي.

ها پڻ هڪ سنگين مذاق جهڙي ڳالهه آهي ته جنهن وقت سيڪريٽريٽ جا سرڪاري ملازم ۽ آفيسر احتجاجي ريلي ڪڍي رهيا هئا عين ان وقت ساڳئي سيڪريٽريٽ جي عمارت ۾ اوڀر بنگال حڪومت جو چيف سيڪريٽري بنگال جي ٻنهي حصن ۾ جاري فرقيوارانه فسادن جا سبب معلوم ڪرڻ ۽ انهن کي روڪڻ لاءِ ڪانفرنس ڪري رهيو هو.

## آفيسرن ڦرلٽ ڪندڙن جي مدد ڪئي

**(20)** فساد 1 بجه شروع ٿيا، ساڳئي وقت هندن جي دڪانن ۽ گهرن کي ڦرڻ ۽ باهه لڳائڻ ۽ هر جاءِ تي هندن کي ڳولي مارڻ جو سلسلو شروع ڪيو ويو. ايسٽائين جو مسلمانن به مون کي ثبوت ڏنا ته هندن جي گهرن ۽ دڪانن کي باهه لڳائڻ ۽ ڦرلٽ وارو عمل پوليس آفيسرن جي نگراني ۾ ٿيو. هندو سونارن جا دڪان پوليس آفيسرن جي نگراني ۾ ڦريا ويا. انهن هڪ طرف ڦرلٽ کي روڪڻ جي ڪا به ڪوشش نه ڪئي پر التو لٿيرن جي مدد ڪيائون ۽ انهن کي صلاحون ۽ هدايتون ڏيندا رهيا.

بدقسمتي جو آئون به ساڳئي ڏينهن 10 فيبروري جو 5 بجه منجهند ڌاري ڍاڪا پهتس. مون کي انتهائي پريشان ڪن صورتحال ۾ شين کي ويجهي کان ڏسڻ ۽ سمجهڻ جو موقعو مليو. مون پنهنجي اکين سان جيڪي به ڪجهه ڏٺو اها حيرتناڪ ۽ دل کي توڏيندڙ حقيقت هئي.

## فسادن جو پس منظر

**(21)** ڍاڪا جي فسادن جا پنج اهم سبب هئا:

- (1)** هندن جي نمائندن کي ڪالٽرا ۽ ناچولا جي مسئلي تي اسيمبلي ۾ التوا ۾ پيل تجويزن جي باري ۾ احتجاج ڪرڻ جي همت ڪئي. ڪالٽرا ۽ ناچولي جي مسئلي تي التوا ۾ پيل تجويزون رد ڪرڻ تي هندو ميمبرن پاران احتجاج ۽ واک آئوٽ جي همت ڪرڻ تي هندن کي سيڪٽ ڏيڻ.
- (2)** پارليامينٽ ۾ سهرو ردي ۽ نظام الدين جي تڙن جي درميان تضاد انتهائي گهرو ٿي چڪو هو.
- (3)** اوڀر ۽ اولهه بنگال جي وري هڪ ٿيڻ جي لاءِ ٻنهي طرفن کان هندو ۽ مسلم اڳواڻن پاران شروع ڪيل تحريڪ کان اوڀر بنگال حڪومت ۽ مسلم ليگ تمام گهڻي خوفزده هئي. اهي ان هلچل کي روڪڻ چاهيندا هئا. اهي سمجهندا هئا ته اوڀر بنگال ۾ فرقيوارا ته فسادن جو اثر لازمي طور اولهه بنگال ۾ پوندو ۽ اتي مسلمان ماري ويندا ۽ انهن کي يقين هو ته اهڙي طرح اهڙي طرح بنگال جي ٻنهي حصن ۾ فسادن جي بازار گرم ڪرڻ سان ان تحريڪ کي روڪي ۽ ان جي مخالفت ڪري سگهجي ٿي.
- (4)** اوڀر بنگال ۾ بنگالي ۽ غير بنگالي مسلمانن ۾ تضاد وڌي رهيو هو. ان زميني حقيقت کي محسوس ڪندي ان کي روڪڻ لاءِ اوڀر بنگال جي هندن ۽ مسلمانن ۾ ويڇا وڌائڻ جي ڪوشش ڪئي وئي. ٻولي جو سوال پڻ ان سان لاڳاپيل هو ۽

(5) اقتصادي بدحالي ۽ پاڪ ڀارت تجارت جي تعطل جي جهڙي صورتحال پيدا ٿيڻ جا اوڀر بنگال جي شهرن ۽ ڳوٺن تي اثر مرتب ٿيڻ لڳا. مسلم ليگي اڳواڻن ۽ ريسٽي اهلڪارن انهي معاشي بدحالي جو عوام کان ڌيان هٽائڻ لاءِ هٿ سان هندن خلاف جهاد کي هٿي ڏني.

## حيريت ناک حقيقتون : 10000 ماڻهن جو قتل عام

(22) ڍاڪا ۾ نو ڏينهن ترسڻ بعد مون ڪيترن ئي شهرن ۽ ان جي پسگردائي وارن علائقن جو دورو ڪيو. مون ميرپور ۽ تيج گاڻون اسٽيشن جو پڻ دورو ڪيو. ڍاڪا ۽ نارائڻ گنج ۽ چٽاگانگ جي ريل گاڏين ۾ هندن ۽ شيڊيولڊ ڪاسٽ جي ماڻهن جي مارڻ جي خبر مون کي تمام سخت جهٽڪو ڏنو.

ڍاڪا جي فسادن جي ٻئي ڏينهن آئون اوڀر بنگال جي وزير اعليٰ سان مليس ۽ کيس عرض ڪيم ته هو انهي فسادن کي شهرن ۽ ٻهراڙين تائين ڦهلائڻ کان روڪڻ لاءِ ضلعي اختيارين کي فورن هدايتون جاري ڪري.

20 فيبروري 1950ع جو آئون بارسيل ٿاڻون ويس ۽ اتي جيڪي ڪجهه ٿيو اهو ڄاڻي آئون حيريت ۾ پئجي ويس. ضلعي هيڊ ڪورٽر واري شهر ۾ هندن جا ڪيترائي گهر نذر آتش ڪيا ويا وڏي تعداد ۾ هندن کي ماريو ويو. آئون تقريبن سڀني فساد متاثر علائقن ۾ ويس ۽ مون اتي مسلمان فسادين طرفان برپا ڪيل زبردست تباهي جو منظر ڏٺو ايسٽائين جو ننڍا شهر ۽ ڳوٺ جهڙو ڪاشي پور، مڌاپشا ۽ لڪوئيٽيا جيڪي شهر کان 6 ڪلوميٽر جي فاصلي تي هئا اهي به فسادن کان بچي نه سگهيا.

مڌاپشا ۾ هڪ زميندار جي گهر 200 ماڻهن کي ماريو ويو ۽ 40 زخمي ٿيا. مولادي جي نالي سان سڏي ويندڙ جاءِ انتهائي پيانڪ دوزخ جو ڏيک ڏئي رهي هئي، صرف هڪ مولادي بندر ۾ مارجي ويندڙ ماڻهن جو تعداد ٽي سو کان وڌيڪ هو. اهي انگ اکر مون کي مقامي مسلمانن ۽ اتي موجود سرڪاري آفيسرن ڏنا. مون مولادي ڳوٺ جو پڻ دورو ڪيو، جتي مون مڙدن جا هڏاوان ڍانچا ڏٺا ۽ درياءَ جي ڪناري تي مون ڪتن ۽ گجهن کي انساني ماس ڪاٽيندي ڏٺو. مون کي اها معلومات پڻ ملي ته سڀني مردن کي قتل ڪرڻ کان پوءِ نوجوان ڇوڪرين کي بدمعاش لٽيرن جي گروهه سرغنن ۾ ورهائيو ويو. راجا پور ٿاڻي جي حد ۾ ڪيبارتڪالي نالي ڳوٺ ۾ 63 ماڻهن کي ماريو ويو، مذڪوره ٿاڻي جي تمام ويجهو آباد هندن جي گهرن مان ڦرلٽ ڪئي وئي ۽ رهواسين جو قتل عام ڪيو ويو.

بابو گنج بازار ۾ هندن جي سڀني دڪانن کي ڦرڻ کان پوءِ باهه ڏني وئي ۽ تمام وڏي تعداد ۾ ماڻهن کي ماريو ويو.

انهن حادثن جي حقيقي معلومات ملڻ کان پوءِ خبر پئي ته صرف براسيل ضلعي ۾ 2500 ماڻهو ماري ويا. هڪ اندازي موجب ڍاڪا ۽ اوڀر بنگال ۾ مارجي ويل ماڻهن جو تعداد ڏهه هزار کان به وڌيڪ هو.

عورتن ۽ ٻارن جن جو انهن فسادن دوران سڀ ڪجهه لٽجي چڪو هو ۽ انهن کان سندن پيارا وڇڙي چڪا هئا، انهن مظلوم عورتن ۽ ٻارن جي سوڳ ۽ غم منهنجي دل کي ڳاري ڇڏيو، مون پنهنجو پاڻ کان پڇيو ته “اسلام جي نالي تي قائم ٿيل هن پاڪستان مان اسان کي ڇا مليو؟”

## دهلي معاهدي جي انحرافي

**(23)** مارچ جي آخر تاري هندو وڏي پئماني تي اوڀر بنگال مان لڏپلاڻ ڪري ويا. تمام ٿوري وقت ۾ اهو ڏسڻ ۾ آيو ته سڀني هندن انڊيا ڏانهن لڏپلاڻ ڪئي. انڊيا مان جنگ جي صدا اڀري ۽ صورتحال انتهائي سنگين ٿي وئي. متوقع طور قومي تباهي اچي چڪي هئي. انهي آفت برپا ٿيڻ کان پوءِ به 8 اپريل واري دهلي معاهدي کان لٽاڻو وٺيو.

ڏکائيل هندن جي وڃايل اعتماد ۽ حوصلي کي زندهه ڪرڻ لاءِ مون وڏي پئماني تي اوڀر بنگال جو دورو ڪيو. آئون ڍاڪا، بارسيل، فريد پور، کلنا ۽ جئه پور ضلعن جي ڪيترن ئي شهرن ۽ ڳوٺن ۾ ويس جتي درجنين وڏن عوامي ميڙاڪن کي خطاب ڪندي هندن کي چيو ته اهي همت ۽ حوصلو ڪن ۽ پنهنجا اباڻا گهر ۽ علائقا نه ڇڏين. مون کي اها اميد هئي ته حڪومت ۽ مسلم ليگي اڳواڻ دهلي معاهدي تي عمل ڪندا پر وقت گذرڻ سان اهو ثابت ٿيو ته نه ئي حڪومت ۽ نه وري مسلم ليگي اڳواڻ دهلي معاهدي تي عمل ڪرڻ لاءِ تيار هئا. اوڀر بنگال حڪومت نه صرف دهلي معاهدي لاءِ پنهنجي وسيلن کي ڪتب نه آندو پر اها ان مد ۾ ڪي به موثر قدم کڻڻ لاءِ به راضي نه هئي.

هزارين هندو جيڪي دهلي معاهدي تحت واپس آيا انهن کي پنهنجا گهر خالي ڪرائي نه ڏنا ويا جن تي مسلمانن قبضو ڪري ڇڏيو هو.

## مولانا اڪرم خان جي اشتعال انگيزي

**(24)** مسلم ليگي اڳواڻن جي نيت بابت منهنجو شڪ صحيح ثابت ٿيو جڏهن مون مسلم ليگ جي صوبائي صدر مولانا ڪرم خان جا ماهوار رسالي مهدي جي واساڪ واري پرچي ۾ ادارتي راي پڙهيا. هن پاڪستان جي اقليتي مامرن واري وزير جي ڍاڪا ريڊيو واري نشريات ۾ چيل ان بيان ته : عربستان ۾ يهودين کي نبي محمد به مذهبي آزادي ڏني هئي، تي مولانا اڪرم خان پنهنجي راءِ ڏيندي لکيو ته ڊاڪٽر مالڪ پنهنجي تقرير ۾ عربستان جي يهودين بابت ڪو حوالو پيش نه ڪيو، اها ڳالهه صحيح آهي ته نبي محمد عربستان جي يهودين کي مذهبي آزادي ڏني هئي پر اهو تاريخ

جو پهريون باب هو آخري باب ۾ نبي جي هدايت آهي ته : سڀني يهودين کي عربستان مان نيڪالي ڏني باهر ڪڍيو.

اهڙي دل آزاريندڙ راءِ ڏيڻ جي باوجود اهو شخص انتهائي اهم سياسي ۽ سماجي عهدي تي موجود آهي ۽ مسلم ڪميونٽي جي روحاني زندگي ۾ اهم مقام پڻ رکي ٿو. مون کي ها اميد هئي ته نور الامين جي وزارت ايتري بي خلوص نٿي ٿي سگهي پر منهنجي اميد جو شيرازو پوري طرح تڏهن وڪري ويو جڏهن دهلي معاهدي تحت اقليتن جي مامرن جو وزير مقرر ڪرڻ لاءِ ڊي اين براري جهڙي شخص کي وزير ڪيو ويو.

اولهه ۽ اوڀر بنگال ۾ اقليت سان وابسته وزير مقرر ڪرڻ جو مقصد اقليتن جي ذهنن ۾ اعتماد جي فضا بحال ڪرڻ هو.

## نور الامين حڪومت جو غير مخلصانه قدم

**(25)** مون پنهنجي هڪ عام بيان ۾ ڊي اين براري جي اقليتن جي نمائندي طور مقري بابت چيو هو ته جيڪڏهن نور الامين حڪومت اقليتن سان مخلص آهي ته اهو قدم اقليتن جي اعتماد جي بحالي لاءِ مددگار ثابت نه ٿيندو پر اهو قدم تڪراري ۽ اميدن ۽ توقعات کي سخت هاجو رسائيندڙ آهي. منهنجو پنهنجو اهو ردعمل هو ته نور الامين حڪومت نه صرف غير مخلص آهي پر اها دهلي معاهدي جي اصولن ۽ مقصدن کي ختم ڪرڻ گهري ٿي. اٺون وري به اها ڳالهه دهر ايان ٿو ته ڊي اين براري پنهنجي پاڻ کان سواءِ ٻي ڪنهن جي نمائندگي نٿو ڪري. هو بنگال ليجسليٽو اسيمبلي مان ڪانگريس جي ٽڪيٽ، پئسن، مدد ۽ تنظيمي حمايت سان چونڊيو ويو ان وقت هن شيڊيولڊ ڪاسٽ فيڊريشن جي اميدوارن جي مخالفت ڪئي. اليڪشن کان ڪجهه وقت پوءِ هن ڪانگريس سان غداري ڪري فيڊريشن ۾ شموليت ڪئي، وزير ٿيڻ کان پوءِ هو فيڊريشن جو ميمبر پڻ نه رهيو. اٺون سمجهان ٿو ته اوڀر بنگال جا هندو پڻ مون سان اتفاق ڪندا ته ڊي اين براري پنهنجي ماضي، ڪردار، شعوري سطح ۽ پنهنجي ڪارنامن جي لحاظ کان ان عهدي لاءِ اهل نه آهي.

**(26)** انهي عهدي لاءِ مون نور الامين کيئن شخصن جا نالا ڏنا، انهن مان هڪ ايم. اي ، ايل ايل بي ۽ ڍاڪا هاءِ ڪورٽ جو وڪيل هو، هو فضل الحق جي ڪابينا ۾ چار سال وزير به رهي چڪو هو ۽ ڇهه سال ڪلڪتي ۾ ڪوئلي ۽ معدنياتي بورڊ جي چئرمئن جا پڻ فرض سرانجام ڏنا هئا ۽ هو شيڊيولڊ ڪاسٽ فيڊريشن جو سينيئر وائيس پريزيڊنٽ آهي. مون جيڪو ٻيو نالو ڏنو هو اهو بي اي ، ايل ايل بي هئڻ سان گڏ 7 سال ليجسليٽو ڪائونسل جو ميمبر رهي چڪو هو. اٺون اهو ڄاڻڻ چاهيان ٿو ته نور الامين کي انهن ٻنهي ميمبرن کي رد ڪرڻ جا ڪي به نوس سبب نه

هئا ۽ ان جي جاءِ تي هڪ اهڙي شخص کي مقرر ڪيو ويو جنهن تي قانوني ۽ آئيني لحاظ کان سخت اعتراض موجود هئا.

آئون چئي سگهان ٿو ته نورالامين پاران ڏي اين براري کي وزير مقرر ڪرڻ مان ثابت ٿئي ٿو ته اوڀر بنگال جي حڪومت دهلي معاهدي بابت نه سنجيدهه آهي ۽ نه وري مخلص.

انهي معاهدي ۾ واضع ڪيو ويو هو ته اهڙيون حالتون پيدا ڪيون وڃن جنهن سان هندو اوڀر بنگال ۾ پنهنجي جان، مال ۽ عزت جي تحفظ جي احساس ۽ مذهبي آزادي سان رهي سگهن.

## هندن کي دبائڻ جو حڪومتي منصوبو

(27) آئون هتي وري دهر ايان ٿو ته اوڀر بنگال جي حڪومت سڄي صوبي ۾ هندن کي ديوار سان لڳائڻ واري پاليسي تي عمل پيرا آهي. مون هڪ کان وڌيڪ ڀيرا ان مسئلي تي توهان سان ڳالهايو. منهنجي خدشي مطابق هندن کي پاڪستان مان نيڪالي ڏيڻ واري پاليسي اولهه پاڪستان مان ڪاميابي سان مڪمل ٿي ۽ اوڀر بنگال ۾ پڻ مڪمل ٿيڻ کي ويجهو آهي. ڏي اين براري جي وزير طور مقرري ۽ ان مد ۾ منهنجي سفارشن تي اوڀر بنگال جي حڪومت جا بي رخي سان ڪيل اعتراض، صاف واضع اشارو آهي ته اهي ڪهڙي قسم جي اسلامي رياست ٺاهڻ چاهين ٿا.

پاڪستان هندن کي مڪمل اطمینان ۽ پوري طرح تحفظ جو احساس ناهي ڏنو. هاڻ اهي اقليت جي باشعور طبقي مان جان چڏائڻ چاهين ٿا. ان ڪري هاڻ پاڪستان جي سياسي، اقتصادي ۽ سماجي زندگي ۾ اقليت جو ڪو به ڪردار نه رهندو.

## حیلن بهانن ذریعی گڏیل چونڊ نظام واری سوال کی ملتوی ڪرڻ

(28) آئون اهو سمجهڻ ۾ مڪمل ناڪام ويو آهيان ته آخر ڇو اڃا تائين چونڊ نظام وارو سوال حل ٿي نه سگهيو آهي. منارتي سب ڪميٽي جي قيام کي ٽي سال ٿي چڪا آهن ۽ ان تي دفعا گڏجاڻي به ڪئي.

گڏيل يا الڳ چونڊ نظام وارو مسئلو ڪاميٽي جي ڊسمبر واري ميٽنگ ۾ ئي حل ٿي وڃڻ گهرجي ها جڏهن اقليتن جي سڀني سرڪرده نمائندن ان گڏجاڻي ۾ شرڪت ڪئي، انهن گڏيل چونڊ نظام ۽ پوئتي پيل ذاتين لاءِ مخصوص سينن جو مطالبو ڪيائون.

اسان شيڊيولڊ ڪاسٽ پاران گڏيل چونڊ نظام ۽ پوئتي پيل ذاتين لاءِ مخصوص سينن جو مطالبو ڪريون ٿا.


اهو مسئلو وري به اگست جي آخر ڌاري ڪوٺايل گڏجاڻي ۾ ويچار هيٺ آيو پر ڪنهن به طرح ان مسئلي تي ڪو به فيصلو نه ڪيو ويو ۽ اه گڏجاڻي پڻ هميشه لاءِ ملتوي ڪئي وئي.

ان کان پوءِ هاڻي اهو سمجھڻ مشڪل نه آهي ته انهن نظرانداز ڪرڻ وارن حربن جي پويان  
پاڪستان جي حڪمرانن جي ڪهڙي نيت ڪار فرما آهي.

دلت ادب سيريز جو ڪتابي سلسلو

# دراوڙ - آريا تضاد

( مختصر تاريخي جائزو )



# گنپت راءِ

## پاڪستان دلت فورم

چاپو پهريون (سنڌي) ..... 2012ع

مضمون جا سڀ حق ۽ واسطا اداري وٽ محفوظ

[dalit.pakistan@gmail.com](mailto:dalit.pakistan@gmail.com)

[www.facebook.com/pakdalit](http://www.facebook.com/pakdalit)

موبائيل: 0333\_2513808

قيمت: 10 روپيه

### دراوڙ ۽ آريا تضاد جو مختصر تاريخي جائزو

ننڍو ڪنڊ، دنيا جي اوائلي تهذيبن مان هڪ سنڌو ماڻھو جي ”موتن جو دڙو“ جي تهذيب ۽ گوتم ٻڌ جي لازوال امن ۽ پائيداري جي فلسفي سبب سڄي دنيا ۾ مشهور آهي. ان سان گڏوگڏ اهو بدنصيب ننڍو ڪنڊ (گڏيل هندستان پاڪ و هند) چار هزار سالن کان تاريخ جي بدترين نسل پرستي جا اڏاڻا پوڳي رهيو آهي.

آريائي نسل پرستي نه صرف ننڍي ڪنڊ جي انسانن کي پيڙهيو پر ان جي شاندار تهذيب کي پڻ تهس نهس ڪري ڇڏيو. ننڍي ڪنڊ جي شاندار روايتن جي جاءِ استحصال نسل پرستين تي ۽ ننڍي ڪنڊ ۾ هڪ نه ڪندڙ بدترين غلامي جي تاريخ دور جو آغاز ٿيو جيڪو ڪنهن نه ڪنهن صورت ۾ اڄ پڻ جاري آهي.

ڪارل مارڪس ننڍي ڪنڊ جي تاريخ بابت لکيو آهي ته ”هندستان جي ڪا به تاريخ نه آهي“. جڏهن ته ڊاڪٽر پيم راءِ امبيدڪر جنهن هندستان جي تاريخ کي حقيقي انداز ۾ سماج جي سائنسي معيار موجب نئين سر مرتب ڪيو، جو چوڻ آهي ته ”اينن به ناهي ته برصغير جي ڪا به تاريخ نه آهي پر موجوده تاريخ کي هرگز تاريخ چئي نٿو سگهجي. ان کي ايترو ته ٿوري مروڙي پيش ڪيو ويو جو اها ٻارن جي دل وندرائڻ وارين آکاڻين وانگر لڳي رهي آهي.“ برصغير جي تاريخ کي شعوري طور آريائي طبقي مسخ ڪري پيش ڪيو ته جيئن ننڍي ڪنڊ جا ماڻهو حقيقتن کان واقف نه ٿين ۽ آريائي نسل پرست سامراج جو حقيقي چهرو ظاهر ٿي نه سگهي. ويهين صدي جي وڏن ڪارنامن مان هڪ اهو پڻ آهي ته ننڍي ڪنڊ جي مورخن برصغير جي المين سان پرپور تاريخ کي

نروار ڪري حقيقتون سامهون آنديون جنهن سان ايندڙ نسل سبق سکي سگهن ٿا ۽ اها ڪاوش هزارين سالن کان جاري غير انساني نظام کان چوٽڪاري جو ذريعو پڻ بڻجي سگهي ٿي.

ننڍي کنڊ جو اهو ڪڙو سچ آهي ته گوتم ٻڌ جي تحريڪ کان سواءِ اسان کي ٻي ڪنهن به اهڙي تحريڪ جو مثال نٿو ملي جنهن سان برصغير جي ماڻهن ذات پات جا ويڇا وساري سماج جي گڏيل مفادن لاءِ جدوجهد ڪئي هجي.

موجوده دور ۾ جڏهن تاريخي حقيقتون به سامهون اچي رهيون آهن. عالمي طور تي سرمايادارائو نظام پڻ پنهنجي زوال طرف وڃي رهيو آهي، دنيا جي مظلوم طبقن ۾ سجاڳي ۽ تحرڪ پڻ زور شور سان جاري آهي، انسان ذات جي خوشحالي، برابري، پائيداري ۽ امن جا پرچارڪ نظريا پڻ سماج جي فيصله ڪن قوت بڻجي وقت جي خدائن کي للڪاري رهيا آهن. تڏهن ننڍي کنڊ جي ماڻهن جي لاءِ خوش آئيند حقيقت اها آهي ته شايد هزارين سالن کان جاري اها ”خفيه اپارٽائيڊ“ به هاڻي پنهنجي خاتمي طرف وڌي رهي آهي. اسان هن مضمون ۾ انهي ئي دراوڙ \_ آريا تضاد جو مختصر تاريخي جائزو وٺڻ جي ڪوشش ڪئي آهي.

جيئن ته آريائي نسل وچ ايشيا کان وارد ٿي برصغير جي اصلوڪن وارثن جن کي تاريخدان ”دراوڙ“ جي نالي سان سڃاتڻ ٿا، کي پنهنجي عياري، مڪاري، فريب ۽ طاقت سان زير ڪيو، جيتوڻيڪ اها ڪشمڪش ڪئي صدين تائين هلي هوندي، تاريخ يا شايد تاريخ کان به اڳ جي هن معمي کي سمجهڻ لاءِ اسان کي سڄي دنيا ۾ رائج طبقاتي نظام ۽ ان جي رستن کي به سمجهڻ به لازمي آهي. موئن جو دڙو ۾ به شايد طبقاتي نظام رهيو هجيها پر اهو نظام خالص طبقاتي ئي رهيو هوندو، ڪو به دراوڙ نسل جو فرد طاقت ۽ دولت جي مدد سان ”ڪشٽري“ ٿي سگهيو هوندو ۽ غريب دراوڙ شودر رهيو هوندو. مگر ڪو به ڪشٽري پنهنجي طبقي مان هيٺ لهي شودر به ٿي پئي سگهيو ۽ ڪو به شودر ڪشٽري بڻجي پئي سگهيو. هتي شودر مان مراد محنت ڪش يا غريب طبقو آهي ۽ ڪشٽري مان مراد مالدار حڪمران طبقو آهي.

طبقاتي نظام ته هميشه کان وٺي رهيو آهي ۽ دنيا جون اوائلي تهذيبون پڻ ابتدائي اشتراڪيت جي دور کان گهڻو پوءِ وجود ۾ آيون هيون. انڪري جيڪڏهن دراوڙ تهذيب ۾ طبقا هوندا هئا ته اهي موجوده ذات پات جي نظام تحت نه پر صرف اقتصادي بنيادن تي ئي رهيا هوندا. آرين جي اچڻ کان پوءِ نسل جي بنيادن تي سماج جي ورهاست ٿي. جيئن ته آريا ٻاهريان آيل هئا ته لازمي طور تي مقامي دراوڙ نسل سان نفرت ۽ پنهنجي نسل جي برتر هئڻ جي نفسيات هر ڌارئي حمله آور وانگر سندس رڳ رڳ ۾ هوندي. آرين پنهنجي نسل کي اڪثريتي دراوڙ نسل ۾ ضم ٿيڻ کان بچائڻ لاءِ پنهنجي نسل ۾ برتري جو احساس اڀاريو ۽ دراوڙن کي نفرت انگيز لقبن سان نواڙڻ لڳا. جيئن ته دراوڙ سماج به طبقاتي رهيو هوندو انهي ڪري آرين سماج جي تضادن کي انتهائي عياري ۽ مڪاري سان استعمال ڪري آهستي آهستي حڪومت تي قبضو ڪيو هوندو. دراوڙن کي تاريخ ۾ ناگا پڻ چيو ويندو هو. آريا جتي دراوڙ يا ناگا لوڪن کي زير ڪري نه سگهيا ته انهن سان صلح ڪيو هوندو ۽ موقعو ملڻ تي انهن جو صفايو پڻ ڪيو. برصغير جي تاريخ اهڙن واقعن سان ڀري پئي آهي. دراوڙ يا ناگا نسل جي ماڻهن کي هميشه لاءِ غلام بڻائي رکڻ ڪو آسان ڪم نه هو ان ڪري آرين دراوڙ نسل کي هميشه طاقت ۽ تعليم حاصل ڪرڻ کان هميشه لاءِ پري رکڻ جي ڪوشش ڪئي ۽ اها اڄ پڻ جاري آهي.

دراوڙ مزاحمتڪارن کي آرين راکشس ۽ اسور جهڙا لقب ڏنا، دراوڙ نسل جي استادن، گروئن ۽ فلسفين کي شيطاني شخصيتون قرار ڏئي قتل ڪرڻ عام ڳالهه هئي. تمام گهٽ تعداد ۾ هئڻ ڪري آرين هميشه عياري، مڪاري ذريعي دراوڙ طبقن جي اندروني تضادن کي استعمال پئي ڪيو آهي. طاقتور دراوڙ طبقي کي ”ڪشٽري“ ذات بڻائيندڙي دراوڙ خلق جي خلاف استعمال ڪيو ويو. ڪشٽري ۽ آريا نسل جي ميلاپ سان هڪ ٻيو مخلوط نسل پيدا ٿيو جنهن کي وٽس سڏيو وڃي ٿو. ان جي حيثيت نئين ذات پات يا ورڻ جي نظام ۾ ٽئين درجي جي هئي جڏهن ته عام دراوڙ محنت ڪش طبقي کي چوٽئين درجي ۾ رکيو ويو. هاڻ جڏهن ٻن جي بدران چار طبقا بڻجي

ويا ۽ گڏوگڏ نسلي برتري جو زهر پڻ سماج ۾ داخل ٿي چڪو هو. ان جي نتيجي ۾ سڀ کان وڌيڪ متاثر هيٺئين طبقي کي ئي ٿيڻو هو. شايد ائين به ٿيو هوندو ته ذات پات جي چار طبقن جي اوائلي جوڙجڪ دوران ڪافي عرصي تائين هڪ طبقو ٻي طبقي ۾ وڃي پئي سگهيو هوندو پر بعد ۾ اهو سرشتو مضبوط بڻجڻ کان پوءِ طبقات ڌاتين ۾ بدلجي ويا. هڪ ذات کي ٻي ذات ۾ وڃڻ کان سختي سان روڪيو ويو. انهي عمل ۾ نسل پرستي جو خاص ڪردار رهيو آهي. انهي دور ۾ دراوڙ ڪشٽري ۽ آريا هڪ ٻئي مان شاديون ڪندا هئا، اهو ئي سبب آهي جو ڪشٽري ”ٻه سر“ نسل آهي، هڪڙي طرف ڪشٽري بنيادي طور دراوڙ نسل مان آهن ته ٻي طرف آرين جو نسل به انهن ۾ وڏي حد تائين گهڙي چڪو هو. (اڄ تائين به ڪشٽري راجپوت، مسلمانن جي حڪمرانن طبقن سان به رشتن جي ڏيئي لپي ڪندا اچن پيا). ويش پڻ آريائي برهمڻن ۽ مخلوط ڪشٽرين جي پنهني نسلن جي ميلاپ جو نتيجو آهن. جڏهن ته شودر طبقو صرف غلام ئي هو ۽ باقي مٿيان ٿيئي طبقات ان سان نفرت ڪندا هئا. شودرن مان شاديون ڪرڻ ته پري جي ڳالهه پر انهن سان گڏ ڪاڏو ڪاڏو به عيب سمجهيو ويندو هو. اها ننڍي کنڊ ۾ لساني بدعت جي شروعات هئي جيڪا سموري انساني تاريخ تي هميشه لاءِ ڪارو داغ بڻيل هوندي.

ڪافي تاريخدان ان راءِ جا آهن ته آرين جي ننڍي کنڊ ۾ آمد ان دور ۾ ٿي جڏهن ”موهن جو دڙو“ جي تهذيب زوال پذير ٿي چڪي هئي. سماجن ۽ تهذيبن جي به عمر هوندي آهي، شروعاتي مرحلن ۾ اهي پيدا ٿينديون آهن ۽ عروج حاصل ڪنديون آهن ۽ آخرڪار اهي زوال پذير ٿيڻ لڳنديون آهن. مگر اهو سڀ ڪجهه سڌي لڪير ۾ نه ٿيندو آهي، هر مرحلي ۾ پڻ ڪيئي اپار ۽ زوال ايندا آهن ۽ اهڙي طرح سماجن ۽ تهذيبن جي ارتقا ٿئي ٿي. ”موهن جو دڙو“ بابت آرين جي قديم ڪتابن ۾ پڻ ڪو ذڪر نٿو ملي. موهن جو دڙو کي جيڪڏهن آرين تباهه ڪيو هجي ها ته اهي ضرور ”ظالم دراوڙ راکشن“ جي شهر جي فتح جو احوال پنهنجي ڪتابن ۾ لکن ها. آرين جي ڪتابن ۾ ننڍي کنڊ جي قديم شهر ”پٽنا“ جو ذڪر ضرور ملي ٿو جيڪو موهن جو دڙو کان تمام گهڻو بعد جو آهي.

ان کان سواءِ هڪ ٻي ڳالهه به ذهن ۾ رکڻ ضروري آهي ته آريا هميشه اقليت ۾ هئا ۽ اڄ پڻ اهو نسل تمام ٿورائي ۾ آهي. موجوده ننڍي کنڊ جي پوڻا ٻه ارب آبادي مان آرين جو تعداد مشڪل سان ئي پنج يا ڇهه ڪروڙ ٿيندو. ننڍي کنڊ جي باقي نسلن ۾ عرب، ايراني، بلوچ، پختون ۽ ٻين نسلن جي آبادي پڻ 20 ڪروڙ کان گهٽ آهي جڏهن ته اڄ پڻ برصغير ۾ ڏيڍ ارب کان وڌيڪ آبادي دراوڙ يا ناگا نسل جي آهي. اهو ئي سبب آهي جو دراوڙ نسل جي ماڻهن کي، پوءِ اهي ڀلي ڪٿي ڪهڙي به مذهبي عقيدو سان تعلق رکندا هجن، ”بهوجن“ سڏيو ويندو آهي. بهوجن لفظ جي معنيٰ آهي ”ڪشٽري نسل“. اها پڻ حقيقت آهي ته آريا تاريخ ۾ ڪڏهن به پوري برصغير تي مڪمل قبضو ڪري نه سگهيا هئا. دراوڙ نسل ننڍي کنڊ ۾ هميشه کان وٺي ڪنهن نه ڪنهن علائقي ۾ آزاد ۽ خودمختيار حيثيت ۾ رهيو آهي. دراوڙ لوڪن جي آخري عظيم سلطنت، مهاراجه راوڻ جي لنڪا هئي. دراوڙ لوڪن جي انهي خودمختيار ۽ آزاد سماجن، پوءِ ڀلي اهي ننڍي ۽ محدود پئماني تي ئي ڇو نه هئا، دراوڙ سڀيتا جي باقيات کي اڄ تائين زندهه رکيو ۽ ريب انڊين وانگر دراوڙ صفحو هستي تان غائب ٿي نه ويا.

ننڍي کنڊ جي انهن آزاد ۽ خودمختيار دراوڙ رياستن خلاف آريا هميشه کان وٺي اڳرائي جي ذريعي انهن کي نيست ۽ نابود ڪندا آيا. آرين انهي ڪم لاءِ ڪشٽرين کي استعمال ڪيو. ”رامچندر“، ”ڪرشن“ سميت ڪافي اهڙا ڪردار هئا جن آريائي سامراج جا مهرا بنجي آزاد دراوڙن کي نيست ۽ نابود ڪيو. (ياد رکڻ گهرجي ته آريا ”ڪشٽري“ انهن ماڻهن کي چوندا آهن جيڪي آريائي نظام ۾ آرين جي ماتحت هوندا هئا، جڏهن ته آرين پنهنجي مخالف دراوڙ حڪمرانن کي ڪشٽري جي بدران وحشي ۽ جهنگلي قبائلي سردار جي لقب سان سڏيو.)

آرين ڪشٽرين کي ڪڏهن به پنهنجي برابر نه سمجهيو ۽ ويش طبقي کي پڻ گهٽ نگاهه سان ڏٺو ويندو هو. شودر طبقو باقي ٽنهي طبقتن جو غلام بنجي ويو. ذات پات جي نظام کان ٻاهر جي ماڻهن کي آريا ”اڇوت“، ”ناپاڪ“ يا ”مليچ“ سڏيندا هئا.

ذات پات جي نظام ۾ ”چاتر ورثا“ يعني چار ورثن يا ذاتين کان ٻاهر اهي دراوڙ يا آدي دراوڙ قبيلو جيڪي جابلو علائقن يا صحرائن ۾ رهندا هئا ۽ آريائي تسلط کان آزاد پنهنجي دراوڙي قبائلي روايتن تحت زندگي گذاري رهيا هئا اهي آرين جي نظر ۾ اهڙا ظالم راکش يا ديت هئا جيڪي آريائي سلطنت لاءِ خطرو بڻجي پئي سگهيا. اڄ تائين به انهن قبائلين جي رهڻي ڪهڻي ۽ ثقافت جا طور طريقا آرين کان مختلف آهن. برصغير ۾ اهي قديم قبائلي دراوڙ اڄ به تامل نائبو، ڪيراله، آندرا پرديش، آسام ۽ راجستان ۾ آباد آهن. سنڌ ۾ رهندڙ ڀيل ۽ ڪولهي قبيلو به آدي دراوڙ قبيلو آهن. شايد تاريخ جي انهي ئي دور ۾ دراوڙ قبيلو خانه بدوشي ڏانهن راغب ٿيا اڄ تائين خانه بدوش زندگي گذاريندڙ جوڳي قبيلو انهن ئي ناگا لوڪن ۾ آهي. جيسي جيڪي راجستاني قبيلن سان مشاهبت رکن ٿا، اهي پڻ دراوڙ قبائلي آهن جيڪي برصغير مان فارس ۽ مصر رستي يورپ ۾ داخل ٿيا. يورپ ۾ مصر کان اچڻ جي ڪري کين جيسي يعني مصري سڏيو ويو. اهو لفظ غلط فهمي جي ڪري وجود ۾ آيو جهڙي طرح واسڪوڊيگاما آمريڪا جي اصلوڪن باشندن کي ريڊ انڊين سڏيو.

انڊيا جي موجوده سماجي جوڙجڪ ۾ آريا ۽ مخلوط آريائي نسل، جيڪي اڄ ذاتيون سڏيا وڃن ٿا، انهن جو تعداد صرف 15 في صد آهي، باقي 85 في صد بهوجن يعني دراوڙ نسل آهن. بهوجن ۾ پوئتي ڀيل ذاتيون تمام وڏي اڪثريت رکن ٿيون جن کي BCs (بئڪ ورڊ ڪاسٽس) ۽ OBCs (اٽر بئڪ ورڊ ڪاسٽس) چيو وڃي ٿو، ان کان پوءِ دلت طبقي جي وڏي اڪثريت آهي. دلت ڪميونٽي ۾ شيڊيول ذاتيون ۽ قبيلو SCs & STs اچي وڃن ٿا، مسلم، عيسائي ۽ سک مذهبن جي مڃيندڙن ۾ 90 سيڪڙو کان وڌيڪ بهوجن نسل جا ماڻهو آهن جڏهن ته ٻڌ ٿرم جا سڀئي پيروڪار دلت بهوجن آهن. علائقائي حوالي سان ڏنو وڃي ته اڄ پڻ ڏکڻ هندستان جي علائقن ۾ دراوڙ تهذيب غالب آهي جڏهن ته اتر هندستان کي Cow Belt يا Hindi Belt سڏيو وڃي ٿو جتي آرين جي ثقافتي يلغار جاري آهي. آريا ثقافت جو ڪو به بنياد نه آهي ڪو به ڌاريو حمله آور پاڻ سان گڏ پنهنجي ثقافت کڻي نه ايندو آهي پر مفتوح قومن جي ثقافت تي يلغار ڪري پنهنجا اثر ڇڏيندو آهي. لساني اعتبار کان ڏسجي ته موجوده پاڪستان برصغير جي گيٽ وي هئڻ ڪري ۽ جغرافيائي طور ڏکڻ ايشيا سان متصل علائقن جهڙوڪ افغانستان، ايران ۽ وچ ايشيا سان ڳنڍيل هئڻ ڪري ڏکڻ ايشيا جو اهو واحد ملڪ آهي جتي دراوڙن جي ڀيٽ ۾ عرب، بلوچ، پختون ۽ ٻين سامي نسل جي ماڻهن جي اڪثريت آهي جڏهن ته باقي سڄي ننڍي کنڊ جي ملڪن (انڊيا، نيپال، سري لنڪا، پوٽان ۽ بنگله ديش) ۾ دراوڙ نسل (بهوجن) جي واضع اڪثريت آهي.

ذات پات جي نظام هزارين سالن تائين انسانن کي پيڙهي رکيو، دراوڙ نسل جا اڪثر ماڻهو شودر طبقي ۾ اچي ويا هئا ۽ انهن تي تعليم جا دروازا بند ڪيا ويا، اهڙي ريت عظيم دراوڙ تهذيب جي خالق دراوڙ نسل کي انسانيت جي لڪير کان ئي هيٺ ڪيرايو ويو. دراوڙن سان نه صرف برهمڻن پر ڪشٽري ۽ وئش پڻ نفرت ڪندا هئا (۽ اڄ تائين منجهن اها نفرت موجود آهي). انهي نفرت جو بنياد لساني سان گڏوگڏ طبقاتي پڻ آهي.

وقت گذرڻ سان گڏوگڏ چوت ڇات ۽ نسلي امتياز وڌيڪ پيچيده بڻجندو يو. برهمڻن جا ڪشٽرين ۽ وئش طبقي سان پڻ تضاد رهيا پر الميو اهو ٿيو جو شودر قرار ڏنل هيٺئين طبقي جا پڻ هڪ ٻئي سان ويڇا وڌندا ويا. پيشي جي بنياد تي ذاتين جو قيام عمل ۾ آيو ۽ ذات موروثي بڻجي وئي. هڪ ذات وارا ٻي ذات وارن سان سماجي لاڳاپا ۽ شاديون وغيره ڪري نه پئي سگهيا. اهڙي طرح ننڍو کنڊ هڪ تاريخ دور مان گذري رهيو هو اهڙي سماج ۾ گڏيل سوچ ۽ گڏيل سڃاڻپ نه صرف ناممڪن هئي پر اهڙي ڪوشش کي مقتدر آريائي قوتن ڏاڍي ذريعي ختم پئي ڪيو.

آرين کي پنهنجي عددي اقليت جو هميشه احساس رهيو آهي ۽ ان خوف جي ڪري انهن ٻين طبقن خاص ڪري ڪشٽرين جي خلاف سازشون پڻ ڪيون. آريا ڪشٽرين کان هميشه خوفزده رهيا آهن، ان ڪري جتي ڪشٽري زور وٺندا ويا ته اتي آرين سازش ۽ مڪاري سان کين هٽايو. 1947ع ۾ سردار پٽيل (جيڪو پوئتي ڀيل ذاتين مان هو) جڏهن برهمڻ قوتن (جنهن جي اڳواڻي نهرو ڪري رهيو هو) خلاف جنگ جو علم بلند ڪيو ته ان کي هڪ سازش ذريعي پاسيرو ڪيو ويو. گانڌي برهمڻ سامراج ۽ ان جي ذات پات جي نظام کي مضبوط ڪيو. سردار

پٽيل جي معاملي ۾ پڻ گانڌي برهمڻ نهرو جو ساٿ ڏنو پر جڏهن برهمڻ ڏنو ته گانڌي جي مقبوليت جي ڪري ويش (واٽيا) برادري خاص طور تي برلا اينڊ ڪمپني سياسي، اقتصادي ۽ رياستي طور تي مضبوط ٿي رهي آهيندڙن گانڌي کي برهمڻ نٿو رام گوڊسي گولي هڻي ان جو ڪم تمام ڪري ڇڏيو. گانڌي کي برهمڻ آريائي قوتن پنهنجي مفادن لاءِ استعمال ڪيو، ان وقت گانڌي کي ”مهاتما“ سڏيو ويو مگر ڪم نڪرڻ کان پوءِ ان کي ڪتي جي موت ماريو ويو. موجوده دور ۾ وشنوٿ پرتاب سنگهه ۽ بي بي منڊل جڏهن برهمڻ آريائي قوتن خلاف بهوجن سان گڏجي مقابلو ڪرڻ لاءِ سوچيو تڏهن خوفزدہ برهمڻ قوتن سازش سان بابري مسجد جو واقعو ڪرائيڪين ناڪام ڪيو.

آرين جي انهي تنگ نظر نسل پرستي جي ڪري تاريخ ۾ وقت بوقت ڪشترين ۽ برهمڻن (آرين) جا تضاد اڀرندا رهيا. گوتم ٻڌ ذات پات جي بدترين نظام خلاف ننڍي کنڊ جي تاريخ جي هڪ فيصله ڪن ۽ موثر جنگ ڪئي. انهي جنگ جي ذريعي ننڍي کنڊ ۾ آرين جي حڪومت جو تختو اونڌو ڪيو ويو. آرين ننڍي کنڊ جي تاريخ ۾ اڳ ڪڏهن به اهڙي شڪست ۽ مزاحمت نه ڏني هئي. گوتم ٻڌ جو پيغام پوري ننڍي کنڊ ۾ ڦهلي ويو. گوتم ٻڌ کان اڳ واري دور کي ويدڪ دور به چيو وڃي ٿو. آرين تي ٻڌ ازم جي فتح کان پوءِ پندرهن سو سالن تائين ننڍو کنڊ ٻڌ مت جو مضبوط قلعو بڻجي ويو. ٻڌ ازم ان عرصي ۾ نه صرف ننڍي کنڊ پر چين، ڪوريا، جاپان، ٿائيلينڊ، انڊونيشيا، برما ۽ افغانستان تائين ڦهلي وئي. ننڍي کنڊ جو عظيم حڪمران اشوڪ اعظم انهي ئي دور جي علامت آهي. ٻڌ ٿرم کي شردن جو مذهب به چيو ويندو آهي. ٻڌ مت وڏي عرصي کان جاري آريائي نسل پرستي جي لعنت کان ننڍي کنڊ کي نجات ڏياري. ٻڌ ازم جو دور ننڍي کنڊ جي تاريخ جو سنهري دور آهي. ٻڌ مت جي طويل دور ۾ نسل پرست آرين نه صرف پنهنجي شناخت کي زنده رکيو پر ٻڌ سلطنت جي ڪمزورين مان فائدو وٺندي سازش ذريعي ٻڌ حڪمرانن جو خاتمو آڻي ٻيهر پنهنجي ذات پات جي نظام کي انتهائي پيانڪ انداز ۾ رائج ڪيائون. سنڌ ۾ انهي دور ۾ راءِ گهراڻي جي حڪمراني هئي. راءِ گهراڻي کي آرين اندروني سازش ذريعي ختم ڪري برهمڻ دور جو آغاز ڪيو. راءِ گهراڻي جي ٻڌ سلطنت کي چچ جيڪو ڪشميري برهمڻ هو، انتهائي مڪاري ۽ عياري سان فتح ڪيو. چچ کان پوءِ بدنام زمانه ڏاهر سنڌ جو حڪمران بڻيو. ان وقت سنڌ جي ماڻهن جو مذهب ٻڌ ٿرم هو. برهمڻ حڪمرانن جي زماني ۾ عوام تي بدنام زمانه ”منو سمرتي“ جا قانون لاڳو ڪيا ويا. ٻڌ دور جي هر باقيات جو هر سطح تي خاتمو ڪيو ويو. هزارن جي تعداد ۾ ٻڌ پڪشو ماري ويا، ننڍي کنڊ کي هڪ ڀيرو ٻيهر نسل جي بنياد تي رت ۾ وهنجاريو ويو.

تاريخ ۾ پهريون ڀيرو ننڍي کنڊ جي ماڻهن ذات پات جي جڪڙ مان آزاد ٿي گوتم ٻڌ جي فلسفي تحت برابري ۽ پائيداري جي منزل کي حاصل ڪيو پر اهو سڀ ڪجهه وري ماضي جو قصو بڻجي ويو. آرين وڏي عرصي کان پوءِ ٻيهر پيانڪ نسلي نظام لاڳو ڪيو جيڪو ”منو سمرتي“ جي مدد سان اڳ کان به وڌيڪ اذيتناڪ هو. ذات پات جي اوچ نيچ خلاف پڳڻي تحريڪ به انهي ئي دور (ٻڌ دور جي زوال کان پوءِ) ۾ نروار ٿي. پڳڻ ڪبير، رويداس، گرو نانڪ سميت ڪيترن ئي سماج سڌارڪن انهي انياءَ خلاف بغاوت ڪئي. پڳڻي تحريڪ ننڍي کنڊ ۾ آريائي تسلط خلاف تمام وڏي فڪري تحريڪ هئي ۽ اها اڄ پڻ ڪنهن نه ڪنهن صورت ۾ جاري آهي. پڳڻي تحريڪ جو آغاز آرين جي سامراجي تسلط کان ٿي ٿئي ٿو، گورڪ ناٿ ۽ ناگا پنٿ جي يوگين کان وٺي پڳڻ ڪبير، رويداس ۽ جديد دور ۾ بابا گرو نانڪ جي سک تحريڪ ان ئي تسلسل جو حصو آهن. حقيقت ۾ گوتم ٻڌ ۽ مهاوير جين جو سماجي ۽ انقلابي تحريڪون پڻ پڳڻي تحريڪ جي فڪري وهڪري جون زوردار اپار واريون لهرون هيون. پڳڻي تحريڪ جا پيرا شايد موهن جي دڙي جي روحاني ضابطه حيات سان وڃي ملن ٿا. پڳڻي تحريڪ جو آخري باب گرو نانڪ جي سک تحريڪ آهي.

جيئن ته ننڍي کنڊ ۾ آريا برهمڻ حڪمران هئا ۽ عام ماڻهو جيڪي دراوڙ نسل سان تعلق رکندا هئا ان سموري عمل کان ٻاهر هئا پر ذات پات جي زنجيرن ۾ جڪڙيل هئڻ ڪري پيڙهجي پڻ رهيا هئا. ڪورن ۽ پانڊون جي جنگ پڻ انهي ئي دور (ٻڌ ازم جي آخري دور) ۾ ٿي هئي. ڪورو اڪثريتي نسل سان تعلق رکندا هئا ۽ تعداد

۾ به گهڻا هئا مگر پانڊون (آرين) سازش ذريعي، ارجن ۽ ڪرشن، جيڪي ڪشٽري هئا، کي پاڻ سان ملائي ڪورون کي ختم ڪيو.

آريائي سامراج جي ٻيهر اڀار جي نتيجي ۾ ٻڌازم کي ننڍي کنڊ مان مڪمل طور نيڪالي ڏني وئي، ان کان پوءِ ٻيهر ننڍي کنڊ جو انتهائي تاريخي دور شروع ٿي ويو. آرين جي ڪمزوري ۽ ننڍي کنڊ جي عوام جي انهن کان بيزاري جي ڪري ٻاهريون قوتون ننڍي کنڊ تي وقت بوقت حملا ڪنديون رهيون. سڀ کان وڏو حملو محمد بن قاسم ڪيو، جنهن ۾ سنڌ جي برهمڻ حڪمران ڏاهر کي شڪست ملي. عربن جي آمد کي هتي جي عوام ان ڪري قبول ڪيو جو ڇچ ۽ ڏاهر به ڌاريا يعني آريا حڪمران هئا. نه صرف اهو پر هنن هتي دراوڙ نسل تي بربريت ۽ انسانيت کي جهڪائيندڙ اوج نيچ ۽ اڇوتپڻي جو نظام لاڳو ڪري رکيو هو ان ڪري برهمڻ ڏاهر کان تنگ سنڌ جي ماڻهن محمد بن قاسم خلاف نه صرف مزاحمت نه ڪئي پر ان جو استقبال پڻ ڪيائون ۽ وڏي پيماني تي اسلام به قبول ڪيائون. محمد بن قاسم جي آمد وقت سنڌ جي ماڻهن جو مذهب ٻڌ ٿرم هو ۽ ٻڌ مت خلاف برهمڻ حڪمران ڏاهر جو ڏاڍو ۽ عتاب جاري هو. هي اهو ئي ڏاهر هو جنهن جي پيءُ ڇچ سنڌ ۾ ٻڌ حڪمرانن جو سازش ذريعي تختو اونڌو ڪري بدترين آريائي برهمڻ راڄ جي ابتدا ڪئي هئي. عرب حملي آورن پنهنجي شروعاتي دور ۾ عام ماڻهن سان برابري وارو سلوڪ ڪيو. عرب حملي آور انهي ڳالهه کان پلي پت واقف هئا ته سنڌ سميت پوري ننڍي کنڊ جا ماڻهو آريائي برهمڻ حڪمرانن کان تمام گهڻا بددل آهن، انهي تضاد کي عرب حملي آورن انتهائي تدبير سان استعمال ڪري يڪدم دراوڙن جي حمايت حاصل ڪري ورتي. ان جو نتيجو اهو نڪتو ته ننڍي کنڊ جي دراوڙن جي وڏي تعداد اسلام مذهب قبول ڪيو. اڄ پڻ دنيا ۾ جي سموري مسلم آبادي جو 60 سيڪڙو کان وڌيڪ حصو برصغير ۾ آباد آهي ۽ هي اهي ماڻهو آهن جن آريائي برهمڻ سامراج جي ظلمن کان تنگ اچي ردعمل طور اسلام قبول ڪيو. اسلام ذات پات ۽ نسل پرستي کي وڏي حد تائين ختم ڪيو. اسلام جي اصل روح مطابق ان ۾ نسل پرستي، ذات پرستي ۽ فرقيواريت لاءِ ڪا به جاءِ نه آهي. اهو ئي سبب آهي جو دنيا جي ٻن وڏن مظلوم طبقن دراوڙن ۽ ڪاري چمڙي وارن (جيڪي پڻ وڏي عرصي تائين نسل پرستي جو شڪار بڻيل هئا) وڏي پيماني تي اسلام قبول ڪيو.

ننڍي کنڊ ۾ آباد مسلمانن مان ڪافي عرب، پختون ۽ بلوچ نسل مان آهن پر مسلمانن جي وڏي اڪثريت دراوڙ نسل مان ئي آهي. جيئن ته سڀني مسلم حڪمرانن جو تعلق ڌارين ملڪن سان هو انهن به پنهنجي نسلي شناخت کي ننڍي کنڊ کان ممتاز سمجهيو ۽ ان ڪري انهن ننڍي کنڊ جي غير مسلم آبادي کي ”هندو“ سڏڻ شروع ڪيو. ”هندو“ لفظ مسلمانن جو عطا ڪيل آهي. ”هندو“ لفظ جو پهريون استعمال ابو ريحان البيروني پنهنجي مشهور ڪتاب ”الهند“ ۾ ڪيو. ان کان پوءِ ٻاهرين دنيا به برصغير جي سڀني غير مسلمانن کي ”هندو“ سڏڻ لڳي. حالانڪه ”هندو“ مذهب جو ننڍي کنڊ ۾ مسلمانن کان اڳ ڪو به وجود نه هو. آرين جي پراڻن ويدن، شاسترن ۽ سمرتين، گيتا، رامائڻ وغيره ۾ ڪٿي به ”هندو“ لفظ نٿو ملي. ايسٽائين جو آرين جي آخري ”مقدس“ ڪتاب ”گيتا“ ۾ پڻ چار ورثن يا ذاتين جي بدران پنهنجي پيروڪارن کي ”هندو“ سڏڻ جي ضرورت محسوس نه ڪئي وئي. ابو ريحان البيروني جي ان اصطلاح کان پوءِ به آرين ”هندو“ حلقن ۾ صرف ڪشٽرين ۽ وڻن جي طبقن کي شامل ڪيو ۽ ڪجهه شاعر پڻ هندو حلقن ۾ شامل ٿي ويا. جن کي اڄڪلهه بئڪ ورڊ ذاتيون سڏيو وڃي ٿو جڏهن ته ذات کان ٻاهر ماڻهن کي ”اڇوت“ سڏيو ويو.

مسلمانن جي دور ۾ دراوڙ نسل ٽن وڏن سماجي گروهن تي مشتمل هو. هڪ اهي جن اسلام قبول ڪيو، ٻيا جيڪي ذات پات جي نظام تحت شاعر طبقن ۾ هئا ۽ ٽيون گروه ذات پات جي نظام کان ٻاهر هو جنهن کي ”اڇوت“ چيو ويندو هو. دراوڙ طبقن جو عظيم سماجي اصلاحڪار بابا رام ديو پيرنظاري (راما پير) به انهي ئي دور جو هو. مسلمان حڪمرانن شروعات ۾ دراوڙن جي حمايت ڪئي ۽ نتيجي طور ڪافي دراوڙ نسل جا ماڻهو مسلمان به ٿي ويا. دراوڙن جو وڏي پيماني تي اسلام قبول ڪرڻ آرين کي پاءُ نه آيو انڪري اهي اسلام خلاف سازشون ڪرڻ لڳا. آريا اسلام کي بيروني طرح نقصان رسائي نه سگهيا ڇاڪاڻ ته ٻڌ مت جي پيٽ ۾ اسلام جو مرڪز ننڍي کنڊ کان ٻاهر هو. آرين کي ٻڌ دور جو تلخ تجربو ياد هو، انڪري انهن هڪ ٻيهر

دراوڙن کي ننڍي ڪنڊ ۾ آزاد ڏسڻ نٿي چاهيو. اسلام دراوڙن کي برابري جا حق ڏنا انڪري آريا، مسلمانن سان نفرت ڪرڻ لڳا. هندو مسلم تضاد، دراصل دراوڙ ۽ آرين جو تضاد آهي، مسلمانن سان ”هندن“ جي نفرت جو اصل بنياد مسلمانن جو دراوڙ نسل سان تعلق هئڻ ۽ اسلام جو دراوڙن کي برابري جو حق ڏيڻ آهي. اهي دراوڙ جن کي آرين ڪڏهن به انسان جي حيثيت ۾ تسليم ڪرڻ لاءِ به تيار نه هئا سو هڪ ڀيرو ٻيهر اسلام جي پيغام تحت سماج ۾ برابري جي حيثيت ۾ زندگي گذارڻ لڳا، اها ڳالهه نسل پرست آرين لاءِ ناگوار هئي. آرين سماج ۾ پنهنجي حيثيت برقرار رکڻ لاءِ وڏي پيماني تي اسلام قبول ڪيو ۽ مسلم حڪمرانن انهن جي سماجي حيثيت کي برقرار رکيو. آرين جي مسلم سماج ۾ اچڻ ۽ حڪمران طبقي جو حصو ٿيڻ سان مسلمانن ۾ پڻ ذات پات جو نظام سرانديت ڪرڻ لڳو ۽ ٻئي طرف آرين جي قبول اسلام جي ڪري ”هندو برهمن“ کي به تحفظ ملي ويو ۽ ان سموري عمل سان مسلم سماج ۾ دراوڙن جي حيثيت به ڌڪجڻ لڳي. اڄ پڻ ڏٺو وڃي ته دراوڙ نسل جي مسلمانن (ماڇي، ملاح، شيخ، بروهي وغيره) جي حالت غير مسلم دراوڙن کان گهڻي بهتر نه آهي. اڄ به مسلم حڪمران طبقن جي اڪثريت آريا، عرب، بلوچ، پختون سميت ٻين ٻاهرين نسلن مان آهي.

### انگريزن جو دور

انگريزن جي اچڻ تائين اهي ئي سماجي حالتون هيون. جيئن ته انگريزن کان اڳ ننڍي ڪنڊ ۾ مسلمانن جي حڪومت هئي. مسلمانن جي دور حڪومت ۾ آرين جي سماجي حيثيت اشرافيه طبقي واري هئي جيڪي مسلم حڪمرانن جي زير اثر هئا، منجهن ڪيترن اسلام به قبول ڪري ورتو هو. آرين جي اها ئي سماجي حالت ٻڌ حڪمرانن جي دور ۾ پڻ هئي ۽ موقعو ملڻ تي آرين ٻڌازم جي ننڍي ڪنڊ مان تڏا ويڙهه ڪرائي ڇڏي.

برطانوي تسلط جي خلاف گهڻي مزاحمت مسلم اشرافيه ڪئي جڏهن ته ”هندو اشرافيه“ يا برهمڻ طبقو انگريزن جو ساٿاري بڻيل هو. انگريزن جي سامراجي دور ۾ ڪافي بهتر ۽ مثبت قدم پڻ کنيا ويا، ڇاڪاڻ ته اهو دور تاريخي طور تي نئين سرمائيدارانه نظام جي عروج وارو دور هو. صنعتي ترقي ۽ جديد رياست جي قيام لاءِ افراڊي قوت جي تمام گهڻي ضرورت هئي. انڪري انگريزن تعليم کي لازمي قرار ڏنو. خاص ڪري صدين کان پيڙهيل ۽ ڌڪاريل ماڻهن، جن کي ”اڇوت“ چيو ويندو هو، جي تعليم لاءِ خاص قدم کنيا ويا. اهو ئي محنت ڪش طبقو هو، انڪري اڇوتن جي سماجي حالت ۾ ڪجهه سڌارو آيو. تعليم حاصل ڪرڻ جي ڪري اڇوت نوجوانن ۾ پنهنجي حقن بابت سڃاڻي جو احساس جاڳڻ لڳو. ان دور جي هڪ ٻي ڳالهه اها هئي ته ان دور ۾ اڇوتن جي حقن لاءِ وڏيون سماجي تحريڪون پڻ هليون، جن ۾ مهاراجه شاهو جي چترپتي، گائڪواڻي، آيانڪالي، مهاتما جوتي باڦولي ۽ ٻين جون تحريڪون نمايان هيون.

انگريزن به پونتي پيل ۽ صدين کان لساني چڪيءَ ۾ پيڙهندڙ ذاتين ۽ قبيلن جي سڌاري لاءِ هڪ شيڊيول ٺاهيو، ان شيڊيول تحت اهڙن ذاتين ۽ قبيلن کي خصوصي مراعتون ۽ موقعا ڏنا ويا. شيڊيولڊ ڪاسٽس ۽ شيڊيولڊ ٽرائبس جي ماڻهن لاءِ ملازمتن، تعليمي ادارن ۽ چونڊيل ايوانن وغيره ۾ خاص ڪوٽا رکي وئي، جنهن سان اڇوتن جي حالتن ۾ ڪجهه بهتري آئي.

انهي ئي دور ۾ ڊاڪٽر پيم رائو امبيڊڪر اڇوتن جي تحريڪ جو عظيم اڳواڻ ٿي اڀريو. ڊاڪٽر امبيڊڪر جي سڄي زندگي اڇوتن جي حقن لاءِ جدوجهد ۾ گذري. اڇوتن کي ننڍي ڪنڊ جي فيصله ڪن سياسي قوت بنائڻ لاءِ کين سياسي طور منظم ڪري انهن کي پنهنجي طاقت جو ڀرپور احساس ڏياريو. اڄ انڊيا ۾ جيڪا دلت قوت جي حيثيت آهي ۽ دلتن جي سماجي حالتن ۾ ڪجهه بهتري ۽ دلت طبقي کي جيڪا اهميت مليل آهي، اها ڊاڪٽر امبيڊڪر صاحب جي جدوجهد جي ڪري ئي آهي. ڊاڪٽر صاحب جو ٻيو وڏو ڪارنامو ننڍي ڪنڊ جي ٽوڙيل مروڙيل ۽ مسخ شده تاريخ کي نئين سر حقيقي انداز ۾ مرتب ڪري سڃاڻي کي دنيا آڻڻ آهي. ڊاڪٽر امبيڊڪر جي دلت تحريڪ جي ڪري اڇوتن جي حقن جو پڙائو اعليٰ ايوانن ۽ گول ميز ڪانفرنسن ۾ گونجڻ لڳو.

ڊاڪٽر پيم راءِ امبيڊڪر، ”اڇوت“ لفظ کي رد ڪندي پيڙ هيٺ دراوڙن لاءِ ”دلت“ لفظ استعمال ڪيو. ”دلت“ لفظ جي معنيٰ آهي ”مظلوم يا پيڙ هيٺ طبقو“. ان دوران گانڌي مڪاري ذريعي اڇوتن کي ”هريجن“ سڏيو ۽ ڊاڪٽر امبيڊڪر جي دلت تحريڪ کي ناڪام بنائڻ لاءِ اڇوتن جو همدرد بڻجڻ جو ڊرامو ڪيائين ۽ ڀنگين جي ڪالونين ۾ رهڻ ۽ ٿرڊ ڪلاس گاڏن ۾ سفر ڪرڻ جا حربا اختيار ڪيائين، سرويئي نائڊو پنهنجي ڪتاب ۾ لکيو آهي ته گانڌي جي انهن ڊرامن واري سياست لاءِ اسان کي وڏو خرچ ڪرڻو پوندو هو، ڀنگين جي ڪالونين کي ڀنگين کان خالي ڪرائي اتي برهمڻن ۽ اوچ جاتين کي ڀنگين وارو لباس پارايو ويندو هو ۽ ريل گاڏي جي ٿرڊ ڪلاس ڏين ۾ فرسٽ ڪلاس جو سڀ سهوليتون (جهڙوڪ ايئر ڪنڊيشنڊ وغيره) ميسر هونديون هيون ۽ اهڙي طرح گانڌي دنيا جي اکين ۾ ٽورڻ وجهندو رهيو. گانڌي هريجن لفظ به بد ديانتتي ۽ نفرت وڃان استعمال ڪيو هو، (باد رهي ته ”هريجن“ لفظ ناجائز اولادجهڙوڪه ديوداسين ۽ جسم فروش عوتن جي حرامي ٻارن لاءِ استعمال ڪيو ويندو آهي. افسوس جو تاريخ کان بيخبر اسان جا دلت نوجوان اڄ فخر وڃان پاڻ کي ”هريجن“ سڏائي رهيا آهن.

”هريجن“ دراوڙ قوم لاءِ هڪ گار ۽ لعنت آهي. جيڪو ننڍي کنڊ جي مڪار لومڙ ”گانڌي“ ترقي جي اصل باشندن لاءِ استعمال ڪئي. اسان کي گهرجي ته پاڻ کي هندو يا هريجن سڏائڻ جي بدران ”دلت“ ”دراوڙ“ يا ”بھوجن“ سڏايون ڇو ته پيڙ هيٺ يا مظلوم سڏائڻ ۾ ڪو به عيب نه آهي، سڀ کان وڏو ظالم اهو آهي جيڪو مظلوم هوندي پڻ پاڻ کي مظلوم نٿو سڏائي.)

ڊاڪٽر امبيڊڪر جي ان تحريڪ کان سڀ کان وڌيڪ خوفزدہ برهمڻ طبقو ۽ ان جون ساٿاري اوچ ذاتيون هيون. ڊاڪٽر امبيڊڪر جي دلت تحريڪ ئي حقيقي معنيٰ ۾ ننڍي کنڊ جي واحد عوامي جدوجهد هئي، جڏهن ته مسلم ليگ، مسلمانن جي اشرافيه طبقي جي مفادن لاءِ ۽ ڪانگريس اوچ ذات (خصوصي طور برهمڻ طبقي) جي مفادن لاءِ ڪم ڪري رهيون هيون. ان وقت ڪاٻي ٿر يا اسٽالن وادي ڪميونسٽ پارٽي آف انڊيا جو ڪردار انتهائي شرمناڪ ۽ مضحڪه خيز هو، جيڪا ڪانگريس ۽ مسلم ليگ جي سياست جي درميان فوٽ بال وانگر استعمال ٿي رهي هئي. ڪاٻي ٿر جي قيادت پڻ عوام دشمن آريائي برهمڻن وٽ هئي (۽ اڄ پڻ آهي، انڊيا ۾ ڪميونسٽ انقلاب جي ناڪامي جو اهو ئي وڏو سبب آهي). ڊاڪٽر امبيڊڪر جي تحريڪ جي نتيجي ۾ انگريز سرڪار کي دلتن جا مطالبو مڃڻا پيا ۽ اقتدار جي منتقلي جي صورت ۾ دلتن جو حصو پڻ رکيو ويو. اها ڳالهه اوچ ذات جي نمائنده جماعت ڪانگريس لاءِ ڪنهن به صورت ۾ قابل قبول نه هئي. گانڌي اڇوتن جي حقن خلاف ميدان ۾ اچي ويو. گانڌي اڇوتن جي الڳ سينن خلاف ”مرن ورت“ رکيو. گانڌي کي ننڍي کنڊ جو ورهاڱو يعني پاڪستان جو قيام ته منظور هو پر اڇوتن جا جائز حق ڪنهن به قيمت تي منظور نه هئا. آريائي برهمڻ طبقي اقتدار ۾ وڌ کان وڌ حصو وٺڻ لاءِ ۽ ”هندن“ جي اڪثريت ثابت ڪرڻ لاءِ اڇوتن کي تاريخ ۾ پهريون ڀيرو ”هندوانز“ ڪيو ويو. اهڙي طرح دلتن جو مسئلو حل ڪرڻ کان سواءِ انگريز برصغير مان هليا ويا.

جيتوڻيڪ امبيڊڪر جي دلت تحريڪ کي عارضي طور ته پوئتي ڌڪيو ويو پر ڀارت ۾ اها اڄ پڻ برهمڻن ازم لاءِ خطرو بڻيل آهي. انڊيا جي آزادي حقيقت ۾ برهمڻ سامراج جي غلامي آهي، برصغير جا بھوجن طبقا اڄ به آزادي لاءِ جدوجهد ڪري رهيا آهن. انڊيا حقيقي طور تڏهن ئي آزاد ٿي سگهي ٿو جڏهن برهمڻ طبقو اقتدار مان مڪمل طور بيدخل ٿئي. انڊيا جي نام نهاد آزادي يا ”سوراج“ جي 65 سالن دوران آريائي نسل پرست طبقو پوري طرح ظاهر ٿي چڪو آهي. انڊيا ۾ اڄ پڻ آرين يا برهمڻن جي ”خفيه پارٽائيڊ“ رائج آهي، انڊيا جي سيڪيولرزم ۽ جمهوريت سراسر ٽوڪياري ۽ بڪواس آهي. انڊيا ۾ اڄ پڻ ذات پات جو استحصال جاري آهي. انڊيا جي ترقي صرف 15 في صد اوچ جاتين جي ترقي آهي، ڀارت جو 85 سيڪڙو دراوڙ يا بھوجن طبقو غربت جي لڪير کان هيٺ زندگي گذاري رهيو آهي. انڊيا جي 85 سيڪڙو بھوجن عوام وٽ صرف 20 في صد وسيلو آهن. جڏهن ته مڪمل اقتدار ۽ 80 في صد مالي وسيلن تي 15 سيڪڙو آرين جو قبضو آهي. انڊيا ۾ هندن جو تعداد پڻ 15 سيڪڙو (3 سيڪڙو برهمڻ، 2 سيڪڙو ويش ۽ 10 سيڪڙو ڪشٽري) آهي. جڏهن ته 85 سيڪڙو بھوجن (35 سيڪڙو پوئتي پيل جاتيون يا او بي سي، 20 سيڪڙو دلت، 15 سيڪڙو مسلمان، 10 سيڪڙو قبائلي ۽ 5 سيڪڙو سک ۽ عيسائي) آهن. هاڻ پوئتي پيل جاتيون ۽ اقليتون پڻ آريائي برهمڻن ازم خلاف ”بھوجن آندولن“ جي پليٽ

فارم تان هزارين سان کان جاري آريائي سامراج خلاف برسر پيڪار آهن. دلت مايا وٽي جي بهوجن سماج پارٽي جو اڀار، ملائم سنگهه يادو ۽ لالو پرساد يادو سميت ڏکڻ انڊيا ۾ بهوجن طبقي جو سياسي اڀار انهي جي علامت آهن. هاڻ اهو ڏينهن پري نه آهي جڏهن بهوجن طبقو اقتدار ۾ اچي هزارين سالن کان جاري آريائي نسل پرست حڪمرانن جي سامراجي نظام جون پاڙون اڪيڙي ننڍي کنڊ ۾ هڪ نئين تاريخ رقم ڪندو.

ننڍي کنڊ جي تاريخ کي بري طرح مسخ ڪيو ويو ۽ گذريل صدي دوران انهي تاريخ کي ٻيهر لکڻ جي ڪري ڀارت جي بهوجن طبقن ۾ پنهنجي سڃاڻپ سان گڏ پنهنجي طاقت جو به احساس اڀري رهيو آهي. هاڻ برصغير کي گهڻو عرصو نسل پرستي ۽ مذهب جي نالي تي ورهائڻ ناممڪن آهي. آريائي نسل پرست حڪمران پڻ هن وقت تاريخ جي بد ترين تضادن ۾ گهيري ل آهن.

عالمي طور تي پڻ نانصافي ۽ اڻ برابري تي ٻڌل سامراجي نظام کان به انسانيت تنگ اچي چڪي آهي. آريائي طبقو ”ڪارٽيج“ ۽ ”پارٽائيڊ“ کان به خطرناڪ آهي پر سڃاڻي جي قوتن جو يقين آهي ته ايڪويهين صدي جيڪا انقلابن جي صدي آهي اها ننڍي کنڊ ۾ هزارين سالن کان جاري آريائي برهمڻي سامراج جي خاتمي جي صدي پڻ ثابت ٿيندي.

## دلت ۽ دلت ازم ڇا آهي؟

### وي ٽي راجشيوڪر

اسان کي ڪافي اهڙا خط موصول ٿين ٿا جنهن ۾ ”دلت“ لفظ جي معنيٰ پڇي وڃي ٿي. اسان کي ان ڳالهه تي خوشي ۽ فخر به آهي ته هي لفظ ٿوري عرصي ۾ نه صرف هندستان پر ٻاهرين ملڪن ۾ به مقبول ٿي رهيو آهي. اهڙي طرح سان اهو لفظ ”اڇوت“ جي توهين آميز لفظ سانغصي جو اظهار آهي ۽ ڪرشماتي عمل جو حصو پڻ.

اسان کي اها پڻ خوشي آهي ته صرف عڪسريت پسند دلت ئي نه پر ڪنهن حد تائين هندو پريس پڻ ”هريجن“ جهڙو قابل نفرت لفظ ڇڏي، جيڪو گانڌي جو اصطلاح هو، هاڻي اهي پڻ ”دلت“ لفظ جو استعمال ڪرڻ لڳا آهن. پنهنجي آگاهي جي حوالي سان پنهنجي شناخت جي باري ۾ دلت قوم جي جدوجهد آزادي ۾ اهو تمام وڏو قدم آهي. ”دلت“ لفظ انهن کي پڙڪائڻ جهڙو نالو آهي، جيڪو لغوي، عضوي ۽ ضمني معنيٰ ۾ دلتن جي احتجاج جي علامت آهي. پنهنجي شناخت لاءِ اها تبديلي حقيقت ۾ ڪنهن وڏي چلانگ کان ڪنهن به صورت ۾ گهٽ نه آهي. هاڻي دلت لفظ ”هريجن“، ”شيڊيو لڊ ڪاسٽ“ جهڙن حقارت آميز لفظن جي بدران استعمال ٿي رهيو آهي. دلت لفظ جي دراوڙي زبانن کان علاوه هندستان جي ڪافي زبانن ۾ ملي ٿو. ڊڪشنري ۾ ان لفظ جي معنيٰ آهي تباھ ٿيل، پيڙهيل، وڪريل، ميساريل، مظلوم وغيره وغيره.

انهن سڀني لفظن سان هندستاني سماج ۾ اڇوتن ۽ قبائلي جي پوزيشن ظاهر ٿئي ٿي. يعني اسين ٽڪرا ٽڪرا ٿي هندو مذهب ۾ قيمو بڻايا ويا آهيون. انڪري اسين دلت چورائڻ پسند ڪريون ٿا.

اسان کي فخر آهي ته اسين هن سرزمين جا قديم باشندا آهيون. اسان کي پنهنجو ڳاٽ اوچو ڪري هلڻ گهرجي. اسان کي پنهنجي دلت تمدن ۽ تهذيب تي فخر ڪرڻ گهرجي.

سنڌو ماڻهي جي قديم تهذيب، دلت قوم جي علم و ادارڪ جو بهترين پهلو پيش ڪري ٿي. ڊاڪٽر امبيدڪر ان کي جمهوري روح ۽ سائنسي تمدن سان عبارت ڪيو آهي. دلت هاڻي سڃاڻپ ٿي رهيا آهن ۽ پنهنجي صحيح حد ۽ رخ ڏانهن وڌي رهيا آهن.

بيشڪ هندستان ٻن متضاد دنياڻن ۾ ورهايل آهي. ان جون ٻه تهذيبن آهن، هڪ دلت تهذيب ۽ ٻي حمله آور آريائي نسل جي تهذيب. امبيدڪرازم جي نظريي دلتن کي قومي حق خود اختياري جي راهه تي گامزن ڪري ڇڏيو آهي. هاڻ ڪو به دلت زندگي جي حقيقتن کي نظر انداز نٿو ڪري سگهي.

”هندوازم“ هاڻ دلت مخالف عقيدن ۽ رسمن جو مجموعو بڻجي وئي آهي. حڪمران طبقو ريزرويشن جو مخالف آهي. اگر ممڪن هجي ها ته هو دلت ازم کي پاڙان پٽڻ چاهين ٿا، دلت قديم زماني کان وٺي ان هولناڪ بحران جو بدترين شڪار رهندا آيا آهن. انهن جو تختو الٽي کين انسانيت کان به هيٺاهين گهراين ۾ اچلايو ويو آهي. اهو ئي سبب آهي جو ”دلت ازم“ موجوده دور ۾ هڪ انقلابي فلاسافي جو حصو آهي ۽ نئين اپار ۽ آزادي جو پيش خيمو پڻ آهي.

برهمڻ ازم کي هاڻي تباه ڪري 100 فوٽن جي اونهي گهرائي جي تهه ۾ دفن ڪرڻ جي ضرورت آهي. بغاوت دلتن جي ضرورت آهي. اها بغاوت هاڻي بم وانگر ڦاٽي سگهي ٿي. هاڻي اهو وقت اچي پهتو آهي. ايڪويهين صدي جي نئين صبح امبيدڪر جي نظريي جي تعبير ثابت ٿيندي. دلتن هندستان ۾ تمام گهڻا ڏک برداشت ڪيا آهن. انهن جي ابن ڏاڏن جو تمام بيدرد سان استحصال ڪيو ويو ۽ انهن جي ترقي جي راهن ۾ رڪاوٽون پيدا ڪيون ويون.

دلت ۽ دلت ازم انهي سموري استحصال جو تاريخي جواز ۽ جواب آهي.

(وي ٽي راجشېڪر، انڊيا جو مشهور دانشور، ليکڪ، مفڪر ۽ دلت وائيس رسالي جو باني آهي.)

## ڪوٺارڪي، چاڪڙي ۽ ليب ٽاپ

مون کي اها به خبر ناهي ته گاهه مان ٺهيل جتيءَ يا گهيتلي لاءِ بلوچي ۽ سنڌي ٻولي ۾ ڪهڙو لفظ استعمال ڪيو ويندو آهي. سنڌ ايڪسپريس جي صفحن تي شايع ٿيل ان تصوير ۾ صرف پير نمايان هئا (شايد هٿن ۾ حڪومت طرفان مليل ليب ٽاپ هجي). آفريڪي منظر ياد ڏياريندڙ ان تصوير چڪڙ کان پوءِ فوٽو گرافر پنهنجي جديد ۽ مهانگي ڪئميرا آواران جي پٿرن تي زور مان وهائي ڪڍي هئي يا نه پر اها تصوير ملڪ ۾ ناهموار ترقي جو چٽو ثبوت آهي. اڄ به بلوچستان جي ڏورانهن علائقن ۽ سنڌ جي ڪاڇي ٿر ۽ لاڙ جي پٿرن ۾ ماڻهن جي رنگي هزارين سال پوئتي آهي. اسان کي اها به خبر ناهي ته وطن عزيز جي عجائب گهرن ۾ ”اوائلي پٿر جي دور“ جون شيون محفوظ آهن يا نه پر ملڪ جي پوئتي پيل (يا رکيل) علائقن جي انسانن وٽ اهي شيون اڄ به جيئن جو تئين رائج آهن. سماجي ناهمواري جو ان کان وڌيڪ ٻيو ڪهڙو مثال آهي ته لاهور ۽ ڪراچي جي ماڊل ٽائونن ۽ بفينس سوسائيتي جي انتهائي پرتعش ۽ پوش ڪالوني سان گڏ اتي فوٽ پائڻ ۽ اوور فلائي پلن هيٺ انتهائي تذليل سان پرپور زندگيون ساڳئي دور ۾ گذري رهيون آهن.

لاڙ، ڪاڇي ۽ ٿر ۾ لکين انسان اڄ به انتهائي مشڪل زندگي گذاري رهيا آهن. انهن جي اهڃڻ جي حڪمرانن کي دانهن ڏيڻ به غير واجب آهي جيڪي خود پنهنجي وجود ۾ پڻ ناهموار آهن، هڪ طرف اهي پنهنجي ڪرائيءَ تي ڪروڙين روپين جي قيمتي واچ ٻڌي هلن ٿا ته ساڳئي هٿ ۾ ڪشتو کڻي عالمي آقائن ڏانهن واجهائي رهيا آهن. ميار ته اين جي اوز وارن تي به نٿي ٺهي جن لاءِ غربت ۽ بيوسي جون تصويرون هڪ بليڪ چيڪ جيان قيمتي آهن. ڪجهه سال اڳ ٿر ۾ ”ماحولياتي سجاڳي“ تي هڪ سيمينار ڪوٺايو ويو جنهن ۾ ٿر جي ڪولھين کي ڪاٺيون وڍي پيٽ پالڻ جي ڏاهه جي پاداش ۾ ”فطرت جا عظيم دشمن“ هئڻ جو سرٽيفڪيٽ جاري ڪيو ويو. ساڳئي سيمينار ۾ ”مهمان شڪارين“ هٿان ڪئمپون هٽي ناياب جهنگلي جيوت جو صفايو ڪرڻ کي فطرت سان هٿ چراند نٿيون سمجهن.

پيرين اگهاڙن ماڻهن جي حالت جو احساس محسوس ڪرڻ بدران استحصالِي تريون هميشه انهن جي پيرن کان هزرين فوٽ هيٺ دفن معدنياتي دولت ۾ دلچسپي رکن ٿيون. ٿر جي صحرائن جي ڪنڻ زندگي ڪوٺي جي کوٽائي کان پوءِ دٻي جو ڏيک ڏيندي، اهڙا يوٽوپيائي خواب ڏيکاريندڙ اسان کي صرف اهو ٻڌائين ته تيل ۽ گيس سان مالا مال بدين ضلعو اڃا تائين ڪويت چو نه بڻجي سگهيو آهي؟ هي نظام هاڻ ڪا به مثبت تبديلي يا فلاحِي قدم کڻڻ جي صلاحيت کان محروم بڻجي چڪو آهي.

پنهنجي پيرن ۾ اڄ جي دور ۾ پڻ ڪوٺارڪي ۽ چاڪڙي پائيندڙ ۽ اڪثر ڪري گرم صحرائن ۽ ڪلرانن پوئتي پيرين اگهاڙو هلندڙ انهي خلق جي باري ۾ حبيب جالب لکيو آهي ته:

درد کي دنيا سے گذر ڪيون نهيں جاتے

يہ لوگ بهی کیا لوگ ہیں جو مر کیوں نہیں جاتے

صدین کان سور سهندڙ انهي خلق لاءِ هر دور درد جو پيغام کڻي ايندو آهي. خوشي ۽ خريد کان  
ڪوهين ڏور انهن ماڻهن جو وجود سمنڊ جي قطري وانگر آهي پر جڏهن اهي قطرا متحد ٿي  
اڳتي وڌيا ته حڪمرانن جا ڪيترائي ايوان سمنڊ اندر سمانجي ويندا.

مظلوميت ۽ بيوسي جي جيئري جاڳندي تصوير ٻڌيل اها خلق جيڪڏهن اڻي ڪڙي ٿئي ته اها  
سرڪشي ۽ انقلاب جو نئون باب به رقم ڪري سگهي ٿي، اهڙي سرڪشي کي جنم ڏئي سگهي  
ٿي جو دنيا سڀ سرڪشيون وساري ويهندي. اسان انهن جي اهنجن ۽ پيڙائين جي دانهن نه اقتدار  
ڏيڻ کي ڏيون ٿا ۽ نه وري نام نهاد ساجهه وندن جو ڌيان ان ”اهل صفا“ ۽ ”مردود حرم“  
مخلوق ڏانهن چڪايون ٿا، اسان کي يقين آهي ته انهن جي تقدير ڪنهن ٻئي وٽ نه پر اهي پاڻ ئي  
پنهنجي تقدير جا مالڪ آهن. سندن مشڪلاتن جو حل ۽ دردن جو درمان اهي پاڻ ئي آهن مگر  
اهي ڪڏهن انهي ذلت جي زندگي جو احساس ڪري هڪ نئين دنيا اڏڻ جي ابتدا ڪندا ..... بس  
اهو ئي انتظار آهي.

يہ گلیوں کے بیکار آوارہ کتے  
کہ بخشا گیا جن کو ذوق گدائي  
زمانے کی پٹھکار سرمایہ ان کا  
جهان بھر کي دھتکار ان کي ڪمائي  
نه آرام شب کو نه راحت سویرے  
غلاظت میں گھر ناليوں میں بسیرے  
جو بگڑیں تو ایک دوسرے سے لڑا دو  
ذرا روٹی کا ایک ٹکڑا دکھا دو  
يہ هر اک کي ٿھوڪريں ڪھانے والے  
يہ فاقوں سے اکتا ڪے مر جانے والے  
يہ مظلوم مخلوق گر سر اٿھائے  
تو انسان سب سرڪشي بهول جائے  
يہ چابیں تو اس دنيا کو اپنا بنا لیں  
آقائوں کي هڏياں تک چبا لیں

ڪوئي ان ڪو احساسِ ذلت دلا دے  
ڪوئي ان ڪي سوئي وئي دم ٻلا دے۔

فيض

## چتي ڪتي جي ڪهاڻي

پهريائين اها وضاحت ڪرڻ ضروري آهي ته اڄوڪي ڪالم وارو ڪتو منهنجي ڳوٺ جو عام ڪتو آهي، غلط فهمي ۾ ان کي ڪنهن ٻئي ڪتي سان منسوب ڪري غلط مطلب نه ورتو وڃي. هي اهو ڪتو به ناهي جنهن کي اڄ ڪلهه عظيم رتبي سان نوازيو ويو آهي ۽ نه وري اهو ليليٰ جي در جو ڪتو آهي جنهن جا مست مجني پير چميا هئا ۽ پنهنجي ڪناري تي پهتل بيڙي ٻوڙائي نامراد ٿي واپس موٽيو هو. هي اهو ڪتو آهي جنهن جو ذڪر ڪجهه ڏهاڪا اڳ روهڙي جي هڪ ملنگ پنهنجي انداز سان ڪيو هو ۽ موجوده وقت ۾ رحمت الله ماجوئي روزانو سنڌ ايڪسپريس جي صفحن ۾ ان کي متعارف ڪرائي رهيو آهي. هن ڪتي جي خاصيت يا خامي اها آهي ته اهو چورن جي بدران قلندرن تي پونڪيندو آهي.

اولهه کان هميشه رولو قببلا گهوڙن جا ڪٽڪ ساڻ ڪٿي اسان جي تر ۾ وارد ٿيندا رهيا آهن. گذريل دفعي جڏهن اهي اسان جي ڳوٺ آيا تڏهن اهو ڪتو به هتي ئي ڇڏي ويا ۽ ڳوٺ جي ماڻهن کي ان جون لڪ لڪ پارتون به ڪري ويا. ڳوٺاڻن جو به ان ڪتي سان همدردِي وارو ورتاءُ رهندو هو. ڳوٺ جا ماڻهو هروڀرو ڪتي جي ٽهل ٽڪور نه ڪندا هئا پر در تي اچڻ مهل ثواب ڪمائڻ خاطر ان کي لولو اچلائي ڏيندا هئا. لولي خاطر اهو ڪتو وڏا جتن ڪندو هو. گهر گهر ۽ گهٽيءَ گهٽيءَ ۾ پيو رلندو هو. ان جي ان وقت اها رولاڪي صرف لولي لاءِ هئي. ڪتي مان ڪنهن کي به ڪو نقصان نه هو. ڪتي جو ٿاڪ به ڳوٺ کان پريرو هڪ ڏر هئي جتي واندڪائي مهل اوناڙون ڪندو هو. ڪتي ڪڏهن به ڳوٺاڻن جو نقصان نه ڪيو پر ڪڏهن ڪڏهن قلندرن ۽ ملنگن تي پونڪيندو هو. ڳوٺاڻن کي پورو يقين هو ته ان ڪتي جي ”آهه“ ستن آسمانن کي چيري پهچندي آهي. بس ان کان وڌيڪ ڪتي جي نه ٻي ڪا اهميت هئي ۽ نه وري ڪو ڪردار هئس.

ڪتي جي قسمت تڏهن ڦيرو کائو جڏهن اتر جي برفاني جبلن کان هڪ خطرناڪ رچ به اچي لاڙ پٽ سان متصل ڪاڇي جي جابلو علائقن ۾ ڦيرا ڏيڻ لڳو. اهو رچ شڪارين لاءِ موت جو پيغام هو. ان رچ جي خاص ڳالهه اها هئي ته هو عام غريب غربي ۽ هاري ناري سان هٿ چراند نه ڪندو هو پر شڪارين تي الر ڪري چڙهي ويندو هو. رچ جي انهي عادت جي ڪري مقامي ماڻهو ان مان بيزار نه هئا ۽ دل ئي دل ۾ شڪارين تي حملو ڪرڻ واري حرڪت مان لطف اندوز ٿيندا هئا. ماڻهو رچ کي شڪار ڪرڻ لاءِ شڪارين جو ساٿ ڏيڻ کان انڪار ڪري ڇڏيندا هئا ۽ رچ جو ڏس پتو ڏيڻ بدران شڪارين تي ٿيل حملي جو مذاق اڏائڻ جي جرئت پڻ ڪندا هئا. انهي دور ۾ ڪي پرديسي شڪاري اسان جي ڳوٺ پڻ آيا ۽ اسان جي ڳوٺ واري پٽيل کي رچ جي شڪار ۾ مدد لاءِ عرض ڪيائون. پهريائين ته اسان واري پٽيل با وضو نه هئڻ جو عذر ڏئي انڪار ڪيو پر جڏهن شڪارين سندس حفاظت، هر طرح جي مدد ۽ پنهنجا هٿيار ڏيڻ جي پيشڪش ڪئي ته پٽيل خوشي سان راضي ٿي ويو.

پٽيل ۽ شڪارين صلاح ڪئي ته رچ تمام خطرناڪ آهي ان کي پاڻ پنهنجي هٿيارن جي زور سان ڪڏهن به قابو ڪري نه سگهنداسين. نيٺ ان ڪتي کي رچ سان مقابلو ڪرائڻ جو فيصلو ڪيو ويو. بس فيصلو اچڻ جي دير هئي، پٽيل اوتاري کان ٻاهر نڪري زور سان ڪور ڪور ڪئي ته اهو ڪتو به اچي حاضر ٿيو. شڪارين ڪتي کي چڪاسيو، ڪتو پهريائين حسب عادت ڌارين شڪارين کي ڏسي پچ لڪائي پڇڻ تي هو پر جڏهن شڪارين کيس بادام ۽ پستا ڪارايا ته پوءِ جلد ئي ساڻن رلي ملي ويو. ان کان پوءِ اوتاري اندر ئي ڪتي جي لاءِ عاليشان گهر ٺاهيو ويو. ان وقت اهو ڪتو شڪارين لاءِ هڪ وڏو سرمايو هو. سنت ئي شڪاري ۽ پٽيل ڪتو ساڻ ڪري رچ مارڻ واري مهم تي نڪري ويا. ماڻهن سمجهيو پئي ته اهي هن مهم ۾ بري طرح ناکام ويندا ۽ گهڻو ڪري رچ هٿان مارجي ويندا ڇاڪاڻ ته رچ تمام خطرناڪ هو پر ڪتي ۽ شڪارين هٿان رچ جي اينڻ مارجڻ جا به ڪئي سبب هئا. هڪ اهو ته رچ جو وزن تمام گهڻو وڌي چڪو هو ٻيو خاص سبب هي هو ته تر جي ماڻهن پاران شڪارين کي شڪار ڪرڻ کان ڪا اثرانتي روڪ ٿوڪ نه ڪئي وئي ۽ رچ کي پڻ ڪو محفوظ ٿاڪ نه مليو. اهو ئي سبب هو

ته رچ کي آخرڪار شڪارين، ڪتي ۽ پٽيل گڏجي پورو ڪيو. رچ کي شڪار ڪرڻ جو ڪريڊٽ انهن تنهي ڏانهن وڃي ٿو پر گهڻو فائدو شڪارين کي ٿيو جن کي رچ ڪٿي به آرام سان شڪار ڪرڻ نه ڏيندو هو.

رچ جي شڪار ڪرڻ کان پوءِ شڪارين ڪتي کي بادام ۽ پستا ڪارائڻ بند ڪيا ۽ وڃي بي پرواهه ٿي پنهنجي شڪار واري ڪرت ۾ لڳي ويا. شڪارين جي وڃڻ کان پوءِ پٽيل کي شڪارين جي صحبت ۽ انهن جي ڇڏيل هٿيارن جي زور تي خفتي ٿيڻ جو شوق جاڳيو. جلد ئي ڪاڇي جي جابلو علائقن ۾ ڪتا ۽ وانا بيهاري پنهنجي نئين ڪيٽي جو بنياد رکيائين ۽ سڄي دنيا جي ڪتن کي اچي ڪنو ڪيائين. راج ۾ ڪتن جي لوڏ ڏينهن ڏينهن وڌڻ لڳي. پٽيل اوڙي پاسي جي راجن ۾ ڪتي کي وڙڪائيندو رهيو. ڪتي کي به رچ مارڻ جي ڪري وڏي شهرت ملي ۽ اهو طاقت ۽ خوف جي علامت بڻجي ويو. ڏسندي ڏسندي اهو ڪنو پٽيل جي خفيه طاقت سڏجڻ لڳو.

پٽيل بي اٽڪل اها ڪئي ته هو راج پاڳ ۾ جنهن سان به نه ٺهندو هو ان کي سبق سيڪارڻ خاطر مٿس ڪنو بچي ڇڏيندو هو ۽ پنچائت ۾ پڻ پنهنجو پاند آجو ڪرائي ويندو هو ۽ ڪڏهن ڪڏهن وڏي نقصان ٿيڻ جي صورت ۾ ڪتي جي مالڪي ڪرڻ کان به انڪار ڪري ڇڏيندو هو. ٻئي طرف اهو ڪنو به ويو زور آور ٿيندو. هڪ ڏينهن هن شڪارين جي خيمي تي وڃي الر ڪئي ۽ ڪافي نقصان ڪري آيو. ان واقعي کان پوءِ ٻيهر شڪاري اسان جي ڳوٺ آيا پر هن پيري اڳ وانگر مجبوري جي حالت ۾ ڪونه هئا ايندي شرط اسان جي پٽيل جي ڳچي ۾ پٽو وڌائون ۽ چيائون ته جيستائين اهو ڪنو هٿ ڪري نه ڏئي اوستائين اهو پٽو تنهنجي ڳچي ۾ ۽ اسان جي هٿن ۾ هوندو. پٽيل به گهڻي ڪوشش ڪئي ته اهو ڪنو به بچي وڃي ۽ شڪاري به ٿڌا ٿين پر شڪاري آخري حد تائين هليا ويا سو ويچاري پٽيل کي مجبور ٿي پنهنجو اوتارو شڪارين کي ٿاڪ طور ڏيڻو پئجي ويو. هاڻي شڪارين جو اسان جي ڳوٺ ۾ ٿاڪ آهي ۽ ڪنو پڻ راج ۾ موجود آهي جنهن جي باري ۾ چيو وڃي ٿو ته اهو هاڻ چٽو ٿي چڪو آهي. جنهن کي به ڏاڙهي ٿو اهو چٽو ٿيو پوي. اهو ڪنو ڪافي وقت کان ننيڙن ٻارن ۽ عورتن کي ڏاڙهي رهيو آهي. سڄو ڳوٺ ڪتي مان بيزار ٿي چڪو آهي. شڪاري هر صورت ۾ کيس مارڻ چاهين ٿا ۽ اهي پٽيل کي ڳچي ۾ پٽو وجهي ڪتي جي ڪڍ لڳل آهن. ڪنو پٽيل کان به اڪيون ڦيري ويو آهي. پٽيل بري طرح انهي ٽپڻ ۾ ڦاسجي چڪو آهي.

پٽيل جي نظر ۾ ڪنو اڄ به هن جو وفادار ساٿي آهي، هو ڪڏهن ڪڏهن شڪارين کان به خفا ٿي ويندو آهي ته کيس عزت سان ڪور ڪور ڪري ڪتي کي ٿانڪو ڪرڻ جو موقعو نٿو ڏنو وڃي. شڪاري پاڻ به کانپاڻيءَ ۽ ڪنيو پٽيل جي اوتاري تي بيهي ڪتي کي ڌڪ وهايو ڪڍين. ڪالهه به کانپاڻيءَ سان هڪ سڄو ڌڪ هڻي ڪتي جا ڪجهه ڏند پڇي ڇڏيائون. پٽيل پنهنجو مٿو پٽي رهيو آهي ته ”کانپاڻيءَ“ ڪار ناهي. اها منهنجي ٽڙي جي ناموس خلاف غير اخلاقي حرڪت آهي. راج پڻ پٽيل مان بيزار آهي هاري ناري پڻ بٽي خاطر وڏيري سان الجهيل آهن ۽ ڪنو پڻ پٽيل کان ئي پنهنجي پڳل ڏندن جو بدلو وٺڻ جون تياريون ڪري رهيو آهي. سڄي راج ۾

ٻاڪر ڪٿو مڃي ويو آهي پر اوڙي پاڙي وارن ڳوٺن ڪجهه وقت کان پوءِ مس مس سک جو ساھه کنيو آهي.

## خدا جو خط

### منصور

اڃ ائون تو کي فيس بوڪ ذريعي خط لکڻ جي جسارت ڪري رهيو آهيان مگر مون کي منهنجي ڇهين حس خبردار ڪري رهي آهي ته ماڻهو مون کي هن شڪايت جي ڏوهه ۾ وڌيڪ ايڏا رسائيندا.

مجان ٿو ته منهنجو ڪو به وجود نه هوانسانن ئي مون کي تخليق ڪيو جنهن جو ائون ڪڏهن به ٿورو لاهي نٿو سگهان پر انسانن مون کي جيڪي ايڏا ڏنا آهي ڪنهن کان به ڳجهو ناهن. اهي انسان جيڪي پنهنجي پيدا ڪيل اولاد کي انتهائي ناز ۽ لاڏ ڪوڏ سان نپائيندا آهن ۽ مٿس گهور پيا ويندا آهن پر مون سان الله ڪهڙو پلانڊ رهيل هو ايڏا ايڏا ڏنائون جو تو سان ڪهڙي ڳالهه ڪريان؟

اهو ڪهڙو ظلم آهي جنهن جو ائون شڪار نه ٿيو هجان؟ الزام، بهتان بازيون ۽ سڀ کان وڏي ڳالهه ته مون کي ڪوڙ جي ڪوٽ ۾ قيد ڪيو ويو. هر چڱي ۽ بري ڪم جي شروعات مون کان ئي ٿئي ٿي ۽ هر ڏوهه به مون کي ئي ڏنو وڃي ٿو. زنا کان وٺي انسانن جي قتل عام تائين هر الزام آخرڪار مون تي تريو وڃي ٿو آخر ائون حضرت انسان جي الزامن جو پارو پوڄهه ڪيترو وقت ڪٽندو رهندس؟؟؟

ڇا انسان هٿان سرزد ٿيل هر ڏوهه جو ماسٽر مائينڊ ائون آهيان؟؟؟؟

ڇا هر انسان توڙي ساهواري کي ائون ئي ماريندو آهيان؟؟؟

ڪنهن نوڳي هٿان نڳجندڙ ماڻهو به نڳي جو الزام ان بدران مون تي هڻي ٿو ته منهنجي ان ۾ رضا هئي.....

مون لاءِ چيو وڃي ٿو ته ائون هر هنڌ هڪيو حاضر آهيان. منصور ڇا ائون ڪلوز سرڪٽ ڪئميرا آهيان؟ حقيقت ته اها آهي ته هي ڪائنات جنهن جو ڪو به پار ناهي ان لاءِ ائون ته ڄامڙو آهيان ۽ منهنجو ڪو به شمار ناهي.

ڪنهن ظالم جي اٽڪت بربريت بابت به مون کي مجرم قرار ڏئي چيو وڃي ٿو ته مون ئي کيس ڊگهي رسي ڏني آهي ۽ ”قيامت“ ۾ ان کان پائي پائي جو حساب ڪتاب وٺي پوءِ دش خست ٿي ويندس.... منصور ڇا ائون تو کي ايڪسائيز جو ڪو انسپيڪٽر لڳان ٿو؟؟؟؟ معشوق سان ملڻ لاءِ عاشق سدائين آهن پر پيدا آهن ته خدا ڪو وصل جو موقعو ڏيندو. منصور تو کي اهو سٺو

ٿو لڳي ته ماڻهو مون کي ايئن گاريون ڏيندا رهن!!!! چور پڻ چوري تي اسهڻ کان اڳ منهنجو نالو کڻڻو آهي هاڻ تون ئي ٻڌاءِ پيارا منصور ته ان جو ڪو ساڻاري آهيان يا پاڻاڻيڻار ؟؟؟؟

حڪمران هر فرمان (جيڪو دراصل ستم هوندو آهي) منهنجي نالي تي ڪري ظلم و جور جي بازار گرم ڪندا آهن. هر بري ماڻهو جي بري عمل کي نندن بجاءِ ماڻهو منهنجي کاتي ۾ وجهي ڇڏيندا آهن ته کين مون ئي اها ساڃاهه ڏني هئي..... حد ٿي وئي آهي.

مون کي ماڻهن ناکامي ۽ نامرادي جي نشاني بڻائي ڇڏيو آهي هر ناکامي جو ڪارڻ ائون آهيان ، منصور ڇا ائون اهو الزام پاڻ تي ڇو کڻي رهيو آهيان؟؟؟ ڇا مون کي ڪنهن جي ناکامي خاص ڪري حق جي ناکامي جو ڪارڻ آخر ڇو ٿو چيو وڃي؟؟؟

منصور ائون چور چور آهيان مون تي جيڪڏهن الزامن جا ڏنپ ڏسين ته تون پنهنجو گهاٽي ۾ پيڙهيل جسم منهنجي اڳيان تمام توانو محسوس ڪرين.

منصور ڪن ماڻهن لاءِ ماضي مثال هوندو آهي ته ڪي وري حال تي حاوي هوندا آهن ته وري ڪي مستقبل ۾ اڪيون وجهي ويٺا هوندا آهن پر ائون جڏهن ماضي ۽ حال جي پيٽ ڪريان ٿو ته فيض چواڻي ”نه پنهنجا ڏينهن بدليا ۽ نه وري راتيون“

باقي مستقبل ۾ اها اميد ضرور آهي ته انسان مون کي هميشه لاءِ آزاد ڪري ڇڏيندو ۽ مون تي ڪو به ٿوهه نه ڏيندو.

منصور تو سان ڪهڙا سور سٺي ڪهڙا سليان؟؟؟؟ ان هاري جي جيڪو پنهنجي ٻنيءَ کي هر ڏئي منهنجي حوالي ڪري ٿو وڃي ڇا ائون جبري طور غلام بڻايل ڇوڪيدار آهيان؟؟؟

مزدور جيڪو پاڻ تي استحصال ڪندڙ پاڻ جهڙي انسان کي پهچي نٿو سگهي پر اهو پلانڊ ۽ داد جي اميد مون کان رکي ٿو . ڇا تون مون مان اهڙي همت جي توقع رکين ٿو منصور؟؟؟

بيو ته ٺهيو پر پينو فقير مون سان ڏاڍي ڪندا پيا اچن اهي پتو منهنجي نالي تي وٺن ٿا.

منصور هاڻ تون ئي ٻڌاءِ ته ائون سنڌ جو ڪو قومپرست ليڊر آهيان؟؟؟؟؟؟

جڏهن معصوم پڪيڙا ۽ گگدام جانور منهنجي پچار نٿا ڪن ته پوءِ انسانن جو آخر مون ڇا ته بگاڙيو آهي؟؟؟ آخر ڪيترا اقبال مون سان بيواجبي تي ٻڌل شڪوه ڪندا رهندا؟؟؟؟؟ مون کي انهن ڪامريڊن کان به وڏي شڪايت آهي ته اهي پاڻ کي مظلومن جو هڏ ڏوڪي سمجهن ٿا پر مون جهڙي انتهائي پيڙهيل ڪردار کي هر وقت گاريون ڏئي پوءِ ئي انقلاب جون ڳالهيون ڪندا آهن !!! منصور انهن کي منهنجي مظلوميت جو احساس ڪڏهن ٿيندو؟؟؟

امير ماڻهو پنهنجي ظلم و ستم مان حاصل ڪيل بلڪه قبائيل ملڪيت کي منهنجي عنايت سمجهندا آهن. منصور ائون ڦورو ته ناهيان جو اهي مون تي اهڙو سنگين الزام هڻن ٿا

مون کي تون هاڻ ٻڌاءِ منصور !!! ته ڇا آئون ڪڏهن غريبن جو پگهر ۽ رت ولوڙي ۽ انهن جا احساس ٺپوڙي سندن خوشين کي غمن ۾ تبديل ڪري، انهن مظلومن جي خواهشن کي ڇيپائي، انهن جي هنر ۽ حاصلاتن کي محرومين ۾ تبديل ڪري انهن جي معصوم خوابن کي ناڪامين جي نراسي بخشي پورهنئي جي عظمت کي ذلالت ۾ تبديل ڪرڻ جو مرتڪب ٿي سگهان ٿو؟؟؟؟؟؟

ڇا آئون محنت ڪش مسڪينن جي معصوم پڇڙن کي بکن ۾ پاهه ڪري اميرن لاءِ عياشي جو سامان مهيا ڪرڻ جهڙو قبيح ڪم ڪري سگهان ٿو ؟؟؟؟؟؟؟؟ ڪڏهن به نه منصور ....

منصور ڇا تون انهن ماڻهن بابت ڇا چوندين جيڪي ظلم و ستم جا سائاري بڻجي تنهنجا ۽ منهنجا وارث بڻيو ويٺا آهن.....

منصور ڇا تون منهنجي ازل کان جاري بيوسي ۽ مظلوميت کي واڳون وارا ڳوڙها سمجهي ان کي وحشت جي جيئري جاڳندي تصوير سڏيندين؟؟؟

منصور مون کي انهن دهرين کان به شڪايت آهي جيڪي ظالم انسان کي ته نٿا پهچي سگهن پر مون مسڪين کي هر وقت گاريون ڏيندا رهن ٿا.

منصور تنهنجو چوڻ آهي ته اميدان جا ڪرڻا نه بي رنگ آهن . آئون به نااميد ۽ مايوس ناهيان پر مون کي بيوفائين جي جهولن جهوري وڌو آهي.

انسان منهنجي باري ۾ صرف هڪ ڳالهه سڄي ڪن ٿا ته هر نئون ڄاول ٻار منهنجو مظهر هوندو آهي. اها ڳالهه صحيح آهي ڇاڪاڻ ته هو منهنجي هستي کان لاعلم ۽ بي تعلق هوندو آهي ۽ آئون ان مان اها ئي اميد رکندو آهيان ته هميشه جيان ايئن ئي رهندو پر هو جڏهن ”عقل ۽ فهم“ جي منزل تي رسي ٿو ته مون سان بيوفائي ڪري ٿو ۽ مون تي منهنجي نالي سان ئي ظلم جو هڪ اڻ ڪٽ سلسلو شروع ڪري ٿو. بيوفائي ته منصور مون سان تنهنجا پاءُ به ڪن ٿا جيڪي سڄي عمر تنهنجي سنت تي هلي آخرڪار انسانن جي صف ۾ شامل ٿي وڃن ٿا.

منصور آئون تو کي اڄ جي مزيدار ڳالهه ٻڌايان ته مون سنڌ جي هڪ ننڍڙي ڳوٺڙي ۾ هڪ سٻاجهڙي سنڌي کي پاڙيسريءَ جي ڪنڌيءَ تي ڳچي ڊگهي ڪري پرائين مائين ڏانهن تڪيندي ڏٺو، پڇيومانس ته پائو اهو ڇا ڪري رهيو آهي؟ وراثيائين ادا ديدار بازي ڪري پنهنجي رب کي راضي پيو ڪريان. منصور ڇا آئون اهڙين حرڪتن سان راضي ٿيندو آهيان؟؟؟؟

هر پڇندڙ ڀرندڙ شيءِ جي تباهي جو مون کي ذميوار سڏيو ويندو آهي ته هاڻ ان جو خدا ئي حافظ آهي. ڇا آئون تباهي جي علامت آهيان؟؟؟؟

مون لاءِ چيو وڃي ٿو ته آئون ”انڌي جي لٺ“ آهيان. لٺ ته هزار ڀيرا بهتر آهي جيڪا ڪنهن کي پلي ڊگ نه ٿي لائي پر کڏن کوپن کان ضرور بچائي ٿي پر حقيقت ائين ناهي حقيقت ۾ آئون انڌو آهيان ۽ انسان اڪيچار لئون آهن ۽ مون غريب تي بي گناهه واڄڻ پيا وسن.

آئون احسان فراموش به ته ناهيان. تنهنجو احسان وساريان سو ناممڪن آهي سائين !!!

منصور تو سان گڏوگڏ ڪبير، ادا ڊارون، ماما مارڪس ۽ خاص طور تي پيٽ سائينس جو احسان ڪيئن ٿو پلائي سگهان؟؟؟ سڌارٽ درويش جو ته احسان پلائڻ منهنجي وس ۾ به ناهي جنهن هزارين سال اڳ حضرت انسان کي چيو هو ته ڏکڻ جو ڪارڻ خدا نه پر انساني خواهشون ئي آهن ۽ مون کي بچائيندي ان صاف چيو هو ته منهنجو ڪو به وجود ئي ناهي تڏهن مون کي لڳي رهيو هو ته گوتم انسانن جي نرواڻ سان گڏ مون کي به مڪتي ڏيندو پر حضرت انسان وري برهمڻ جو روپ ڌاري ويچاري گوتم کي برصغير مان ئي نيڪالي ڏئي ڇڏي هاڻ هو ڏور اوڀر ۾ شانت آهي. سقراط جهڙن هزارين حڪيمن منهنجي ڦٽن تي پهرا رکيا آهن ائون ان جهڙن انسانن جو بيحد مشڪور آهيان.

آئون ته فرعون جو به ممنون ۽ مشڪور آهيان جنهن مون سان ڏکڻ ۾ پائيواري ڪئي پر حضرت انسان ان کي به هلڻ ناهي ڏنو.

مذهبن ملڪ ۾ ماڻهو منجهايا

بانڀڻن، ملن بيحد پلايا

اوڏا ڪين آيا عقل وارا عشق سين. (سچل سرمست)

منصور !!! آخر مذهب لاءِ آئون غريب ڇو لازم ۽ ملزوم ٿي ويو آهيان؟؟؟ ڇو؟؟؟ ٻڌاءِ ته ڇو؟؟؟ هر مذهب مون کي غلام بڻائي ويٺو آهي ۽ مون کي مذهبي قيد خانن ۾ بري طرح بيگناهه قيد ڪيو ويو آهي جتي منهنجو ساڻه پوسائڻ لڳي ٿو.

ويدڪ برهمڻ پنڊت چون ٿا ته آئون آريائي نسل مان آهيان ۽ منهنجو ڪم دراوڙن کي نيست ۽ نابود ڪرڻ آهي. اهي چون ٿا ته مون برهمڻن کي پنهنجي مُڪ يعني منهن مان پيدا ڪيو آهي ۽ ڪشترين کي پانهن مان، وئيشن کي پيٽ مان جڏهن ته غريب دراوڙ منهنجي پيرن مان پيدا ٿي سماج ۾ هميشه لاءِ ناپاڪ قرار ڏنا ويا آهن.

منصور !! تون ته حق جو نعرو هڻڻڙ آهين، هاڻي تون ئي ٻڌاءِ ته ڇا آئون ليبارٽرين مان ڪلوننگ ذريعي پيدا ٿيل ڪا آسٽريلوي ريڊ آهيان؟؟؟ جو انسانن کي ائين پيدا ڪندس؟؟؟

ڇا آئون ترٽي ڏٺين يعني دراوڙن کي نسلي بيباد تي برباد ڪرڻ جي ڪين ڪلي طرح چوٽ ڏئي ڇڏي آهي؟؟؟؟ نه منصور نه ... ائين ناهي.

مون نه ڪنهن سان لڪي ڳالهيون ڪيون آهن ۽ نه ئي ڪنهن کي جادوگري مشڪري مدارين وارا ڪيل سڪاريا آهن منصور !!

نه ئي آئون ڪنهن ڪناري حوا جي ڌيءَ جي پيٽ مان پيدا ٿيندڙ ٻارن جو پيءُ ٿي سگهان ٿو. آخر انسان پنهنجو گند مون تي ڇو ٿو اچائي؟؟؟؟

امن ۽ سلامتي لاءِ انسانن جا ڪنڌ ڪپڻ جا آرڊر آئون ته نٿو ڏيان پوءِ اهي ڪم منهنجي نالي سان  
چو ٿا ڪيا وڃن؟؟؟؟

آئون پاڻ مظلوم آهيان ۽ مون کي ٻاڻڻن ، مُلن ۽ پادري جي پوائنتن شڪلين کان بيحد خوف ٿئي ٿو  
منصور !!!

حوا جي ڏيڙن تي ظلم جا ڪوٽ ڪيرائڻ انسان جو ئي ڪم آهي منهنجو انهن نياڻين ۾ ڪهڙو  
مفاد آهي؟؟؟؟ جو کين غلام بڻائي رکان.

منصور آخري ڳالهه ته مون کي هروڀرو مرد شائونزم جو نشان چو ٿو سمجهيو وڃي؟؟؟؟

منهنجي نالي نازل ٿيل هڙئي پيامبر ۽ اوتار مرد چو آهن؟؟؟ ڇا عورت ذات کي مون ئي محروم  
رکيو آهي؟؟؟؟؟؟

اڄ آئون حضرت انسان وٽ رحم جي جهولي جهلي بيٺو آهيان ۽ بس اهو ئي چوڻ چاهيان ٿو ته  
ظلم ۽ جبر جي به ڪا حد هوندي آهي پر منهنجي ڏکڻ جو ڪو ڪنارو چو ناهي؟؟؟؟

انسان ئي هن ڌرتي تي بار آهن ۽ مون تي هرو ڀرو الزامن جا انبار هنيا ٿا وڃن.

اي حضرت انسان ! تو کي منصور معرفت ڪهڙي ميار ڏيان؟؟؟؟

جو خود قاتل هين اور خود روتي هين،

ايسي بهي ڪهين دمساز هوءَ ايسي جلاد بهي هوتي هين

لامکان مان صرف تنهنجو .....

خدا منصور

## هندن جي لڏپلاڻ ۽ دلتن جا مسئلا

سنڌ ۾ هڪ مخصوص علائقائي ميڊيائي گروپ ڪافي عرصي کان پنهنجي ”اجاره داري“ کي انجواء ڪري رهيو آهي. پنهنجي اخبارن ۽ چئنلز جي پليٽ فارم تان وقت بوقت ڪل ڌياريندڙ يونٽوپيائي مفروضا، نان اشوز ايسٽائين جو ثقافتي ڏينهن به متعارف ڪرائي رهيو آهي. ائين لڳي رهيو آهي ته جڻ سنڌ انهي واسڪوڊيگامائي گروپ گذريل ڪجهه سالن دوران دريافت ڪئي آهي. الميو اهو آهي ته ڪوريج ۽ سستي شهرت جي خواهشمند ڌرين طرفان بنا سوچ ۽ ويچار جي هر نان اشو کي زيربحث بڻائي سماج ۾ افواهن جي بازار گرم ڪئي وڃي ٿي ۽ باقي ميڊيا ۽ سماج جا حصا پڻ ان جي تقليد ڪن ٿا.

هندن جي لڏپلاڻ جو اشو به ان ئي ذهينيت جي پيداوار آهي. حقيقت ۾ اهو هڪ نان اشو آهي، اها پڻ حقيقت آهي ته پياري ملڪ ۾ هندن سان عقوبتون جاري آهن، پر ڇا ٻين اقليتن خاص ڪري دلت (شيڊيولڊ ڪاسٽ برادريون جهڙوڪه ڪولهي، ڀيل، ميگهوڙ، گجراتي، جوڳي، باگڙي، وغيره وغيره) ۽ غريب مسلمانن سان مسئلا نه آهن؟

ڪو به انسان دوست، هندن سميت ڪنهن به ڌر سان زيادتي کي جائز نٿو سمجهي سگهي. ”هندن جي لڏپلاڻ“ واري معمي کي سمجهڻ کان پهريائين اسان کي هندو ۽ دلت مسئلي تي غور ڪرڻو پوندو.

انڊيا ۾ پوئتي ڀيل ذاتين ۽ قبيلن، جيڪي دراوڙ يا آدي دراوڙ نسل سان تعلق رکن ٿا، انهن کي دلت (مظلوم يا پيڙهيل طبقي) يا بهوجن (اڪثريتي نسل) سڏيو وڃي ٿو. دلت يا بهوجن ۾ شيڊيولڊ ڪاسٽس، شيڊيولڊ ٽرائيبس، بيڪ ورڊ ڪاسٽس ۽ اتر بيڪ ورڊ ڪاسٽس اچي وڃن ٿا. شناخت جي اعتبار کان انهن کي هندن (اوچ جاتين جهڙوڪه برهمڻ، ڪشٽري ۽ ويش) کان الڳ شمار ڪيو وڃي ٿو. انهي شناخت کي انڊيا جي آئين ۽ سپريم ڪورٽ آف انڊيا پڻ تسليم ڪيو آهي. پر هتي جي دلتن جو وڏو مسئلو اهو آهي ته دلت شناخت جي خلاف پروپيگنڊا شروع ڪئي وئي آهي، اسان جا هندو ڀائر ۽ قومپرست دوست دلت شناخت کي تسليم ڪرڻ کان پڙ ڪڍي بيٺا آهن. نتيجي طور ڏيڍ ڪروڙ جي لڳ ڀڳ شيڊيولڊ ڪاسٽ کي هندو سمجهيو وڃي ٿو ۽ ايئن ڪرڻ سان دلت طبقو پنهنجي آبادي جي حصي طور جائز نمائندگي ۽ ٻين حقن کان لڳاتار محروم بڻيل آهي. اڄ ڏٺو وڃي ته هندو سڏي ويندڙ ڪميونٽي ۾ 95 سيڪڙو کان وڌيڪ شيڊيولڊ ڪاسٽ آهن ۽ تقريبن سموري شيڊيولڊ ڪاسٽ برادري معاشي توڙي سماجي لحاظ کان انتهائي پسمانده آهي پر ڪنهن کي به دلتن جا مسئلا نظر نٿا اچن.

جيستائين هندن جي لڏپلاڻ جو سوال آهي ته هندن جو صرف قليل تعداد ئي ان باري ۾ سوچي سگهي ٿو، دلتن نه ئي ڪڏهن بي ملڪ ڏانهن لڏ پلاڻ ڪئي آهي ۽ نه ئي ان باري ۾ سوچي سگهن ٿا. هندو برادري جي انهي قليل تعداد کي سماج ۾ مستحڪم معاشي حيثيت جي ڪري عدم تحفظ جو خطرو ضرور موجود رهندو آهي. هن طبقاتي سماج ۾ خوشحال مسلمانن سان به اهو مسئلو آهي ۽ مسلمانن ۾ پڻ لڏپلاڻ جو رجحان آهي ۽ اهي انڊيا ڏانهن ته لڏپلاڻ نه ٿا ڪن پر ڪينيڊا، آسٽريليا ۽ يورپي ملڪن ڏانهن اهي پڻ منتقل ٿيندا رهن ٿا. اهو عام سماجي مسئلو آهي جنهن کي مذهبي تناظر ۾ نه ڏسڻ گهرجي.

طبقاتي سماج ۾ هر ننڍي مڇي کي وڏي مڇي ڳڙ ڪائيندي آهي ۽ ان کي وري ان کان به وڏي مڇي شڪار ڪري ٿي. اهو سلسلو وڃي عالمي آقائن تائين پهچي ٿو. اسان جي ڳوٺن جا ننڍڙا وڏيرا جتي عام غريب غريبي لاءِ آزار بڻيل آهن ساڳئي وقت اهي خود پاڻ کان وڏن وڏيرن جا ستايل آهن. اڄ جهڙي ريت سنڌ جي گڙنگ وڏيرن کان به سندن زمينون ۽ ڪارخانا ”خرید“ ڪيا پيا وڃن اهو پڻ استحصال جو هڪ نمونو آهي. اها ڪا سازش نه پر هن نظام جي برڪت آهي.

ڪافي دوست ”هندن جي لڏپلاڻ“ کي ورهاڱي واري دور سان تشبيهه ڏئي رهيا آهن، بيانن، سيمينارن، ڏوراپن، شاعري ۽ ڳوڙهن جو سلسلو زور شور سان جاري آهي. لڏپلاڻ واقعي هڪ مسئلو هجي ٿو پر اها ايتري حد تائين ٿي به نه رهي هجي ته پوءِ ان بابت پروپيگنڊا ڪرڻ جو ڇا مطلب آهي؟

لڏپلاڻ يا نقل مڪاني انسان جي فطرت ۾ شامل آهي. انسان پنهنجي روزگار لاءِ هڪ هنڌ کان ٻي هنڌ نقل مڪاني ڪندو رهيو آهي، ڪڏهن حالتن جي جبر تحت ته ڪڏهن پنهنجي مفاد جي حصول لاءِ. باقي سنڌ جي قومپرست ترين جو اهو موقف ته ”سنڌين کي اقليت ۾ تبديل ڪرڻ جي سازش طور هندن کي لڏايو پيو وڃي“ اها ڳالهه سمجهه کان ٻاهر آهي.

ڇا اسان کي سماج جي سڌاري ۽ انهن مسئلن جي بنيادن کي ختم ڪرڻ بجاءِ صرف ۽ صرف سنڌي ماڻهن جي اڪثريت ۽ اقليت جي سوال جو فڪر هڻڻ گهرجي؟ ڇا سنڌي ماڻهن جي سنڌ ۾ اڪثريت هڻڻ سان سڀ مسئلا حل ٿي ويندا؟ اسان جو قومپرست دوستن ڏانهن عرض آهي ته پاڪستان سميت سڄي دنيا تي اقليتي طبقي جي حڪمراني آهي، حقيقت ۾ اقليت معاشي طبقو ئي آهي. اسان وٽ جاگيردار ۽ سرمائيدار طبقي جو تعداد هڪ سيڪڙو کان به ڪافي گهٽ آهي مگر 90 سيڪڙو وسيلن تي اهو ئي طبقو ئي حاوي آهي. اسان کي مذهبي، قومي، لساني، فرقيوارانه ۽ ٻين هر قسم جي اڪثريتي ۽ اقليتي چڪرن مان نڪري صرف طبقاتي يڪجهتي لاءِ سوچڻ گهرجي ته جيئن هڪ وڏي اڪثريت کي معمولي اقليت جي چنبي مان ڇڏائي هڪ مساوات ۽ برابري تي ٻڌل نظام جي اڏاوت ڪري سگهجي.

سنڌ جي قومپرست ترين کي سنڌي قوم جي اقليت ۾ تبديل ٿيڻ جو وڏو فڪر هجي ٿو ۽ ڪڏهن ڪڏهن ڌارين کي نيڪالي ڏيڻ ۽ کين سمند حوالي ڪرڻ جا اعلان به ٿين ٿا. سنڌ جي هزارين سال پراڻي دراوڙ سڀيتا جي اصل باقيات هڻڻ جي ناتي اسان دلت، تنگ نظر نيشنلزم کي رد ڪندي وچ ايشيا کان وارد ٿيل آرين (برهمڻن ۽ واٿين) سميت دجله ۽ فرات وادين کان آيل ساداتن ۽ ترڪي کان آيل بلوچن سميت سنڌ ۾ رهندڙ سڀني ماڻهن کي سنڌ جا برابر جا وارث سمجهون ٿا، جيڪڏهن اسان سڀني جو جيئڻ ۽ مرڻ سنڌ سان آهي ته پوءِ سنڌي ۽ غير سنڌي جو؟

سنڌي قومپرستي حقيقت ۾ گاربي ازم سان مماثلت رکي ٿي، گاربي هڪ آمريڪي مفڪر آهي جنهن ٿيوري ڏني ته ”آمريڪا ۾ ڪاري نسل جا ماڻهو هاڻ سماج تي بار محسوس ٿي رهيا آهن انڪري کين واپس سندن ملڪ آفريڪا موڪليو وڃي“. آمريڪي سفيد فام انهي قومپرست مفڪر جي ان ٿيوريءَ جو ڪاري نسل جي هڪ شاعر پنهنجي نظم ۾ ڏاڍو دلچسپ جواب ڏنو آهي، جنهن ۾ هو چوي ٿو ته: ”ڇڱو نيڪ آهي، ٻيڙو تيار ڪراءِ ۽ اسان کي آفريڪي ساحل تي ڇڏي تون به يورپ هليو وڃ ۽ آمريڪا کي ريڊ انڊين جي حوالي ڪيو وڃي.“

اها ئي حالت اسان جي قومپرست دوستن جي به آهي. ڌارين کي سمند حوالي ڪري يا سنڌ مان تڙي ڇا اسان جا بلوچ دوست ترڪي ڏانهن اسهندا؟ ۽ سادات سگورا بوبڪ جا وڻ ڇڏي ڀلي پار ڏانهن هليا ويندا؟ ۽ سنڌ ۾ رڳو پيل، ڪولهي ۽ ماڇي وڃي رهندا! جڏهن اهڙيون ٿيوريون ناقابلِ عمل ۽ ناممڪن هجن ته پوءِ ان بابت سوچڻ ۽ پرچار ڪرڻ جو مطلب حقيقت کان فراريت کان سواءِ ٻيو ڇا آهي؟ سڀر پاور آمريڪا ۾ ڪير به ڪاري نسل جي ماڻهن کي تڙي نه ٿو سگهي، سري لنڪا ۾ معمولي تامل دلت اقليت کي نيڪالي ڏني نه ٿي سگهجي، ”رينج ڪنٽرول نيواڪليئر ٽيڪنالاجي“ رکندڙ اسرائيل به ربڙ جي غليل سان وڙهندڙ فلسطينين کي مٽائي نه ٿو سگهي ۽ هزارين سالن کان آريائي سامراج دلت دراوڙن جي وجود کي ختم ڪري نه سگهيو ته هتي به ڪير ڪنهن کي لڏپلاڻ تي مجبور ڪري نه ٿو سگهي. 1947ع جي سونامي، 65 ۽ 71 جي سائيڪلون جي باوجود دلت سنڌ ڇڏي نه ويا، دلت سماج جو انتهائي ٻيڙهيل ۽ ڪمزور طبقو آهي، اهي به لڏي نه ويا باقي صرف هندو جاتي وارا لڏي ڇو ويا؟ اهو به هڪ سوال آهي. حقيقت ۾ هندو جاتي جي ماڻهن کي انڊيا ۾ وڌيڪ مراعتون ملڻ جا امڪان هئا انڪري انهن انڊيا ڏانهن لڏي وڃڻ کي ترجيح ڏني. جيڪڏهن ايئن نه هجي ها ته پوءِ انڊيا ۾ اڄ سنڌ جو هندو هر ميدان ۾ اڳيان ڇو آهي؟ ۽ اتي هميشه کان رهندڙ دلت ۽ مسلمان فت پائڻ تي درٻار ڇو آهن؟

جيڪي دوست ورهاڱي دوران ”هندن جي لڏپلاڻ“ واري المني جي حقيقت ڄاڻڻ چاهين ٿا انهن لاءِ عرض آهي ته اهي گنگا رام سمراٽ جا ڪتاب پڙهن ته کين خبر پوندي ته ان دور ۾ هندن کي ڪنهن لڏپلاڻ تي مجبور ڪيو.

اهو هڪ مثبت پهلو آهي ته سنڌ سميت پاڪستان ۾ مذهبي ترين ڪڏهن به هندن کي نشانو ناهي بڻايو جنهن جو اسان جي هندو ڀائرن کي به اعتراف ڪرڻ گهرجي. جيستائين هندو چوڪرين جي اغوا ۽ زوري مذهبي تبديلي جو سوال آهي ته ان جو هڪ حل اهو به آهي ته هڪ اهڙي ڪائونسل جو قيام عمل ۾ آندو وڃي جنهن ۾ مذهبي عالم ۽ اقليتي ماڻهو به هجن ۽ هو هر اهڙي واقعي جي جاچ ڪن، چاڪاڻ ته اسلام ڪنهن کي جبري طور مذهب ۾ شامل ڪرڻ جي اجازت نٿو ڏي. پر اهي مسئلا مذهبي گهٽ پر سماجي هوندا آهن ۽ سماج جي سڀني مسئلن جو بنيادي سبب هي ناانصافي ۽ اڻ برابري تي ٻڌل نظام آهي. انساني تاريخ ۾ جڏهن به رائج نظام انسان ذات کي فائدو ڏيڻ بدران ناسور بڻجڻ لڳا ته ان فرسوده نظام جي ڪڪ مان هميشه نئين نظام جنم ورتو. موجوده سرمايڊارٽو نظام به هر هنڌ ناڪام بڻجي چڪو آهي ۽ هڪ نئين نظام جي انسان ذات کي سخت ضرورت آهي. اسان کي لڏپلاڻ جهڙن نان اشوز تي سوچڻ بدران برابري ۽ مساوات تي ٻڌل نظام جي تعمير لاءِ سوچڻ گهرجي.

## سماجي ٽپڻ ۾ ڦاٿل دلت مڊل ڪلاس

اسان وٽ ساڃهه ۽ شعور تي وڃڻين طبقي جي مڪمل هڪ هٽيءَ آهي، اسان کي بار بار اهو مفروضو زبردستي تسليم ڪرايو وڃي ٿو ته مڊل ڪلاس، ساڃهه وند ۽ باشعور هئڻ سان گڏ انقلابي طبقو پڻ آهي.

طبقاتي نظام ۾ اهو طبقو ٻن وڏين انتهائين جي وچ ۾ ڦاٿل هئڻ ڪري هميشه پنهنجي انفرادي ۽ بحیثیت طبقي جي اجتماعي حیثیت جي لاءِ پریشانی جي حد تائین فکرمند پڻ رهندو آهي.

استحصالي ۽ مظلوم طبقن جي درمیان هلندڙ ڪشمڪش دوران هن طبقي جي حالت غير يقيني واري هوندي آهي. مڊل ڪلاس جو هميشه کان وٺي اهو لاڙو هوندو آهي ته هو ڪهڙي به طريقي سان ”ترقي“ جون منزلون طئي ڪري استحصالي طبقي جو حصو بنجڻ ۾ ڪامياب ٿي پر حالتون ان کي هميشه پونتي ٿو ڪينديون آهن. مڊل ڪلاس مان ڪجهه ماڻهن جا حوالا ڏئي سڄي طبقي کي روشن خيال طبقو سڏي نٿو سگهجي، ايئن ته سرماييدار ۽ جاگيردار طبقن مان به ڪافي ماڻهن پنهنجي طبقي کي ڇڏي هيٺين طبقن جو ساٿ ڏنو پر انهن ڪڏهن به پنهنجي طبقن کي روشن خيال يا ترقي پسند ناهي سڏيو. حقيقت ۾ مڊل ڪلاس رجعتي نظرين، تنگ نظر قومپرستي، انفرادي مفاد پرستي ۽ حڪمران جي پسندیده نظرين جهڙوڪ سيڪيولرزم، لبرل ازم ۽ سرماييدارانه جمهوريت جي بيساڪين (جيڪي هڪ ٻئي جو ضد پڻ آهن) جي مدد سان پنهنجي زندگي جو سفر جاري رکندو آهي. بحیثیت طبقو اهو ڪڏهن به ڪنهن نکتي تي واضع نه رهيو آهي.

ڪارل مارڪس مطابق مڊل ڪلاس جو ڪردار هميشه کان وٺي قدامت پسند رهيو آهي، اهي هميشه ابتي گنگا وهائڻ چاهين ٿا. اهو طبقو صرف ان صورت ۾ انقلابي بڻجندو آهي جڏهن پورهيت طبقي جي جدوجهد انتهائي فيصله ڪن مرحلي ۾ داخل ٿي ويندي آهي.

ڊاڪٽر امبيدڪر مڊل ڪلاس کي سماجي تبديلي جي جدوجهد لاءِ اهليت نه رکندڙ ۽ غير ڪارآمد طبقو قرار ڏيندي ان کي بدڪ سان پيٽ ڏني آهي جيڪا ڳائي سگهي ٿي پر ڪوئل وانگر نٿي ڳائي، ترڻ به ڄاڻي ٿي پر مچي وانگر تري نٿي سگهي، اڏامي سگهي ٿي پر باز وانگر نٿي اڏامي ۽ مور وانگر ڊڪي نٿي سگهي اهڙي طرح مڊل ڪلاس به سماجي تبديلي لاءِ پورهيت طبقي وانگر موثر نه آهي. اهو طبقو نه وري مٿئين طبقن وانگر حڪمراني ڪري سگهي ٿو ۽ نه وري پورهيت طبقي وانگر دنيا جو ڦيٽو هلائڻ يا روڪڻ جي طاقت رکي ٿو.

سرمائيدار ٿيڻ نظام پنهنجي دور ۾ ناهموار ترقي ڪندي ڪافي عمر کائي هاڻ پنهنجي آخري منزل تي پهچي چڪو آهي ۽ ان نظام ڪافي پيچيدگين کي پڻ جنم ڏنو آهي. قومي سرماييدار ۽ عالمي سرماييدار جهڙن اصطلاحن سان گڏ هاڻ تهذيبي ٽڪراءُ جهڙا اصطلاح به ملن ٿا. ايسٽائين جو

قومي تضادن دوران حڪمران طبقن جي قوم يا نسل سان تعلق رکندڙ پور هيٺن کي پڻ سامراج چيو ويندو آهي ۽ محڪوم قومن جي استحصالِي طبقي کي مظلوم چيو ويندو آهي، گڏوگڏ حڪمران طبقن پڻ قومي شائونزم کي هٿي وٺرائي آهي.

ننڍي کنڊ جو سماجي مسئلو انتهائي پيچيده آهي ڇاڪاڻ ته هتي صدين تائين اپارٽائيڊ کان به وڌيڪ انسانيت جي تذليل ڪندڙ ذات پات جو بدترين نظام جاري هو ۽ اڄ پڻ ان جا سماج تي اثر ڪنهن نه ڪنهن صورت ۾ جاري آهن. انڊيا ۾ ته اهو اڄ به جيئن جو تئين موجود آهي. ذات پات جو نظام دراصل نسلي جبر جي غلاف ۾ ڍڪيل طبقاتي نظام آهي. آرين جي اچڻ کان پوءِ ننڍي کنڊ جي اوائلي سماجي جوڙجڪ ۾ قبيلن جي جاءِ تي ذاتين جنم ورتو. ذات پات ۽ طبقاتي نظام جي پيچيده ميلاپ ۽ ملڪ جي مخصوص سماجي حالتن هيٺ اقليتي طبقي سان تعلق رکندڙ دلتن جو مڊل ڪلاس هڪ وڏي تپڻ ۾ ڦاٿل آهي.

دلت سماج جو انتهائي پيڙهيل ۽ ڪمزور طبقو آهي، ان مان تعليم ذريعي اڳتي آيل دلت مڊل ڪلاس دلتن جي حالتن ۾ بهتري لاءِ ڪو تحرڪ وٺڻ بدران هميشه گلپير ۽ فراريت جو شڪار رهيو آهي. ان جي انفرادي ترقي صدين کان پيڙهيل دلتن لاءِ سوڊمند ثابت ناهي ٿي. الميو اهو آهي جو اهو طبقو پاڻ به مسئلن ۾ گهيريل هئڻ جي باوجود پاڻ کي دلت نٿو سمجهي ۽ غريب دلتن کان سماجي حوالي سان ڪٽيل پڻ آهي ته ٻئي طرف دلت هئڻ سبب باقي مڊل ڪلاس سان پڻ ڪٽيل آهي. تنهنائي ۽ محرومي جي ڪُن ۾ ڦاٿل دلت مڊل ڪلاس ڪڏهن به پنهنجي ماڻهن ڏانهن مڙي ناهي ڏٺو. ڪيترين ئي ذاتين مان اسري آيل دلت مڊل ڪلاس ذات پات جي زنجيرن ۾ پڻ وڪوڙيل رهي ٿو. دلتن جي هيٺين طبقي سان پڻ اها ساڳي حالت آهي پر جيئن ته اهي عددي گهڻائي ۾ هئڻ ڪري سماجي حوالي سان گهٽ ۾ گهٽ پنهنجي ذاتين ۽ قبيلن اندر ايتري سماجي تنهنائي جو شڪار ناهن.

برطانوي دور ۾ پيڙهيل طبقن ۽ ذاتين کي شيڊيول لسٽ ۾ آڻي انهن جي بهتري لاءِ خصوصي اپاءُ ورتا ويا، ان وقت کان وٺي پوئتي پيل ذاتين لاءِ شيڊيول ڪاسٽ اينڊ ٽرائبس سڏيو وڃي ٿو. ريزرويشن مان فيضياب ٿيل پنٿي پيل ذاتين جي ماڻهن انفرادي ترقي ضرور ڪئي پر دلت طبقي جي حقن جي لاءِ جدوجهد ۾ انهن ڪو ڪردار ادا ناهي ڪيو پر اڻو اهي دلت طبقي جي وجود کان ئي انڪاري آهن. دلت مڊل ڪلاس پيڙهيل طبقن جي انقلابي نظرين کان خوفزده آهي ۽ بد قسمتي سان دلت مڊل ڪلاس ذهني غلامي ۾ بري طرح ڦاٿل آهي. سول سوسائٽي ۽ اين جي اوز کي اڻيڊل سمجهندڙ دلت مڊل ڪلاس موجوده حالتن ۾ ڏينهن ڏينهن پنهنجي حيثيت وڃائيندي هيٺين طبقي ۾ شامل ٿي رهيو آهي پر پنهنجي سماجي زندگي ۾ مڊل ڪلاس رجحان رکڻ سبب نفسياتي بيماري جي حد تائين بي چيني جو شڪار پڻ آهي. مڊل ڪلاس هميشه کان وٺي انهي ناکام ڪوشش ۾ سرگردان هوندو آهي ته هو پنهنجي طبقاتي حيثيت برقرار رکڻ لاءِ غريب طبقي کي پنهنجي مفادن جو ٻارڻ بڻائي پر ان کي هر دفعي مايوسي جو منهن ڏسڻو پوندو آهي ڇاڪاڻ ته پورهيت طبقو پنهنجي تجربن ۽ روايتن جي تاريخ رکي ٿو ۽ مڊل ڪلاس وانگر يوٿوپيائي آرشن جي پويان نٿو پئي ڪي.

دنيا ۾ سماجي تبديلي جي تحريڪن جي اڳواڻي قوم جي مٿئين طبقن ڪئي آهي يا وري پورهيت عوام انقلابي جدوجهد ذريعي انقلاب برپا ڪيا آهن ۽ مڊل ڪلاس ٻنهي قسم جي تحريڪن دوران غالب طبقن سان ملڻ تي مجبور ٿيو آهي. وچئين طبقي اڪيلي سر تاريخ ۾ ڪا به مهم سر ناهي ڪئي، اهو طبقو هميشه ٻن وڏن طبقن جي رحم و ڪرم تي هوندو آهي. مڊل ڪلاس جو ڪڏهن به ڪو گڏيل طبقاتي مفاد ۽ پروگرام ناهي هوندو. اهو صرف ذاتي مفاد رکندڙ ماڻهن جو هڪ هجوم آهي جنهن کي سماجي سائنس جي ڪسوٽي تي هڪ طبقو به چئي نٿو سگهجي.

اسان وٽ ويجهي ماضي ۾ مڊل ڪلاس جي ناڪام مهم جوئي جو هڪ وڏو مثال آهي جڏهن مخصوص ميڊيائي پوتارن جي قيادت ۾ تبديلي جو وڏو شور منل هو انهن جو مقصد ووتن ذريعي ايوانن ۾ اچي تبديلي جو جهنڊو بلند ڪرڻو هو. مڊل ڪلاس جا ماڻهو وڏي واڪي انهي قافلي ۾ شامل ٿي رهيا هئا. مڊل ڪلاس ذهنيت مطابق انهن بورجوازي اقتدار جي ايوانن تي قبضو ڪرڻ لاءِ انتهائي ڪل جهڙي حڪمت عملي پڻ طئي ڪري ڇڏي ته سڄي سنڌ جي هر ننڍي وڏي شهر جي ميونسپل ۽ ٽائون ڪاميٽين ۾ هڪ ڪتاب رکيو ويندو جنهن ۾ تبديلي جا خواهشمند پنهنجو نالو نالو لکندا ۽ اليڪشن جي وقت لکين تبديلي جا پانڊيٽز ووت جي طاقت سان تبديلي جي تاريخ رقم ڪندا پر الميو اهو ٿيو جو جيڪي تبديلي جا وڏا مهنڊار ان قافلي ۾ اچي شامل ٿيا هئا اهي به اليڪشن دوران روايتي وڏيرڪين پارٽين جا وڃي سلامي ٿيا ۽ يوٽوپيائي قائد اليڪشن دوران وڏيرن جي پوزيشن بابت تجزيا ڪندو رهجي ويو. مڊل ڪلاس جي انهي ناڪام مهم جوئي شهرت جي بڪايل ۽ صديون ڏسنڌر ”مها ڪامريڊن ۽ قومي دانشورن“ جا پول به کولي ڇڏيا جن عوام کي حقيقي دڳ لائڻ جي بدران ان رڄ ۾ پٽڪڻ تي مائل ڪرڻ جي ڪوشش ڪئي. ان سان اهو ثابت ٿئي ٿو ته مڊل ڪلاس جو ڪو به اجتماعي مقصد نٿو هجي ۽ هر فرد جو ذاتي مفاد هوندو آهي ۽ مڊل ڪلاس جي ڪا به تحريڪ گهڻو وقت جٽاءُ نٿي ڪري سگهي. اهڙي ريت دلت مڊل ڪلاس سان پڻ ساڳيو الميو آهي، اهي ”ترقي“ چاهين ٿا مگر هر دلت لاءِ اهو ممڪن ئي ناهي ته هو ڪميشن پاس ڪري ايس ڊي ايم يا ڊي ايس پي ٿي سگهي. دلت حقيقت ۾ پورهيت طبقي جو انتهائي پيڙهيل حصو آهن ۽ پورهيت طبقي جي جدوجهد ۾ ئي اهي پنهنجي مسئلن جو حل ۽ نجات سمجهن ٿا. تاريخي طور تي دلت پنهنجي سڃاڻپ ۽ تهذيب رکن ٿا ۽ ذهني غلامي کان آزادي جي جدوجهد جي تاريخي روايت پڻ رکن ٿا. دلت مڊل ڪلاس پلي ڪٿي دلت لفظ کان الرجڪ هجي پر تاريخ جو اهو سچ آهي ته دلتن جي مڊل ڪلاس کي آخرڪار پنهنجي ماڻهن ڏانهن موٽ ڪانٿي پوندي.

## ديپاولي، تاريخي معمو ۽ ڪبير جو رام

اڄ ديپاولي جو ڏڻ آهي، ديپ نه صرف روشني پر قرباني ۽ ايثار جي پڻ علامت آهي. پاڻ کي جلائي ٻين کي سھانو ڏيڻ کان وڌيڪ ٻي ڪهڙي قرباني ٿي سگھي ٿي؟ مون کي اها به خبر ناهي ته ڪهڙي تاريخي روايت جي ياد ۾ اهي ديپ جلايا وڃن ٿا. مون کي صرف ديپ سان انسيت آهي. اڄوڪي ڏينهن تي شام ويلي آئون پنهنجي اونداهي ڪٺيا ۾ ننڍي کنڊ جي آخري دراوڙ راجا جي مجسمي جي اڳيان هڪ ديپ جلائي ڇڏيندو آهيان. اهو ديپ خاموشي سان ٻرندو رهي ٿو ۽ ان جي لات جي پس منظر ۾ دراوڙ ڏهيسر جي مجسمي تي روشني جي ورڪا ٿئي ٿي، مهاراجا راوڻ جون مزاحمتي نور سان جرڪندڙ اکيون، ڪاريهر جهڙا وار ۽ سرمئي رنگ جو جبل جهڙو جاننو جسم ديپ کان به وڌيڪ جرڪڻ لڳي ٿو. آڏي رات جو پڙڪا کائي نيٺ اهو ديپ وسامي ويندو آهي ۽ ڪٺيا ۾ گهگهه اونداهي ڇانئجي ويندي آهي ۽ ان اونداهي ۾ ننڍي کنڊ جو آخري جزيرو پڻ ڌارين جي قبضي ۾ هليو وڃي ٿو ۽ ان کان پوءِ روشني جا ڪئي مينار اٿن ٿا پر اها روشني منهنجي ناهي. اها ته ڪنهن پاڙيتو باندر جي پچ کي لڳل اها باهه آهي جيڪا منهنجي ديس جي واهڻن ۽ وسندين کي ساڙي خاک ڪري رهي آهي. الٽي چو منهنجي گهر کي لڳل باهه کي دنيا ديوالي سمجهي اڄ مون کي وڌايون ڏني رهي آهي پر اهي جرڪندڙ ڇيپون آخرڪار منهنجي ڪٺيا کي به وڪوڙي وڃن ٿيون ۽ آئون رات جي تاريخين ۾ بي گهر ٿي وڃان ٿو ۽ پوءِ اهو سفر صدين تائين هلي ٿو ۽ رڪجڻ جو نالو ئي نٿو وٺي. اهڙي ريت هزارين سالن تائين خانه بدوشي منهنجو مقدر بڻجي وڃي ٿي. موت کان پوءِ به سڪون منهنجي تقدير ۾ لکيل ناهي. آئون هن ڌرتي تي ابدي ننڍ به ناهيان سمهي سگهندو ۽ منهنجو لاش پڻ در در جو ٺوڪرون کائيندو رهي ٿو. مون کي اها به خبر ناهي ته ان مسلسل دربدري جو ڪارڻ ڇا آهي پر مون کي اهو ياد آهي ته ان ڏڪن جي سفر جي ابتدا ان وقت کان ٿي جڏهن ننڍي کنڊ جو آخري جزيرو فتح ٿي چڪو هو.

منهنجو گهر ڇا ٻهيو، ڪنپارن ان اجڙيل گهر جي مٽيءَ مان ٿانءُ ٺاهي ڇڏيا ۽ اڱڻ چوراھو بڻجي ويو. اهو سڀ ڪجهه آخري دراوڙ بادشاهه جي موڪلائڻ کان پوءِ ٿيو، ان جي موڪلائڻ سان مزاحمت، همت ۽ آزادي پڻ موڪلائي ويون. ڪبير پڳت پڻ پنهنجي دوهي ۾ اها شاهدي ڏني ٿو.

اجوڙ ڪيڙي ٺيڪري گهڙ گهڙ ڪيئي ڪمهار،

راوڻ سرڪا چل ڳيا لنڪا ڪا سردار. (ڪبير)

آخري دراوڙ سلطنت جي زوال سان منسوب اهو ڏينهن هر سال ايندو آهي ۽ ان سانحي جي ياد ڏياري گذري ويندو آهي ان دوران منهنجي جيون به جلندڙ ديپ جيان پڇرندو پنهنجي انت طرف

خانه بدوش خيالن جو سفر

وڌندو رهي ٿو. غير مستند ۽ مسخ شده تاريخ جي تضادن کان مٿيرو ٿي اسان صرف “ديپ” ۽ ان جي لاٽ مان نروار ٿيندڙ نرمل جوت جي عظمت کي ڀيٽا ڏيندي اهو ڏينهن ملهائون ٿا. ان احساس سان ته زندگي به هڪ ديپ وانگر آهي پر صرف اها زندگي جيڪا پاڻ جلي ٻين کي روشني ڏئي. ديپاولي جو ڏڻ اهو پڻ احساس ڏياري ٿو ته زندگي شمع جيان مختصر آهي.

تاريخ جي تناظر ۾ ديپاولي جي مقصد کي ڳولڻ لاءِ مسخ تاريخ جي غارن ۾ ڪئي ديپ جلائڻا پوندا. تاريخي جهڙي سماجي علم جي صنف تان تقدس جي غلافن کي لاهي پيانڪ ۽ تلخ حقيقتن جو ڏاڻڻ جهڙو چهرو نروار ڪرڻ جي ڏوهه جو به ارتڪاب ڪرڻو پوندو.

اها پڻ هڪ تلخ حقيقت آهي ته موهن جو دڙو، مهر ڳڙهه ۽ اراولي جي آثارن کي سڀني ۾ سانڍيندڙ ننڍي کنڊ جي ڪا به تاريخ ناهي. ڪارل مارڪس پڻ ان راءِ جو هو ته ننڍي کنڊ جي ڪا به تاريخ ناهي. ننڍي کنڊ جي عظيم سپوت برصغير جي تاريخ بابت لکيو آهي ته “ايئن به ناهي ته برصغير جي تاريخ ناهي پر موجوده تاريخ کي ڪنهن به ريت تاريخ نٿو چئي سگهجي. اها تاريخ صرف ڏند ڪٿائن ۽ ٻاراڻين آکاڻين تي مشتمل آهي جيڪي حقيقت سان ڪو تعلق نٿيون رکن.”

قديم روايتن جي ڪڙين کي ملائي ننڍي کنڊ جي تاريخ مرتب ڪرڻ جي روايت جو بنياد گذريل صدي کان ئي پيو آهي ۽ خاص ڪري انڊيا ۾ ان تي زور و شور سان ڪم هلي رهيو آهي پر اها تاريخ انسانيت جي المناڪ نوحی ۽ ٻن انتهائين جي درميان ناقابل مصالحت جنگ کان سواءِ ٻيو ڪجهه به ناهي.

معمو بٿيل انهي تاريخ جي روشني (معاف ڪجو اونداهي) ۾ ديپاولي جا پيرا ڳولڻ آسان ناهن پوءِ به ديپاولي جي ڏينهن ديپ جي عظمت مان سبق حاصل ڪرڻ گهرجي جيڪو پنهنجو وجود خاڪ ڪري انڌيرن سان الجهي ٿو.

رام ۽ راوڻ جي قصي کي تاريخ تي ڇڏي ڏيون ٿا جڏهن به ننڍي کنڊ جي حقيقي تاريخ لکي وئي تڏهن ئي اهو ثابت ٿي سگهي ٿو ته ڪير صحيح هو ۽ ڪير غلط پر هن وقت ڪير جي ان “رام” کي ياد ڪرڻ جي انتهائي ضرورت آهي جيڪو سڀني کان نيارو آهي. اهو رام نه دسرت جي گهر ڄائو آهي ۽ نه ئي ان ڪنهن کي جنم ڏنو آهي. نه ئي ان رام، راوڻ کي ستايو آهي ۽ نه وري ڪشترين جا ايڪويهه نسل تباهه ڪيا آهن. انهي رام نه ڪنهن رادا کي جيون ۾ آندو ۽ نه ئي سيتا کي تياڳ ڏنائين. اهو رام بلڪل نيارو آهي اهو نه ڪنهن گوپي جو ناٺ آهي نه وري ڪنهن گلماڻ جو. اهو نه وري آڪاش ۾ آهي نه وري پاٽال ۾. اهو رام نه پنج عنصرن ۾ آهي نه وري ٽن اوصافن ۾ اهو نه ازل ۾ آهي نه آخر ۾ نه ظاهر ۾ نه عدم ۾، نه نور ۾ نه وري خاڪ ۾. هو “ته مورتِي” ۾ به ناهي ۽ نه وري هيڪڙائي ۾ آهي. اهو رام بلڪل نيارو آهي جنهن ڪڏهن مڇي، نانگ ۽ ڪچونءَ جو اوتار به نه ورتو ۽ نه وري ڪڏهن وامن جو وير بڻجي باليءَ جي پيرن هيٺان زمين ڪسڪايائين ۽ هن نه ڪڏهن ڪنهن شري هرٿاڪش کي بادشاهي کان محروم

ڪيو. اهو رام نه ڪنهن تيرٿ پوڄا ۾ آهي نه وري ديوتائن ۽ راکشن ۾. ان رام نه ڪنهن کي پنهنجي منهن مان پيدا ڪيائين ۽ نه وري ڪنهن کي ٻانهن ۽ پيرن مان. نه ان رام ڪڏهن پانڊون جي پاسداري ڪندي ڪورون سان جنگ جوڻي.. هو نه ڏهن اوتارن ۾ آهي نه وري ڏهن گروئن ۾. هو ”نه ڪلڪي“ به ناهي ۽ نه ئي ان هٿان ڪنهن ڪناريءَ کي ڪلڪ لڳو. نه ئي هن ڪنهن سان لڪي ڳالهيون ڪيون ۽ نه ئي ڪنهن کي پنهنجو جلوو ڏيکارياين. اهو نيارو رام نه صرف انسانن ۾ پر هن ڪائنات جي هر مخلوق جي دل ۾ رهي ٿو. اهو نه چنڊرما جي ونس مان جنم وٺي ٿو ۽ نه ئي سورج جي ڪل مان پيدا ٿئي ٿو. هن نه دوزخ ناهي نه وري بهشت بڻائي. اهو رام جيڪو بلڪل نيارو آهي اهو نه وري ڪنهن کي آخرت تائين سالاري بخشي پاڻ الوپ ٿي ويو نه ئي هن جي سنديس جي خزانو ختم ٿي سگهن ٿا. اهو رام جنهن کي هن وشال ڪائنات ۾ توهان ڪٿي به ڳولي لهي نٿا سگهو، نه ڪتابن ۾ ۽ نه وري عبادتن ۾ پر صرف پنهنجي اندر مڃهائي پاڻ سان ان جو ديدار ڪري سگهجي ٿو.

آڪاس کي آس چوڙ پياري الت ديڪو گهٽ اپنا جي،

تم اپني آپ ۾ ڪوچ ڪرو چوڙو من کي ڪلپنا جي،

بن ديڪي جو نج نام جپي سو ڪهين رين ڪا سپنا جي،

ڪبير ديدار پرگهٽ ديڪا تب جاپ ڪون ڪا جپنا جي. (ڪبير)

(ترجمو: اي دوست! آسمان مان اميدون ختم ڪري پنهنجي اندر ۾ جهاتي پاء، پنهنجي اجاين خيالن ۽ خواهشن کي ختم ڪري پنهنجو پاڻ کي ڳولڻ جي ڪوشش ڪر، جنهن اڻ ڏٺي هستيءَ جو نانءُ جپي رهيو آهين اها حقيقت نه پر رات جو ڪو خواب آهي. ڪبير چئي ٿو ته جڏهن پنهنجو پاڻ کي ڏسڻ ۽ پرکڻ ۾ ڪامياب وئين ته پوءِ ڪنهن پوڄا ۽ جاپ جي ضرورت ئي ناهي.)

## ڪائوڙ جا مسئلا ۽ نئين تعلقي جي حد بندي

آبادي جي وڌي وڃڻ سبب انتظامي تبديليون ۽ حدبنديون سڄي دنيا ۾ رائج آهن. اسان وٽ ضلعن ۽ تعلقن جي قيام بابت اهو چيو ويندو آهي ته اهو قدم ”عوام الناس“ کي سهوليتون فراهم ڪرڻ واسطي ڪنڊو وڃي پيو. اها الڳ ڳالهه آهي ته اڳ ۾ قائم تعلقن، ضلعن توڙي وڏن شهرن ۾ عوام کي جيڪي سهوليتون ميسر آهن انهي جي هر ڪنهن کي پلي پت ڄاڻ آهي. سنڌ جي اڪثر تعلقن ۾ اسپتالون ۽ اسڪول ويرانا جا منظر پيش ڪري رهيا آهن. هتي گهڻو ڪري نئين انتظامي حدبندين جي پويان ڪنهن با اثر سياسي درجا مقصد هوندا آهن. عوام انسان جي سياسي قيادت لاءِ صرف ووٽ ڏيندڙ خلق کان وڌيڪ اهميت نٿي رکي.

مشرف جي دور ۾ پڻ ڪافي ضلعا ۽ تعلقا ٺاهيا ويا. ضلعن يا تعلقن جا نالا هڪڙا ته هيڊڪوارٽر وري ٻين شهرن ۾ هئا. اهڙي ريت موجوده دور ۾ سنڌ جي انتهائي پٺتي پيل ضلعي ٿرپارڪر ۾ پڻ وڌيڪ ٽي تعلقا (اسلام ڪوٽ، ڪلوي ۽ ڏاهلي) ٺاهڻ جا چوڀول آهن. اسلام ڪوٽ ٿر جو ٻيو نمبر وڏو شهر آهي، ڪلوي پڻ ڏورانهن ڳوٺن تي مشتمل علائقي جي اهم گيٽ وي آهي جڏهن ته سنڌ جي ايراضي جي لحاظ کان وڏي ۾ وڏي تعلقي ڇاچري کي ٿوڙي ٻه تعلقا ٺاهڻ بابت ڪيترائي خدشا ۽ مونجهارا پيدا ٿي رهيا آهن. وسيع وارياسي علائقي تي مشتمل ڇاچري تعلقو تمام پٺتي پيل آهي. ٿر جو صحرا طبعي لحاظ کان پارڪر، ڀٽ، ڪنڊي، سامروٽي، مهراڻي ۽ ڪائوڙ تي مشتمل آهي، جڏهن ته مٺي وارو علائقو ٿر جو مرڪز سڏيو وڃي ٿو. ڪارونجهر وارو جابلو علائقو پارڪر سڏجي ٿو، ڪڇ جي رڻ سان متصل علائقو ڪنڊو، جڏهن ته ڏيپلي تعلقي جو ڏاکڻون الهندو پاڳو سامروٽي ۽ بئراج سان ملندڙ حصي کي مهراڻو چيو ويندو آهي. اوڀر واري علائقي کي ڀٽ يا ڍاٽ ۽ ناري واري بئراجي علائقي سان ملندڙ وارياسي علائقي کي ڪائوڙ سڏيو آهي. ورهاڱي کان اڳ ڏيپلو شهر واپار جي حوالي سان پوري ٿر جو مرڪز هوندو هو. ٿرپارڪر ضلعي جي قيام بعد انتظامي ۽ ڪاروباري سرگرمين جو مرڪز مٺي شهر ٿيو ۽ ٿرپارڪر ضلعي جو هيڊ ڪوارٽر پڻ مٺي شهر ۾ آهي. ڇاچري تعلقو هئڻ جي

باوجود چاچري تعلقي جي حد ۾ ايندڙ ماڻهن جو گهڻو ڪاروهنوار چاچري جي بدران امرڪوٽ، ننگر پارڪر، اسلام ڪوٽ سان وڌيڪ رهيو آهي. خاص ڪري ڪائوٽ جي سوين ڳوٺن جي ماڻهن جي روزمره اچ وڃ مٺي ۽ چاچري جي بدران امرڪوٽ ڏانهن وڌيڪ هجي ٿي.

اڄڪلهه چاچري جي ڏورانهين ڳوٺن ڏاهلي يا ڪيمي جي پار ڪي تعلقو بناڻ تي غور ويچار ٿي رهيو آهي. ڪائوٽ ٿر جو صحرائي ڀاڱو هوندي پڻ باقي ٿر کان ڪافي منفرد آهي. ڪائوٽ جي ماڻهن جي مسئلن کي ڏسندي هر درد مند دل رکندڙ انسان جا لڱ ٿي ڪانڊارجي وڃن ٿا. ڏهه سال اڳ مون هڪ نيم سرڪاري تنظيم ۾ ملازمت دوران لڳ ڀڳ سموري ڪائوٽ جي ڳوٺن ۾ وڃي گهر گهر سروي ڪئي. ڪائوٽ جي ماڻهن جي زندگي غربت جي لڪير کان ڪافي هيٺ آهي. سموري علائقي ۾ تعليم ۽ صحت جي بنيادي سهوليتن جو مڪمل فقدان ڏسڻ ۾ آيو. ايئن به ناهي ته حڪومت پاران هتي اسڪول قائم نه ڪيا ويا آهن. آبادي جي لحاظ کان تقريبن هر ننڍي وڏي ڳوٺ ۾ اسڪول قائم ٿيل آهن ۽ استاد پڻ مقرر ڪيا ويا آهن. چاچرو تعلقو ٿر جو واحد تعلقو آهي جتي استادن جي گهڻائي پڙهائڻ بدران ذاتي ڪاروبار ۽ مقامي سطح تي وڏيرائپ ڪرڻ ۾ مشغول آهي. سياسي ترين سان وابستگي هئڻ ڪري ڪير به چاچري جي استادن کي اسڪول وڃڻ لاءِ پابند نٿو ڪري سگهي پوءِ ڪٿي ڪهڙو به دور هجي. ڪائوٽ ۾ اسپتال ۽ صحت مرڪزن جو ڪو به تصور ناهي. ڪائوٽ جي ماڻهن جو گذران نالي ماتر زراعت ۽ ناري جي بئراجي علائقن ۾ هاريو ۽ مزدوري ڪرڻ تي آهي. ان علائقي جي پارڙن جي گهڻائي اسڪول وڃڻ جي بدران قالينن جي ڪڏين، سرن جي بنن ۽ سنڌ جي وڏن شهرن جي هوٽلن ۽ بنگلن تي مزدوري ڪري ٿي. اسڪول جي ڏينهن ۾ توهان کي ڪائوٽ جا اڪثر اسڪول استادن جي هئڻ باوجود بند ملندا. ڪافي اسڪولن ۾ اوطاقون، گدام، غاليجن جو ڪڏيون ۽ ريزڪي دڪان پڻ قائم ٿيل آهن. ڪافي اسڪولن جون عمارتون تعمير ٿيڻ باوجود تعليم کاتي جي حوالي نه ٿي سگهيو آهي. ڳوٺ ۾ اثر رکندڙ ماڻهن انهن عمارتن کي بطور گهر يا اوطاق استعمال ڪري رهيا آهن.

تعليم جي اهڙي تباهه حوالي ڪي ڏسندي اهو سوال اڀري ٿو ته ڇا نئين تعلقي جي قيام کان پوءِ خطي ۾ تباه ٿيل تعليمي نظام شروع ٿي سگهندو؟ يا نئين تعلقي جي قيام سان رڳو ڪنهن منظور نظر ڳوٺ ۾ ڪجهه دفترن جو قيام ۽ قبضه مافيه جي چاندي ٿيڻ واري آهي. نئين تعلقي جي هيڊ ڪوارٽر بابت ڪافي مونجهارا پيدا ٿي رهيا آهن. نئين تعلقي جو نالو ڏاهلي تجويز ڪيو ويو آهي بهتر ته ايئن ٿيندو ته صدين کان وٺي اهو علائقو ڪائوٽ جي نالي سان سڏيو ويندو آهي ان ڪري نئين تعلقي جو نالو پڻ ڪائوٽ رکيو وڃي. ڏاهلي ۽ ڪيمي جو پار ڪائوٽ جا ڪنڊاڻا ڳوٺ آهن جيڪڏهن انهن ڳوٺن کي تعلقي هيڊ ڪوارٽر بڻايو ويو ته وري علائقي جي ماڻهن جي تعلقي هيڊڪوارٽر تائين پهچڻ ۾ هڪ اضافي مسئلو هوندي. بهتر ايئن ٿيندو ته سياسي مفادن ۽ ڪجهه ترين جي پسند يا ناپسند کي پاسيرو رکي ڪائوٽ جي مرڪزي ڳوٺن کينسر، بگل سميجا يا پارٿو شهر کي تعلقي جو هيڊ ڪوارٽر بڻايو وڃي.

ڪائوٽ جي ذڪر ڪرڻ سان هڪ تازو اجڙيل شهر پارٿي جي ياد ذهن تي تري ايندي آهي. الميو اهو آهي ته سوين سالن تائين قائم رهندڙ شهر ڇا اجڙيو جو اهو اڄ موهن جي دڙي وانگر ماضي

جو داستان بڻجي ويو. ٿر، گجرات توڙي راجستان ۾ اڄ به عورتون گيچن، لاڏن ۽ لوڪ گيٽن ۾ پارٽي شهر جو نالو وٺن ٿيون. پارٿو تمام قديم صحرائي شهر هو. 1947ع جي آندي جي هي شهر ست سهي ويو پر 1971ع جي حالتن ۾ ٻنهي پاسن کان مقامي ماڻهن جي وڏي پئماني تي لڏپلاڻ سموري ڪائوٽ جو نقشو بدلائي ڇڏيو. انهن ڏينهن ۾ اهو ننڍڙو پر وسندڙ شهر پهريائين بري طرح ڦرلٽ جو شڪار ٿيڻ سان گڏ هميشه لاءِ اجڙي ويو ۽ پنج ڏهاڪا گذرڻ کان پوءِ اهو هاڻي هڪ ڪنڊ جو ڏيک ڏئي رهيو آهي. اجڙڻ کان اڳ هن شهر ۾ واٽيا، سونارا، پاڻي ۽ راجپوت ذات جا ماڻهو رهندا هئا. اڄ هن شهر ۾ صرف ٻه ميگهواڙن جا گهر ۽ هڪ نڪرن جو گهر وڃي بچيو آهي. هڪ وڏي ايراضي رکندڙ پٿريلي ميدان جي اتر طرف اڄ به پراڻن دڪانن جي قطار جا آثار پسي سگهجن ٿا. جيڪڏهن پارٿي شهر کي تعلقي جو هيڊ ڪوارٽر بڻايو وڃي ته اهو سموري ڪائوٽ جو مرڪزي علائقو هئڻ ناتي جلد ئي پنهنجو اڳوڻو عروج ماڻي سگهي ٿو. انهي شهر ۾ جيڪو تعلقي جي دفترن ۽ ڪاروباري مقصدن لاءِ موزون آهي. ان وسيع ميدان پڻ موجود آهي سان گڏوگڏ امرڪوٽ ۽ ڪينسر وارو روڊ پڻ شهر کان ڪجهه ڪلو ميٽر اوڀر ۾ واقع آهي جتان مٺي پاڻي جي لائين پڻ گذري ٿي، اهڙي طرح بجلي پڻ روڊ سان گڏ شهر کي پهچائي سگهجي ٿي. ايئن ٿيڻ سان نه صرف اهو اجڙيل شهر نئين سر پنهنجو اوج ماڻي سگهي ٿو پر ڪائوٽ جو مرڪز هئڻ ناتي ان سموري پٺتي پيل علائقي جي ترقي لاءِ اميدن جا نوان ڪرڻا پڻ پيدا ٿي سگهن ٿا.

## مزاحمتي ادب ڇو نٿو سرجي؟

سنڌي ٻولي ۾ مزاحمتي ادب جو نه سرڄڻ وارو سوال ڪٿي گهڻن دوستن کي ناگوار لڳندو پر اها حقيقت پڻ آهي ته سنڌ ۾ مزاحمتي ادب اڃا تائين تخليق نه ٿي سگهيو آهي. مزاحمتي ادب ان کي ڇڏيو آهي جيڪو سماج ۾ ناانصافين جو پرپور آئينو هجڻ سان گڏوگڏ اهو راه عمل به پيش ڪرڻ جي سوچ ۽ سگهه عطا ڪري.

ان حقيقت کان پڻ انڪار نه آهي ته امر جليل، جمال ابڙو، طارق اشرف، رشيد پٽي، ماڻڪ ملاح ۽ ٻين لاتعداد ڪهاڻيڪارن جون تخليقون ادب جي دنيا ۾ سماج جي حقيقت تي ٻڌل تصوير ڪشي آهي. شيخ اياز، استاد بخاري سميت ڪافي شاعرن پڻ پنهنجي لازوال شاعري ۾ ناانصافين ۽

اٿر ابري کي للڪاريو آهي. مزاح جي ميدان ۾ حليم بروهي جهڙو ناقابلِ تسخير ليکڪ به ملي ٿو پر اهو سڀ ڪجهه ماضي جو هڪ باب بڻجي چڪو آهي. موجوده وقت ۾ سرچندڙ ادب تي نظر وجهندا سين ته مزاحمتي ادب جي وڏي ڪوٽ نظر ايندي.

اسان روزانو اخبارن جي خبرن واري صفحن تي مسڪين ۽ غريب ماڻهن جي خلاف راتاهن سميت انيڪ ظلمن جا داستان پڙهون ٿا پر جڏهن ادبي ايڊيشن جي صفحن ۾ شاعري ۽ ڪهاڻين تي نظر ڦيرايون ٿا ته محبوب جا رساما ۽ حسين معشوقن جي بدني بناوت بابت ئي ڪافي ۽ تڪ بندي هوندي آهي. ڪهاڻين جو ساڳيو حال آهي. اهو تمام ڏکيو سوال آهي ته مزاحمتي ادب انقلابي تحريڪ جي پيداوار هوندو آهي يا انقلابي تحريڪون مزاحمتي ادب جي آبياري جي ڪري جنم وٺن ٿيون، پر هڪ رايو اهو به آهي ته مزاحمتي ادب توڙي تحريڪون سڀ حالتن جي پيداوار هونديون آهن ۽ اسان جا عظيم سورما پڻ حالتن جي پيداوار هوندا آهن. حالتن تحت ئي گوتم ٻڌ جو جنم ٿيو ۽ حالتن ئي پڳت سنگهه شهيد کي جنم ڏنو. حالتن صوفي شاهه عنايت هٿان انصاف جو باب رقم ڪرڻ جو ڪارنامو انجام ڏنو ۽ حالتن شهيد نذير عباسي کي برابري ۽ انصاف جي راه ۾ جان ڏيڻ تي آماده ڪيو.

حالتن جي جبر کان ڪير به محفوظ ناهي رهيو ۽ نه ئي رهي سگهي ٿو. مزاحمتي ادب جو اهو مطلب به هرگز ناهي ته نفرتن جي پرچار ۽ لفظن جو غير ذميواري سان استعمال ڪيو وڃي پر مزاحمتي ادب جي خوبي اها آهي ته هو سماج جي اٿر ابري خلاف تز، تعميري ۽ مثبت تخليق هوندو آهي. حڪمرانن پاران مزاحمتي ادب جي حوصله شڪني ڪندي پنهنجي جديد درباري اديبن هٿان مزاحمتي ادب کي احتجاجي ۽ نعريبيازي تي ٻڌل تحرير سڏيو ويندو آهي پر اقتداري اديبن جي خود اها فتويٰ ڇا نعريبيازي يا احتجاج ۽ نفرت جو نمونو نه آهي؟

اسن وٽ ادب، ساڃاهه توڙي قوم جي وارثي جو اڪيلو دعويٰ دار صرف ۽ صرف مڊل ڪلاس ئي آهي. ان مڊل ڪلاس جي طبقاتي رجحان ۽ روايتي موقعي پرستي جي ڪري اسان وٽ اڄ تائين مزاحمتي يا انقلابي ادب تخليق ٿي ناهي سگهيو. اها پڻ حقيقت آهي ته مزاحمتي ادب صرف اهي لکي سگهن ٿا جن پنهنجي ذاتي زندگين ۾ حالتن جو مقابلو ڪيو ۽ سور پوڳيا هجن ۽ گڏوگڏ ظلمن جو ويجهي کان مشاهدو ڪيو هجي. ان پس منظر کان سواءِ مزاحمتي ادب لکڻ ناممڪن آهي.

بورجوازي پريس مزاحمتي ادب جا لاڙا رکي سگهي ٿي پر اها مزاحمتي ادب جو ذريعو ناهي ۽ نه ئي اسان جا سرڪاري ادبي بورڊ، اختياريون، ثقافتي ادارا ۽ مارڪيٽ جا پبلشر اهڙي ادب کي هٿي يا سهارو ڏئي سگهن ٿا اهي صرف ”گهرج“ مطابق انقلابي ڪتاب ۽ ناول شايع ڪري سگهن ٿا پر نئين تخليق کي ترجيح ڏيڻ انهن جي مزاج جي عين ابتر آهي.

هن وقت اظهار جي آزادي حاصل آهي ان جو مطلب اهو هرگز ناهي ته حڪمران طبقن لاءِ هاڻ مزاحمتي ادب مان ڪو خطرو ناهي پر انهن جي اها بيوسي آهي ته هنن وٽ اظهار کي روڪڻ لاءِ ڪو موثر هٿيار ۽ ذريعو موجود ناهي انهن وٽ صرف هاڻ درباري اديب ئي بچيا آهن

جيڪي وڏين پگهارن جي عيوض ڏينهن ڏينهن مزاحمتي ادب جي خلاف زهر اوڳاچيندا رهن ٿا ۽ نت نوان منجهائيندڙ مفروضا پيش ڪري پنهنجي پگهار حلال ڪري رهيا آهن.

مزاحمتي ادب جيئن ته سماج جو عڪس هوندو آهي ان ڪري ان جي تخليق جي ذميواري به انهن تي لاڳو ٿئي ٿي جيڪي ان سماج جا متاثر ڪردار هوندا آهن. جڳ مشهور انقلابي ناول “ماءُ” جي ليکڪ ميڪسم گورڪي بابت اڳوڻي سويت يونين جي مشهور فلسفي پروفيسر بي بورسوف لکيو آهي ته روس جي سماج ۾ تبديلي آڻيندڙ اهڙو ناول صرف ميڪسم گورڪي ئي لکي سگهيو ٿي، صرف ڪاهوڙي ئي ڪاهوڙين تي اهڙا حقيقت پسند ڪتاب لکي سگهن ٿا.

اسان وٽ لکڻ لاءِ ڪيترائي حقيقي داستان ۽ الميا آهن جن تي ادبي ڍنگ ۾ ڪيتريون ئي ڪهاڻيون ۽ ناول لکي سگهجن ٿا. منهنجي هن ڪالم لکڻ جو هڪ سبب سنڌ جي نامور ڪهاڻيڪار سان گذريل ڏينهن ٿيل اتفاقي ملاقات هئي پنهنجي تعارف طور هن اهو محسوس ڪرايو ته هو سنڌ جو هڪ عظيم ڪهاڻيڪار ۽ ليکڪ آهي. ادبي سفر جو هڪ گمنام ۽ خاموش پانڊيٽو هئڻ جي ڪري مون ان صاحب سان اڄوڪي صورتحال ۽ روزمره رونما ٿيندڙ واقعن جي پلانس ۾ ڪهاڻيون لکڻ جي خواهش جو اظهار ڪيو ته حيرت انگيز طور هن جي وات مان وڌڻ ٿيڪن جي بارش وسڻ لڳي ۽ آخرڪار ڪل ۽ ڪڳي ۽ مان فارغ ٿيڻ کان پوءِ ورائيائين ته واقعن جي بنياد تي اخباري رپورٽنگ ڪري سگهجي ٿي پر ڪهاڻي يا ناول نٿو لکي سگهجي ڇو ته ڪهاڻي “نازل” ٿيندي آهي. الله ڪري ته ان نامور ڪهاڻيڪار صاحب مٿان ڪهاڻيون پرين وانگر نازل ٿينديون رهن پر هن وقت اهڙي ادب جي ضرورت آهي جيڪو پڙهڻ سان عوام جي گهڻائي کي اهي پنهنجيون ڪهاڻيون ۽ اظهار لڳن.

مزاحمتي ادب ڪا عارضي ڪيفيت ناهي هوندي جيستائين ڪمزور ۽ طاقتور جي درميان ڪشمڪش جاري آهي اوستائين مزاحمتي ادب ۾ زندگي جا آثار موجود هوندا.

## صحافي، سياستدان ۽ عام ماڻهو

اڻبرابري جو وڏي ۾ وڏو ثبوت اهو آهي ته ڪنهن هڪ ئي ڏوهه جي سزا عام ماڻهو لاءِ هڪڙي ته رعايت يافته طبقن لاءِ ٻي هجي، گذريل ڪجهه ڏينهن ۾ ميڊيا جي زينت بڻيل واقعن کان پوءِ منهنجي سوچ جو ڪاٺو هڪ ڏوهه جي خبرن ۾ ڦاسجي ويو. هڪ ئي نوعيت جي ان ڏوهه جون مختلف اسٽوريون آهن ۽ ڏوهه جو ارتڪاب ڪرڻ وارا ڪردار به الڳ الڳ آهن پر سزا مختلف آهي. هڪ عام ماڻهو کي ان ڏوهه جي وڏي سزا يوڳي پئي ٿي ۽ سياستدان لاءِ اهو ڏوهه جڻ سياسي اسڪور ۽ ميڊيا ۾ پذيرائي ملڻ جهڙو خوشگوار احساس فراهم ڪري ٿو جڏهن ته صحافي لاءِ اهو ڏوهه جڻ پنهنجو تماشو بنجڻ جي ڏک کان وڌيڪ ٻيو ڪجهه نٿو هجي.

پنهنجي بي مقصد رولاڪين دوران گذريل هفتي بدين وڃڻ ٿيو، لاڙ ڀٽ جي هن نمائي شهر سان منهنجون ڪافي يادون وابسته آهن. شهر جي اولهه طرف انتظاميه يا عام لفظن ۾ سرڪار نامدار جو ٽاڪ آهي جن ۾ ڪورٽ سگوري سميت سڀني اعليٰ ضلعي عملدارن جون آفيسون آهن. ڪورٽ ٻاهران حيدرآباد جي سينٽرل جيل مان پيشي تي آندل هڪ قيدي سان ڪجهه وقت ڪچھري ڪيم جيڪو زنا جي ڏوهه جي سزا پوڳي رهيو آهي. ڳالهين دوران هن زنا جهڙي قبيح ڏوهه تي پڇتاءُ جو اظهار ڪندي ٻئي هٿ ٻڌندي چيو ته هاڻ هو ان قسم جي ڏوهه بابت سوچي به نٿو سگهي. جڏهن کيس پڇيم ته هن واقعي کان پوءِ تنهنجي عزت تي داغ لڳي چڪو آهي ڇا اهو تون محسوس ڪرين ٿو؟

تڏهن جواب ڏنائين ته سائين منهنجو سڀ ڪجهه تباهه ٿي چڪو آهي گهر وارا ۽ ويجهار شتيڊار عدم تحفظ جو شڪار آهن، مالي مجبوريون ان کان الڳ آهن ته سزا ۽ گرفتاري تائين جي ڪهاڻي الڳ آهي. غريب طبقي مان هٽڻ ڪري ان جا گهر پاتي هاڻ صبح سوڀر بچن جي ماني ڳڻي لاءِ شهر جي قاضيءَ واهه واري پل تي مزدوري ڳولڻ بدران روزانو وڪيلن جي آفيسن ۽ ڪورٽن جا چڪر لڳائين ٿا ۽ تر جي وڏيرن جي اوطاقن تي ڪنڌ جهڪائي صلح يا ٺاهه جي لاءِ عرض به ڪن ٿا. سڄي سماج ۾ هو مهڻي جو شڪار به ٿين ٿا ۽ مالي مجبوري جي ڪري پنهنجي برادري وارن وٽ مدد جي نالي تي خيرات به گهرن ٿا. هن جي چوڻ مطابق اسان جي خاندان تي اهڙي مصيبت ڪڏهن به نه آئي هئي. غريبن وٽ عزت ۽ جان کان سواءِ ٻي ڪا به ملڪيت ناهي، اها

به جيڪڏهن غير محفوظ هجي ته پوءِ وٽن هن دنيا ۾ ٻيو ڪجهه به نٿو رهي. مون کي ان جي ڏوهاري هئڻ بابت ڪو به شڪ ناهي جنهن جو اعتراف هو پاڻ به ڪري رهيو آهي ۽ ڳري سزا پڻ پوڳي رهيو آهي ۽ ان جي ڪري ان جا بي گناهه گهر پاتي پڻ ان گهاٽي ۾ پيڙهجي رهيا آهن پر ان جي اها حالت ڏسي مون کي تهلڪه ميگزين جو ايڊيٽر ياد آيو جيڪو شايد اڃا تائين آزاد آهي پر جيڪڏهن هو جيل ياترا تي به هليو وڃي ته به کيس اهڙي ڪا به مصيبت جو سامهون ناهي ڪرڻو پوندو جهڙو بدبين شهر جو هڪ عام ماڻهو ڪري رهيو آهي. هن کي فرسٽ ڪلاس سميت ٻيون به سهوليتون ميسر هونديون ڇاڪاڻ ته هو “پهر بهي ديش ڪا جانا مانا پٽرڪار” ئي ته آهي. هن جو ڪو سياستدان يا واپاري دوست کيس “ڏکئي وقت” ۾ مدد جي ناتي ڪو سنو وڪيل به مهيا ڪري ڏيندو ۽ حڪومت پڻ هن جو ڪيس اڪلائڻ ۾ کيس چاهيندي به وڏي سزا ڏئي نه سگهندي. هن جي وڌ کان وڌ “ساک” خراب ٿيندي جنهن جي ان کي ڪا خاص ڳڻتي به نه ڪرڻ گهرجي ڇاڪاڻ ته هو به پنهنجي صحافتي ڪيريئر ۾ سوين ماڻهن جي ساڪ خراب ڪري چڪو آهي وڌ کان وڌ کيس اڪيلائي ۾ اهو احساس به ٿيندو ته خبر ڏيڻ ڪيڏو نه آسان آهي پر خبر بنجڻ هڪ اذيت ڏيندڙ ڪيفيت مان گذرڻ جهڙو عمل آهي.

هڪ عام ماڻهو يا صحافي کان وڌيڪ مراعت يافته طبقو سياستدانن جو آهي اهي حضرات ئي آهن جن جي ڪري اسان جي سماج کي نوان دڳ ملن ٿا، عام زبان ۾ ان مخلوق کي رهنما به چيو ويندو آهي اهي اسان جا هروڀرو به رهنما يا اڳواڻ آهن ۽ اسان جي باري ۾ نه صرف سوچين ٿا پر جدوجهد به ڪن ٿا. گذريل ڪجهه ڏينهن ۾ هڪ عورت اڳواڻ جو پنهنجي ئي رهنمائن مٿان اخبارن ۾ زنا بالجبر جو بيان شايع ٿيو. هڪ عام عورت اڳواڻ جو ڪجهه غير معروف “اڳواڻن” مٿان اهڙو الزام ثابت ڪري ٿو ته دال ۾ ڪجهه “ڪارو” به ٿي سگهي ٿو. ٻنهي مان ڪا به هڪ تر ضرور ڪوڙي هوندي. هن ڪالم مان اهو واقعو صرف مثال يا ريفرينس طور ڏنو وڃي ٿو. اسان جي سماج جو اهو هڪ ناڪاري پهلو آهي ته اهو پهريون ڀيرو ناهي اڳ به ڪافي متاثر عورتن جا مٿڪا پڇي کين سم نالن ۾ اڇليو ويو آهي. سياستدانن کي اهڙن ڏوهن جي عام ماڻهو جيتري تڪليف ته نهيو پر انهن جو ڪير وار به ونگو نٿو ڪري سگهي. اهي وڏي واقعي بغير ڪنهن ندامت جي چون ٿا ته اهو واقعو انهن جي عظيم الشان جدوجهد جي اڳيان رڪاوٽ جي هڪ گهڻيا حرڪت آهي يا سامراج طرفان لانگ مارچ کي ناڪام بنائڻ جو هڪ حربو آهي يا ننگن ۽ دنگن جي محافظن مٿان هڪ سنگين مذاق آهي.

ڪجهه اهڙا واقعا سماج ۾ انتشار ڦهلجڻ جي بهاني سان منظر تي اچي ناهن سگهندا ۽ “اظهار جي آزادي” جي ان دور ۾ ڪافي واقعا ٿي ڪير ڳالهائڻ کان به پاسو ڪري ٿو. جڏهن ته ڏوهارين کي سزا ملڻ جو ڪو به امڪان نٿو هجي. عام ماڻهو جڏهن ڪنهن مراعت يافته طبقي جي هٿان ڪنهن بيواجبي جو شڪار ٿئي ٿو ته پوءِ ان متاثر لاءِ انصاف ۽ تدارڪ ملڻ ته نهيو پر ڪو ڪولھڻ وانگر جان وڃائڻ جو به خطرو هجي ٿو. هي اهو نظام آهي جتي ڪو پورو، منو، ڪڪو، بچائي، سپائي جندو يا ڦٽو روزانو پيڙهبا رهن ٿا ۽ وڏيرا، خان، چوٽري، سردار، سياستدان، جرنيل، ڪرنيل ۽ انهن جا چشم و چراغ ان “ڏکئي” مرحلي مان ايئن پار پيو وڃن جڻ ڪو مست پاڏو ٻوڙن جي وچ ۾ اٿيل ڪنهن ڪورينٽري جي چار کي چيري اڳتي وڌندو آهي.

## ميٽن سان به مامرا

سومر جي سنڌ ايڪسپريس ۾ سردار ڪاريو جي ميٽ سان ٿيل معاملو به اخبارن جي زينت بڻيو. پنگريو جهڙي ننڍڙي شهر ۾ ميٽ سان مذاق جو هي ٻيو واقعو آهي. ٻنهي واقعن ۾ متاثر ٿرين جو تعلق ڌرتي جي حقيقي دراوڙ نسل سان هئڻ سان گڏوگڏ هيٺئين طبقي سان آهي. هن نظام ۾ ڪمزور کي جيئڻ جو ڪو به حق حاصل ناهي ۽ غريب اقليتن، عورتن ۽ ٻارن کان وڌيڪ ڪير ڪمزور ٿي سگهي ٿو. ان ڪري اهي انسان هر طرح ۽ هر قسم جي تشدد، ظلم ۽ ناانصافي جو شڪار ٿيندا رهن ٿا. اڪثر اخبارن ان واقعي کي طبقاتي رنگ ڏنو آهي. منهنجي ان بابت ڪا به الڳ راءِ نه آهي ته اهو مسئلو طبقاتي نه آهي پر طبقاتي هئڻ سان گڏوگڏ آفريڪي اپارٽائيڊ وانگر اهڙن مسئلن جا ٻيا به ڪئي انيڪ رخ آهن جن کان ڄاڻي وائي پاسو ڪرڻ مسئلي جو حل ناهي. اسان کي تلخ حقيقتن کي دل سان تسليم ڪرڻ گهرجي ۽ ان کان پوءِ ان کي برابري، پائيداري ۽ امن جي اعليٰ مقصدن کي مد نظر رکندي ڪنهن تعصب ۽ جانبداري کان سواءِ حل ڪرڻ گهرجي.

ڪينسر يا ٻي ڪنهن موذي مرض ۾ مبتلا مريض کان انهي جا مائٽ توڙي ڊاڪٽر اصل حقيقت لڪائي ڇڏيندا آهن ۽ دل جي مريضن کي به ان جي ويجهن رشتيدارن جي وچوڙي يا حادثي جي خبر لڪائي ويندي آهي. ايئن ڪرڻ سان نقصان جي تلافِي ته نٿي ٿئي پر فراريت ۽ اڻڄاڻائي سبب ماڻهو آگاهي جي عذاب کان بچي سگهي ٿو مگر ايل آفت کي ڪنهن به صورت ۾ به تاري نٿو سگهي. اهو طريقو ڪبوتر وانگر موت کي ڏسي اڪيون بند ڪري فرار ٿيڻ جي حماقت آهي.

هنن دلت دراوزن سان هي جاڙ ڪا نئين ناهي ۽ نه ئي ان جا بنياد صرف پنڱرئي ۾ ئي آهن پر هن ڏاڍ جي ڪهاڻي جا پيرا تاريخ جي اوائلي دور کان ئي شروع ٿين ٿا جڏهن ننڍي کنڊ جي ڪارن دراوزن کي ٻاهران ايل آرين ”فتح“ ڪيو ۽ مٿن ڏاڍ ۽ جبر جي بازار گرم رکي. ذات پات جو نظام به انهي تضاد جي هڪ ڪڙي آهي. سڄي دنيا ۾ ماڻهو جي تعارف لاءِ نالو ۽ علائقو پڇيو ويندو آهي پر اسان اڄ تائين سلاماليڪم کان پوءِ اهو ئي پڇندا آهيون ته ”ڪير آهين“ يعني تنهنجي ذات ڇا آهي. ذات معلوم ڪرڻ کان پوءِ ئي اسين ان شخص کي ڪردار جي بدران نسل ۽ ذات جي بنياد سان پيش ايندا آهيون. جيڪڏهن سامهون شخص اتفاق سان ڌرتي جو اصل باشندو يعني دلت ذات سان آهي ته پوءِ ماڻهو ان سان ڳالهه ٻولهه جو انتهائي اينگو طريقو استعمال ڪندا آهن پر جيڪڏهن ڪو پير يا مير هجي ته پوءِ پيرن تي به جلدي ڪري پوندا آهن. اهڙي نظام ۾ اهڙا واقعا ڪا انوکي ڳالهه نه آهي. اها به هڪ تلخ حقيقت آهي ته هي واقعو ان ڏينهن ٿيو جڏهن سنڌ ثقافتي ڏينهن ملهائي رهي هئي. پوري پيل جي قبر تي ماڻهو ڏيئا ٻاري رهيا هئا ته ان وقت هڪ ٻيو پورو پنڱرئي جي مساڻ مان تڙجي نئون ڪوٽ جي ڪنهن مساڻ ۾ آخري آرامگاهه جي تلاش ۾ پٽڪندو رهيو. ان سان اسان جي اها پت به وائڪي ٿي وئي ته ”غيرن“ کي پنهنجي طاقت ڏيکارڻ جي ڪوشش دوران ”پنهنجا“ اسان جي اصل تصوير سڄي دنيا کي ڏيکاري رهيا آهن. مخصوص بنيادپرستي جو رجحان ڪٿي سنڌ ۾ نئون متعارف ٿي رهيو آهي پر ذات پات جو زهر ته صدين کان وٺي اسان جي جسم کي ڪوڪو ڪري چڪو آهي. اسان وٽ پاڻ کي مطمئن ڪرڻ لاءِ بس هڪڙو ئي جواز آهي ته سائين سنڌ صوفين جي ڌرتي آهي هتي نائصافي ۽ پيد پاوو جو داخل ٿيڻ ناممڪن آهي. اسين اهو نٿا سوچيون ته ظالم آقا کان سواءِ اسپارٽيڪس جو جنم نه ٿئي ها ۽ جديد دور ۾ زار شاهي ۽ سرمائيداري جي وجود بنا لينن جهڙو انقلابي ڪڏهن به انقلاب نه ڪري سگهي ها، اهڙي طرح هڪ پهلو اهو به آهي ته سنڌ جي صوفين به اهڙي نائصافي جي سماج کي پنهنجي پيغام ذريعي للڪاريو هو باقي ازل کان وٺي پوتي پاڪ هئڻ جو مفروضو صرف پاڻ کي ڪوڙي تسڪين ڏيڻ لاءِ ئي آهي. ويجهي ماضي ۾ صوفي شاهه عنايت جي قرباني به نائصافي جي خلاف هڪ موثر تحريڪ جي شاهدي ڏئي ٿي. دلت طبقي سان اهي واقعا ثابت ڪن ٿا ته اسان اڄ به ان برائي کي منهن ڏئي رهيا آهيون جنهن جي خلاف گوتم ٻڌ جدوجهد ڪئي، جنهن برائي کي مهاوير جين ننڍو ۽ گرونانڪ جهڙي سراپا حق پرست ۽ پيد پاوو جي پاڙ پٽيندڙ مجاهد ۽ گرو گوبند سنگهه جهڙي مظلومن جي مزاحمتي جرنيل پنهنجي حياتيون اريون. ذات پات جو پيد پاوو اها برائي آهي جنهن جي خلاف ڪبير پڳٽ ۽ رويداس چمار جهڙن ننڍي کنڊ جي وڏن ڪوين بغير مصلحت جي صاف لفظن ۾ مذمت ڪئي پر اسين ايڪويهين صدي ۾ ساڻهه ڪٿندي پڻ حقيقت کي بيان ڪرڻ کان گهٽايون ٿا. هي اهو سماج آهي جتي جوڳي پنهنجي مڙدن

ڪي رات جي تاريخن لڪي دفن ڪرڻ کان پوءِ قبر جا به نشان ڏاهي ڇڏيندا آهن، جيڪڏهن اتفاق سان ڪنهن جوڳي جو گهر پاتي ٿينهن جو مري ويندو آهي ته پوءِ هو روج رازو به ناهن ڪندا ۽ ٿينهن جي روشني جي انت جي انتظار ۾ هوندا آهن ۽ ڪاري رات جي پوئين پهرن ۾ لاش دفنائي پنهنجا ڳوڙها پيئندا خاموشي سان اها جوءِ ئي ڇڏي ويندا آهن. هي اهو سماج آهي جتي اڀرائج ٿين جنس جا انسان به رات جي تاريخن ۾ پنهنجي مخصوص قبرستانن ۾ پاڻ جهڙن انسانن جا مڙدا دفنائيندا آهن ۽ چيو ويندو آهي ته غلام طور آندل آفريڪي نسل جا شيدي پڻ اڄ تائين پنهنجا مڙدا رات جو ئي دفن ڪندا آهن.

هي اهي ماڻهو آهن جيڪي هن تهذيب جا اڏيندڙ آهن، آخري آرامگاهه لاءِ پريشان هي اهي ميت آهن جيڪي مومن جي دڙي مان دريافت ٿيل قديم سنڌ جي ڍانچن سان ڊي اين اي ٽيسٽ ڪئي وڃي ته به سو سيڪڙو ميج ڪندا. اڄ اهي صرف برابري جي بنياد تي انساني حق گهرن ٿا. ٿر ۾ هڪ نوجوان امبيڊڪرائيٽ ڪارڪن سان ڪچهري ڪندي مون جڏهن کيس چيو ته توهان پاڻ کي اقليت سڏي خود پاڻ تي ظلم ڪري رهيا آهيو ته هن جواب ڏنو ته ”سائين اصل مسئلو اڪثريت سڏائڻ جو نه آهي پر بنيادي مسئلو اڪثريتي حق ڏيڻ جو آهي اسين ڪٿي پاڻ کي اڪثريت به سڏايون پر ڇا ان سان ڪو منو پيل جا گهر پاتي اغوا نه ٿين ها؟ ڪنهن پوري جي لاش کي قبر جاءِ ڏني ها ۽ هتي ثقافتي ۽ قومي اڪاين کي به حق ميسر ناهن ته پوءِ ”اقليتن“ کي ڪهڙا حق ملي سگهن ٿا.“ مون غريب طبقي جي اڪثر دلت نوجوانن ۾ اها مثبت رجحان ڏنو ته اهي ڪٿي پاڻ تي ٿيندڙ ظلم و ستم کي نسلي پيد پاو جو نالو ڏين ۽ امبيڊڪرازم جي تناظر ۾ پنهنجا مسئلا پيش ڪن پر اهي طبقاتي تضاد کان پلي پت واقف آهن ۽ سماجي ۽ اقتصادي برابري کي پنهنجي منزل سمجهن ٿا جڏهن ته مڊل ڪلاس جي دلت طبقي جي حالت اسان جي روايتي مڊل ڪلاس کان گهڻي مختلف ناهي. انهن کي صرف گليم ۽ پنهنجي طبقاتي حيثيت جو اونو آهي.

پيد پاو ڪٿي ڪهڙي به صورت ۾ هجي اهو انسانيت جي بلڪل خلاف آهي. اسان جي مقتدر حڪمرانن جو اهو فرض ٿئي ٿو ته جيڪڏهن اهي مظلوم غريبن کي جيئڻ جو حق ڏئي نٿا سگهن ته گهٽ ۾ گهٽ ڪين مرڻ کان پوءِ بخش ڪيو وڃي. هاڻ اسان کي اها ٿوهه جهڙي ڪوڙي حقيقت به تسليم ڪرڻ گهرجي ته هاڻ اسان مان انسانيت جي ناتا انسانن سان ڏک وٺڻ جهڙا قدر موڪلائي چڪا آهن پر هاڻ سماج اذيت خانو بڻجي چڪو آهي جتي ميتن سان به مامرا ٿين ٿا.

## منڊيلا جو آخري سفر ۽ خديجه گوهر جي هڪ ياد

منديلا جي موڪلائڻ سان ڪامياب انقلابي جدوجهد جو هڪ باب پنهنجي اختتام تي پهتو، سڄي دنيا جي حڪمرانن منديلا جي آخري رسمن ۾ شرڪت ڪئي. آخري رسمن دوران اسٽيج تي ڪارن جي حڪمراني نظر آئي. اقوام متحده جي سيڪريٽري جنرل ڪان وٺي آمريڪي صدر اوباما سميت سڄي دنيا منديلا کي خراج پيش ڪيو اهڙي طرح منديلا ۽ ان جي برابري لاءِ ڪيل عظيم انقلابي جدوجهد کي سموري دنيا مڃتا ڏني. اها گهڙي سڃاڻي جي فتح جي گهڙي هئي. مون کي سموري دنيا جي حڪمرانن کان وڏا اهم اهي ڪارا شيدي لڳي رهيا هئا جن جي اڪثريت خود پڻ به ڏهاڪا اڳ اپارٽائيڊ جهڙو انسان دشمن نظام پوڳيو هو ۽ نسلي بربريت جو ننگو ناچ پنهنجي اکين سان ڏٺو هئائون ۽ اهي پاڻ به متاثر رهيا هوندا. برصغير جي دلتن وانگر ڪارن حبشين به صدين کان وٺي ناانصافي، تذليل ۽ رنگ جي بنياد تي امتيازي سلوڪ برداشت ڪيو آهي، پوءِ به هو پنهنجي زندگي ۾ زنده دل انسان آهن، سدائين نچندا ڳائيندا رهن ٿا. انهي ۾ به ڪو شڪ ناهي ته نسلي بربريت ۽ امتياز کان وڌيڪ ٻيو ڪو به استحصال نٿو هجي پر مون ان جي بد ترين شڪار ٿيندڙ ماڻهن کان ڪرب ۽ عذاب جي انتهائي سخت امتحان ۾ پڻ مرڪندي ڏٺو آهي جڏهن ته مڊل ڪلاس ته سدائين روئڻ پئڻ ۽ مايوسي جا ڳوڙها ڳاڙڻ ۾ پورو هوندو آهي. اها پورهيتن، هارين، مزدورن ۽ نسلي جبر جو شڪار ٿيندڙ ماڻهن جي همت آهي جيڪو نه صرف مصيبتن کي برداشت ڪري سگهن ٿا پر ان کي مات به ڏئي سگهن ٿا. منديلا جي عظمت جو هڪ وڏو مثال اهو آهي ته هن سماجي برابري لاءِ پنهنجي لازوال جدوجهد دوران انسانيت جو هر وقت پرچم بلند رکيو. آفريڪي اپارٽائيڊ جي خاتمي کان پوءِ جيڪڏهن فاشي ازم ۽ تنگ نظر قومپرستي جا ناڪاري رجحان عمل ۾ اچن ها ته پوءِ اڄ تباهي کان سواءِ ٻيو ڪجهه به پلئه نه پئي ها. توڙي اڄ به ڏکڻ آفريڪا ۾ ڪاري آبادي جي اڪثريت غربت ۽ ناانصافين کي پوڳي رهي آهي. مڪمل آزادي صرف تڏهن ئي نصيب ٿي سگهي ٿي جڏهن وسيلن جو اختيار محنت ڪش عوام وٽ هجي پر آفريڪي سماج جي تناظر ۾ انقلاب جو تصور سماجي برابري ئي آهي. منديلا اهو خوش نصيب سورمو هو جنهن برابري ۽ مساوات جي منزل لاءِ ڊگهو سفر ڪيو ۽ آخرڪار اها عظيم منزل منديلا ۽ ان جي ساٿين جي جهولي ۾ اچي به وئي. ڪنهن به عظيم مقصد رکندڙ انقلابي لاءِ منزل ڪا به اهميت نه رکندي آهي انهن لاءِ صرف منزل ماڻڻ جي جدوجهد ئي سڀ ڪجهه هوندي آهي. منديلا به شايد ايئن سوچيو هوندو ته هو پنهنجي منزل کي پنهنجي اکين سان شايد ئي ڏسي سگهي پر ان کي منزل تائين سفر کي مختصر ڪرڻو هو. هاڻ ڪاري نسل جي ماڻهن تي آهي ته هنن صدين جو نصيب بٽيل طوق ته اڇلائي ڇڏيو آهي هاڻ جديديت ۽ بين القوامي سامراج جو ڳٽ ٻيهر پنهنجي ڳچي ۾ وجهن ٿا يا برابري جي آخري جنگ جو طبل وڄائي سموري انسانيت جي فيصله ڪن جنگ ۾ پنهنجي حصو ادا ڪن ٿا.

مارٽن لوٿر ڪنگ کان وٺي امبيڊڪر ۽ ريڊ انڊين گوريلن کان وٺي ڪامريڊ چي ۽ شهيد پڳٽ سنگهه تائين جن به انسانيت جي عظمت لاءِ پنهنجين جانين جو نذرانو ڏنو اهي پلي ڪهڙي به نعري، نظرئي جا داعي هئا پر انهن جو مقصد انسانيت جي برابري ئي هو. ظفر امام پنهنجي مضمون ۾ بلڪل صحيح لکيو هو ته “اهي نظريا پلي ڪيڏا نه عظيم هجن پر انسانيت کان عظيم ناهن هوندا، اهي آدرش آخر ٺهيا ته انسانن لاءِ ئي آهن.” اها ڳالهه شخصيتن تي به ٺهڪي ٿي.

جهوڪ جي شهيدن کان وٺي بولوويا جي باغين، ويٽنامي گوريلن ۽ روس جي سرخ سپاهين تائين جن جن به پنهنجا ڪنڌ ڪوري ڏنا اهي چٽ درد جا فاصلا مختصر ڪري ويا. انسانن سان محبت ۽ دلبريءَ جو ڀرم رکندي انهن عشاق جي قافلن جي سرموڙ سپاهين پنهنجا ساهه ڏئي ويساهه عطا ڪيا. اسان ته هڪ طرف انسانيت ۽ برابري جي مقصد کي تسليم به ڪريون ٿا پر پاڻ کي نظرين جي مقدس زنجيرن ۾ بند ڪري ڇڏيو آهي. اها جنگ هاڻ طوالت اختيار ڪرڻ کان پوءِ انتهائي پيچيده پڻ بڻجي چڪي آهي. انهي پيچيدگي ۾ قافلا پنهنجي اصل مقصد کان پٽڪي رهيا آهن. پنهنجي رولاڪين دوران منهنجو اڪثر اٿڻ ويهڻ خانه بدوشن، دلتن، غريب هارين ۽ مزدورن سان ٿيندو آهي. مرحوم خورشيد قائمخاني جي ياد ۾ ٽنڊو الهيار جي مرتضيٰ ڏاڏاهي هال ۾ تعزيتي ريفرنس دوران جڏهن هڪ ڪولهي نوجوان، پراڻي ڪامريڊ فيض محمد شيدي کي حجت مان چيو ته “چاچا تون به آفريڪي انڊيجينيس آهين ۽ مان پڻ ننڍي کنڊ جو دراوڙ انڊيجينيس آهيان” ان تي چاچا فيضو تپي باهه ٿي ويو ۽ چيائين ته اها فاشي ازم واري ڳالهه آهي جيڪڏهن پاڻ آديواسي آهيون ته پوءِ ٻيا ڇا مريخ مان نازل ٿيا آهن. دنيا جي غاصب طبقن تلوار کڻي دنيا تي حڪمراني ڪئي ۽ آفريڪي شيدين ۽ ننڍي کنڊ جي دلتن کي گچي ۾ گڏت وڃي دنيا جو طواف ڪرايو ويو. اصل مسئلو گڏت ۽ تلوار جو آهي. يعني آقا ۽ غلام جو آهي ۽ ان خلاف جدوجهد جو ڪردار به طبقاتي ئي آهي جيڪڏهن ان کي اسان نسلي حدن ۽ ذات پات جي دائرن ۾ قيد ڪندا سين ته ڪڏهن به حقيقي آزادي حاصل ڪري نه سگهنداسين. فيض محمد شيدي جي انهي چڙب تي اهو نوجوان ڪافي شرمسار ٿيو. فيض محمد جي ڳالهه بلڪل صحيح هئي پر ڏٺو وڃي ته غربت جي گهاٽي ۾ به اڪثر اهي ماڻهو پيڙهجي رهيا آهن جيڪي ماضي ۾ ۽ ڪنهن شڪل ۾ اڄ تائين رائج نسلي مت پيد ڪي منهن ڏئي رهيا آهن. ريڊ انڊين، آسٽريلياڻي ابورجينيس، نيگروز، دلت، جپسي ۽ آفريڪي شيدين تمام گهڻو پوڳيو آهي. مگر ان سموري استحصال جو حقيقي خاتمو صرف برابري ۽ مساوات جي نظام ۾ آهي باقي هيڪل سليماني مان تڙجڻ کان پوءِ شتيلا ڪئمپ جا بنياد وجهڻ انسانيت جا بڪيا اڊيٽرڻ کان وڌيڪ ٻيو ڪجهه به ناهي.

منڊيلا ۽ ان جي تحريڪ جي عظمت اها آهي ته اڄ تائين ڏکڻ آفريڪا ۾ ڪو به اهڙو رجحان ناهي جيڪو انسانن کي رنگ ۽ نسل جي بنياد تي عذاب جو سبب هجي. ڪاٻي ڌر سميت سڄي دنيا جي روشن خيال تحريڪن نيلسن منڊيلا جي تحريڪ جي مدد ۽ حمايت ڪئي، منڊيلا اڪثر موقعن تي ان جو ذڪر پڻ ڪندو هو. خورشيد قائمخاني پنهنجي ڪتاب “سپنون ڪا ديس” ۾ ڪامريڊ خديجه گوهر جي نيلسن منڊيلا سان وابسته هڪ ياد جو ذڪر ڪيو آهي ته خديجه گوهر (فريال ۽ مديحه گوهر جي ماءُ) هڪ روشن خيال ليڪڪا هئڻ سان گڏ انقلابي تحريڪن ۾ پڻ زور شور سان عملي حصو وٺندي هئي. گجراتي نسل جو هي آفريڪي خاندان منڊيلا جي تحريڪ ۾ تمام گهڻو سرگرم هو. منڊيلا جي ويجهي دوست ۽ خديجه جي رشتيدار جڏهن منڊيلا سان خديجه جي آفريڪا جي آزادي لاءِ ڪيل جدوجهد بابت خدمتن جو ذڪر ڪيو ته منڊيلا هن سان ملڻ جي خواهش جو اظهار ڪيو، ان وقت خديجه ڪيپ ٽائون ۾ آيل هئي، ٻئي ڏينهن خديجه گوهر جي ان رشتيدار جيڪو منڊيلا جي حڪومت ۾ وزير پڻ هو، خديجه کي اڳواٽ ٻڌائڻ کان سواءِ ان کي ڪيپ ٽائون جي رستن تان سير ڪرائيندو هڪ عمارت جي آخري منزل تي وٺي

ويو جتي منديلا جي آفيس هئي، جڏهن اهي دفتر جي دروازي تي پهتا ته نيلسن منديلا مرڪندي اٿي بيٺو ۽ خديجه گوهر جي هٿ تي چمي ڏيندي چيائين ته :

(Welcome my Home Sister ! After all these Long & painful years ..... Welcome Home to Free South Africa.)

۽ نيلسن منديلا تيسٽائين بيٺو رهيو جيستائين خديجه صوفي تي نه ويٺي.

## باگڙياڻي

مون کي پاڻ بابت ڪڏهن به اها غلط فهمي نه رهي آهي ته منهنجي رولاڪين جي روڻداد ادب، تاريخ يا بشريات جي دنيا جو ڪو املهه خزانو آهي. مون کي اهو يقين ضرور آهي ته مون رولاڪين جي دنيا ۾ سفر دوران پاڻ کي گمنام رڪندي ان سمنڊ جي حوالي ڪري ڇڏيو آهي جنهن کي ”عام“ يا ”عوام“ سڏيو ويندو آهي. جنهن جي گهرائين ۽ وسعتن جي ڪا به حد ناهي. ان سمنڊ جي خاموشي دريائن جي دهشت کي پاڻ ۾ سمائي ماڻو به ڪري سگهي ٿي ته جڏهن ان سمنڊ طوفانن کي جنم ڏنو آهي ته پوءِ آسمانن به پنهنجو خير گهريو آهي. مون ان سمنڊ تي هميشه بحري قراڻن کي حڪمراني ڪندي ڏٺو آهي. انتهائي بي رحمي ۽ غرور سان حڪمراني ڪندي.... پر جڏهن به انهي سمنڊ ۾ لهرن ٿورو به شور پيدا ڪيو ته قذاقن جي بيوسي ۽ بوڪلائت به ڏسڻ وٺان هوندي آهي. هي اهو سمنڊ آهي جتي ڪو معصوم وجود ان جي ڪنارن کي چهي سمنڊ سان ڪيڏڻ جي دعويٰ ڪندو آهي ته اهو سمنڊ هماليه جهڙا جبل به پنهنجي سيني ۾ سمائي ان کي بري طرح پرزا پرزا ڪري ڇڏيندو آهي. دريائن جا پئمانا ته انهن جا ويڪرا پيٽ ۽ ور وڪڙ ڪائيندڙ سوين هزارين ميلن تي ڦهليل اها ڊيگهه هوندي آهي پر سمنڊ جو پئماتو صرف هڪ قطرو ئي آهي. ٽي ڏهاڪا اڳ جواني جي دور ۾ عشق جي چوٽ لڳڻ کان پوءِ ان سمنڊ حوالي ٿيڻ تائين پاڻ بابت ڪجهه به ياد ناهي بس صرف ايترو ضرور ياد آهي ته سمنڊ ڪناري ڪنهن بي پرواهه چيڳري چوڪريءَ جي هٿن ۾ ڪا منرل واٽر جي بوتل سندس چين تي پهچڻ کان اڳ سمنڊ ۾ ڪري پئي هئي ۽ ان پاڻي جي نصيبن ۾ پوءِ انهن چين جو چس ته لڪجي نه سگهيو پر اهي شفاف پاڻي جا قطرا سمنڊ سان ملي ان جو حصو بنجي ويا.

بس هاڻ اهو سمنڊ ئي پنهنجو سڀ ڪجهه آهي. سمنڊ جي پلي ڪو ڪهڙي به تشريح ڪري پر منهنجي نظر ۾ ان جي تشريح صرف اها آهي ته قطرن جو اڻ ڳڻيو مجموعو. هر قطري جي لڳ ڀڳ ساڳي ڪهاڻي آهي ڏڪن جي نمڪين ڪهاڻي. ڪو به قطرو سمنڊ کان الڳ نه آهي ۽ نه ئي سمنڊ قطري کان الڳ آهي. مان پاڻ ان سمنڊ جو سفير بڻجي لهرن جي هٿان ان سمنڊ جو ڪهاڻيون ميڙي ڪناري تي اڇلايان ٿو. سنڌ ايڪسپريس جي دوستن جي مهرباني جو اهي

منهنجي غير معياري لکڻين کي پنهنجي قيمتي صفحن ۾ جاءِ ڏيندا آهن. هڪ درد ۽ صدا کان سواءِ ٻيو ڪجهه به منهنجي لکڻين ۾ ناهي هوندو.

اڄ هڪ ڇپرا هوٽل تي ويهي پنهنجي ليپ ٽاپ تي ڊائريڪٽ هي ڪالم لکي رهيو آهيان. ڪو موضوع به ناهي بس هوٽل ۾ ٿي وي تي سنڌي ۾ هڪ مزاحيه سيريل يا انٽم هلي رهيو آهي “باگڙيائي”.

باگڙيائي واٽ وٺي وڃي رهي آهي ته پويان ماما لالو ان کي چيڙيندو رهي ٿو ۽ “عشق” ڪرڻ لاءِ منتون ڪري ٿو. ان دوران باگڙيائي ان کي چيڙيون ڏيندي نڪري ٿي ته پوءِ وري ٻيا ماڻهو ان جي پٺيان پئجن ٿا. ڪل پوڳ ۽ نازيبا حرڪتن سان پرپور انهي انٽم کي ان ايترو ڪرڻ جو ڪهڙو مقصد ٿي سگهي ٿو؟

اهو پروگرام ڪنهن ڳوٺاڻي مسخري جو گهڙيل ناهي پر هڪ سنڌي چئنل تان نشر ڪيو پئي ويو، جنهن جا هڪ کان وڌيڪ ذميوار آهن، ڪنهن ڪهاڻيڪار اها ڪهاڻي لکي هوندي پوءِ هدايتڪار ان جي ڊائريڪشن ڏئي فنڪارن کان اهي ڪردار ادا ڪرايا هوندا. ان انٽم جو مقصد ته ڪاميابي ۽ مرڪون وڪيرڻ ئي آهي پر ان جي پويان ان چئنل جي پاليسي جو به عمل دخل به هوندو. اسان جي مهربان ڪهاڻيڪارن کي اها خبر شايد نه آهي ته ڪا ڪهاڻي لکي ان ۾ ڪنهن مخصوص شناخت کي نشانو بنائڻ ڪيڏو نه اخلاقي ۽ سماجي ڏوهه آهي. باگڙي هڪ ذات آهي، دلت طبقي سان واسطو رکندڙ سماجي لحاظ کان انتهائي پونتي پيل ذات هئڻ سبب اهڙا پروگرام ان ماڻهن لاءِ ڪهڙا نه عذاب ۽ توهين امير ثابت ٿيندا آهن. ڇا اسان جا اهي هدايتڪار صاحب سنڌ جي ٻين اڪثريتي ڪميونٽي جي قبيلن ۽ ذاتين بابت اهڙا پروگرام ۽ مسخريون ڪرڻ جي جرئت ڪري سگهن ٿا؟ پوءِ باگڙين سان اهو مذاق ڇو؟ باگڙين تي اهي مسخريون تڏهن کان شروع ٿيون جڏهن اسان جا چئنل نوان لانچ ٿيا هئا. سنڌي جي نجني چئنلن تي مون کي ڪو به سنجيده پروگرام ڏسڻ ۾ نه آيو بس صرف ڌاڙيل ڪلچر، رپيٽر فورس، باگڙيائي ۽ غير معياري شاعري تي فلمايل تنگ لباس ۾ ڊانس ڪندڙ نرٽڪيون ئي متعارف ٿي رهيون آهن. منهنجي راءِ مطابق اهو سڀ ڪجهه سنڌ جي ثقافت جي ترجماني نه ٿي چئي سگهجي.

مون جڏهن باگڙين کان پڇيو ته توهان جي ذات تي جڏهن چئنلن تان پروگرام هلن ٿا ته توهان ڇا ٿا محسوس ڪريو؟ مسڪين باگڙين جي اها ئي راءِ هئي ته “اسان غريب آهيون انڪري اسان سان اهڙا مذاق ڪيا وڃن ٿا جيڪڏهن ٻين سان اهي ٿي وي وارا اهڙي حرڪت ڪن ته کين خبر پئجي وڃي”

اڪثر باگڙين اها دردناڪ واقعا به ٻڌايا ته ماڻهو اڪثر ڪري اسان باگڙين کي مسخرا سمجهي عجيب فقرا ڪچين ٿا ۽ اسان جي نياڻين کي اڻوڻندڙ اشارا ۽ ڊانس ذريعي تنگ به ڪن ٿا. اهو سڀ ڪجهه انهي “فن” جي بدولت اسان کي پوڳو پئجي رهيو آهي جيڪو اسان جا چئنل متعارف ڪرائي رهيا آهن. مون کي اها عجيب محسوس ٿيو جڏهن صرف هڪ اينڪر جا ذاتي تاثر (پوءِ پلي اهي تعصب تي ئي ٻڌل ڇو نه هجن) سڄي سنڌ کي جاڳائي سگهن ٿا پر باگڙين سان اهي

مسخريون سنڌ جي ساڃاهه وندن کي ناگوار نٿيون لڳن. اسان جي پاڙيسري ملڪ ۾ جڏهن هڪ فلمي گاني ”نچا لي“ ۾ جڏهن هڪڙي دلت ڪميونٽي جو نالو استعمال ڪيو ويو ته پوءِ ڪيترن ئي رياستن ۾ ان فلم تي بندش لڳي ۽ ڪيترين ئي سينيمانن ۽ فلم ۾ ڪمن ڪندڙ ٽيم کي به زبردست مزاحمت کي منهن ڏيڻو پئجي ويو. باگڙين بابت اهي پروگرام انهن جي اصلاح ته نٿا ڪن پر ويتر انهن لاءِ جيئڻ به حرام ڪريو ڇڏين ٿا. سماج ۾ باگڙين جي اهڙي سڃاڻپ ٺهي رهي آهي جيڪا نه صرف باگڙين پر اسان سڀني لاءِ هڪ ڪارو داغ آهي. اسان بس انهن ثقافتي پوتارن کي اها ئي گذارش ڪري سگهون ٿا ته مهرباني ڪري ڪنهن به ذات ۽ شناخت کي نشانو نه بڻايو وڃي. ايئن ڪرڻ سان سماج ۾ ويڇا ۽ ويڳاڻپ پيدا ٿيڻ جو خدشو آهي. جيڪو ڪنهن به صورت ۾ اسان لاءِ سوڊمند ثابت نٿو ٿي سگهي. باگڙين سميت هر انسان اسان لاءِ معتبر ۽ محترم آهي. انسان جو ڪردار ئي ان جي سٺي يا خراب هئڻ جي نشاندهي ڪري ٿو. ان جو سماجي پس منظر ۽ ذات يا بي ڪا به شناخت جي آڌار تي اسان کي تنقيد ڪرڻ جو ڪو به حق نه آهي. اسان جي نجي ٿي وي چئڻن کي گهرجي ته اهي سماج جي حقيقي مسئلن تي اسٽوريون پيش ڪن. ڌاڙيل ڪلچر يا هلڙ بازي اسان جو ڪلچر ناهي. مون کي پي ٿي وي تي پيش ڪيل اهي پراڻا ڊراما اڄ تائين وسري ناهن سگهيا آهن جيڪي مختصر وقت سان گڏ مخصوص دائري ۽ اثر ۾ هوندي پڻ سنڌي جا تمام معياري ڊراما هئا.

## سائنس جو غير سائنسي استعمال

اسان وٽ سائنس تي تنقيد هاڻ هڪ مقدس فرض بنجي چڪو آهي. سائنس تي اها تنقيد خود سائنسي اوزارن جي ذريعي ئي ٿيندي رهي ٿي. سائنس هڪ حقيقت ۽ تجربن جي ذريعي حاصل ڪيل سچائي هئڻ جي باوجود اڄ تائين ”عقل ڪل“ ترين جي اڳيان صرف هڪ تماشو آهي. هر ٿوهه به سائنس جي کاتي لکيو پيو وڃي. سائنس جو غلط استعمال هڪ وڏو مسئلو آهي پر سائنس جو غير سائنسي استعمال پڻ هڪ الميو آهي. ايئن لڳي رهيو آهي ته اسين اڄ به سائنس جي سچائي کي مڃڻ کان انڪاري آهيون. جديد دور ۾ پڻ ڪافي سيٽلائيٽ چئنلن تي هر وقت اهڙن پروگرامن جي ٽم لڳي پئي هوندي آهي جنهن ۾ ڪاري جادو، غيب ۽ جنات جي تصورن کي ڦهلايو ويندو آهي. جديد ترين اسٽوڊيو ۾ اهي صاحب علم و عمل ماڻيڪ تي اچي ڪئميرائن جي سامهون جيڪا پرچار ڪن ٿا اها سائنس جي عين ابتر ٿي هوندي آهي. افسوس جي ڳالهه اها

آهي ته ڪجهه سائنسدانن پڻ سائنس جي غير سائنسي تشريح ڪرڻ مان وسان ڪين گهڻايو آهي. ڇنڊ تي قدم رکندڙ ٽن سائنسدانن مان ٻن سائنسدانن تمام مضحڪه خيز احوال پيش ڪيا. هڪڙي صاحب مصر ۾ اچي فرمايو ته مون کي ڇنڊ تي انساني آواز ۾ هڪ صدا ٻڌڻ ۾ آئي جڏهن ته Kant Hoyle نالي سائنسدان ته حد ڪري ڇڏي. هن خلا ۾ سفر ڪرڻ دوران اتي هڪ ٽراڙ کي بغير ڪنهن خلاني لباس جي رڳو چاريندي ڏٺو ۽ ان کيس اهو به چيو ته هتي (خلا ۾) ڪي گمراهه رڳو به اچن ٿيون ۽ اهو ريڊار ڪين ڪاري سمنڊ ڏانهن واپس اماڻيندو آهي. اهڙن سائنسدانن طرفان اهڙيون حرڪتون نه صرف سچائي جي قوت ۽ سائنس خلاف سازش آهي پر گوڙڍانو برولو ۽ گليلو جهڙن سائنس جي ”شهيدن“ جي قربانين سان به مذاق آهي جن سچ خاطر پنهنجي زندگين کي به نچاور ڪري ڇڏيو.

“3 فيبروري 1962ع جو صبح جوساڍي پنج بجي دنيا ختم ٿي ويندي” انڊيا جي ڪنهن نجوم جي ان پيشنگوئي تي پارٽي سرڪار سائنسدانن تي مشتمل هڪ ڪميٽي به تشڪيل ڏني جن مان به ڪجهه سائنسدان اهڙا به هئا جن انهي بي بنياد مفروزي کي سائنسي بنيادن تي “عمل ۾ اچڻ جهڙي حقيقت” قرار ڏئي وڌيڪ مونجهارا پيدا ڪيا. تازو آمريڪا جهڙي سائنسي لحاظ کان پاڻيڙي ملڪ ۾ پڻ 21 جون کي قيامت جي ڏينهن طور تسليم ڪيو ويو. سرمائي جو هڪ وڏو مقدار ان مفروزي جي نذر ٿيو ۽ آخرڪار اهو ڏينهن به گذري ويو. اسان جهڙن پوئتي پيل دنيا جي ملڪن ۾ ته سائنس خلاف وڏيون بااثر قوتون پنهنجي ڌن ۾ مگن آهن پر يورپ ۽ آمريڪا ۾ پڻ اهڙا ڪافي “سائنسي ادارا” ڪم ڪري رهيا آهن جيڪي قديم تحريرن ۽ پيشگوئين کي “ثابت” ڪرڻ ۾ رٿل آهن. اسان وٽ ڪافي غير سائنسي پرچار ڪندڙ ٽريون سائنس جي بيساڪين تي سائنس جي خلاف زور و شور سان برسرپيڪار آهن. اسان وٽ دنيا جي مڃيل ۽ نوبل انعام حاصل ڪندڙ هڪ ملڪي سائنسدان کي صرف ان جي مخصوص خانداني پس منظر جي پاداش ۾ نظر انداز ڪيو پيو وڃي. ڪنهن به سرڪاري اداري جي ليبارٽري ان جي نانءُ سان منسوب ناهي. ان کان وڌيڪ ٻي ڪهڙي سائنس دشمني ٿي سگهي ٿي؟

ڪوڙ جا ڪوٽ سائنس جي آڻن ۽ اوزارن جي مدد سان اڀا ڪيا پيا وڃن. جيترو به غير سائنسي ۽ سائنس مخالف ادب، فلمون ۽ تجزيا سائنس جي مدد سان پيش ٿين ٿا ان جو هڪ سيڪڙو به سائنسي جواز ۽ سچائي تي ٻڌل مواد سائنس جي حقيقتن کي نروار ڪرڻ لاءِ ڪتب نٿو ٿئي. انسان جي ارتقا بابت ڪو به نصاب سائنسي نڪته نظر کي جاءِ نٿو ڏئي.

انسان هن دور ۾ سائنسي علم ۽ ايجادن کان ڪهڙي به ريت انڪار ڪرڻ جي پوزيشن ۾ ناهي اها ٻي ڳالهه آهي ته موجوده نظام پڻ سائنس جي حقيقتن کان خوفزده آهي بلڪل اهڙي ريت جيئن هن کان اڳ ٻيا نظام سائنس جي خلاف ڪات ڪهڙا ڪئي بيٺا هئا ۽ آخري فتح نيٺ سائنس کي نصيب ٿي. اسان کي مڪمل يقين آهي ته سچائي جي قوت کي ڪير به مات ڏئي نٿو سگهي ۽ تجربن ذريعي سچائي کي ثابت ڪندڙ سائنس کان وڌيڪ ٻي ڪهڙي سچائي ٿي سگهي ٿي؟

جهالت جي سڀني رجحانن گڏجي اڄوڪي دور ۾ سڃاڻي کي گهڻا ڏيڻ جي جرئت ڪئي آهي. رائج نظام به هاڻ سڃاڻي کي برداشت ڪرڻ سگهه نٿو سنڀالي، هي اهو ئي نظام هو جنهن انهي ئي سائنس جي مدد سان قديم دقيانوسي سلطنتن کي ماضي جو قصو بنائي ڇڏيو.

جهالت جي پرچار ۾ اسان جي سماجي رابطن وارين ويب سائينٽن کي استعمال ڪندڙ دوستن به ڪنهن کان پوئتي ناهن رهيا جيڪي جديد ترين رابطي جي ايجاد کي گهڻو ڪري فرسوده روايتن جي ڦهلاءَ ۾ استعمال ڪري پنهنجو ۽ ٻين جو وقت وڃائي رهيا آهن.

سائنس سج جهڙي حقيقت آهي جنهن کي هٿ جي ترين سان لڪائي نٿو سگهجي. سائنس صرف سڃاڻي جو ثبوت ئي نه پر انسان جي عظمت ۽ حاصلات جو اهڃاڻ پڻ آهي. ان ڪري ان ڳالهه جي شديد ضرورت آهي ته سائنس کي جهالت ڦهلائڻ جي بدران انساني فلاح ۽ سهوليت لاءِ استعمال ڪيو وڃي. سڃاڻي کان عظيم ٻي ڪا به شيءِ نه آهي ۽ سڃاڻي ئي انسان جو مستقبل آهي. غارن، خندقن، نيزن، ترشولن ۽ صليبين جو پس منظر رکندڙ اڄ به سائنسي هٿيار ڪٿي ارتقا جي اڳيان بند ٻڌڻ جي ڪوشش ۾ مصروف آهن. هاڻ اسان جو اهو فرض ٿئي ٿو ته سائنس جي بچاءَ لاءِ سائنسي هٿيار ڪٿي عمل جي ميدان ۾ گليو جي روايت کي جاري رکون ان کان اڳ جو سائنس جي سموري حاصلات غير سائنسي قوتن هٿان سائنس جي طاقت سان نيست ۽ نابود ٿئي. سائنس جي ايجادن اڄ جي دور ۾ اهو ثابت ڪري ڇڏيو آهي ته اها انسانن لاءِ سهوليتون ۽ آرائش ڏيڻ جي مڪمل صلاحيت رکي ٿي پر منفعي جي نظام سبب ايئن ٿي نه سگهيو آهي. اهي ڪڏهن به نه چاهيندا ته سائنس آزاد ٿئي. سائنس جي آزادي سان نه صرف ان جو غلط استعمال ٿيڻ به رڪجي ويندو پر اها انسان ذات لاءِ عظيم سهارو هوندي جيڪو فطرت ان کي محروم رکيو آهي. سائنس جي وقعت ۽ پهچ کي اسان قديم تصوراتي تحريرون ذريعي نه پر اليگزينڊر ايوانوچ اوپرين نالي هڪ سائنسدان جي انهي قول ذريعي پرکي سگهون ٿا ته “جيڪو ڪجهه اسين اڄ نٿا ڄاڻون اهو سڀاڻي ڄاڻي وٺندا سين.”

## پوپا، ويد ۽ عامل

ويج ۽ پوپا بيشڪ قديم دور جي علاج ۽ معالجي واري شعبي جي ميراث آهن پر انهن جو هن دور ۾ پراڻن طور طريقن سان علاج ڪرڻ انتهائي خطرناڪ به آهي. طب جي دنيا ۾ لقمان حڪيم ماضي جو هڪ وڏو ديو مالائي ڪردار ٿي گذريو آهي ۽ اسان جي ننڍي کنڊ ۾ گوگي چوهاڻ جو ذڪر به ديومالائي قسن ۾ اڄ به مشهور آهي. ان دور ۾ اهي ڳالهيون ۽ طور طريقا ان وقت جي حالتن مطابق صحيح به هئا پر اڄ اهي اسان کي شفا جي بدران وڌيڪ آزار ڏئي رهيا آهن. پوپن ۽ عاملن تي تنقيد ڪرڻ کان پهريائين اسان کي اهو سوچڻ گهرجي ته ماڻهو آخرڪار انهن ڏانهن ڇو راغب ٿي رهيا آهن. اسان جي نظام ۾ غريب ماڻهن کي بن ويلن جي ماني به مشڪل سان ملي ٿي ته اتي انهن جو گهربل ۽ معياري علاج ته ممڪن ئي نه آهي ڇاڪاڻ ته هتي هر شي جو حاصلات سرمائي يا پئسي سان مشروط آهي، اهڙين حالتن ۾ پوپا ۽ ويد مهانگن ڊاڪٽرن کان ڪئي دفعا وڌيڪ سستا ويڃن آهن. ان کان سواءِ اسان جي معاشري ۾ توهه پرستي جو به وڏو اثر رهيو آهي. غريب ماڻهو ڊاڪٽر وٽ صرف ان وقت وڃي ٿو جڏهن هو بلڪل بستري پيڙو ٿئي ٿو. ڊاڪٽر وري ڪهڙا اسان جا اهي عطائي نوجوان جيڪي سنڌ جي ننڍن شهرن ۽ ڳوٺن ۾ وڏي وافر مقدار ۾ موجود آهن. اهي مسڪين مريضن کي ڊانڪلو انجنيڪشن هڻي ۽ اي ايل پي ڪرائي ٿرت “شفاياب” ڪن ٿا. سڄي دنيا ۾ تعليم، صحت ۽ امن امان جي معاملي تي سمورو معاشرو تمام حساس هوندو آهي ۽ ان معاملي ۾ ڪا به ڪوتاهي ناقابل برداشت هوندي آهي پر اسان وٽ اهي شعبا گوسڙو ماسٽرن، عطائي ڊاڪٽرن ۽ پاڻاڙيدارن سان پٽ بڻيل ناهل پوليس جي رحم و ڪرم تي آهن. ماڻهو نه صرف صحت جي خرابي جي سبب نه پر ٻين معاملن جي ڪري پڻ پوپن، ويدن ۽ عاملن جو نشانو بڻجن ٿا. اهي حالتون آهن جيڪي پوپن لاءِ چاندي نه پر سون وانگر آهن ۽ وڌيڪ اهي پاڻ به پنهنجي روزگار لاءِ پتوڙين ٿا. پوپا حقيقت ۾ انساني نفسيات جا ماهر آهن پر اهي انهي ڄاڻ جو غلط ۽ نقصان ڪار استعمال ڪن ٿا. پوپا اڪثر ڪري هر مسئلي جو سبب جنن ۽ پوتن کي قرار ڏيندا آهن. اهي جن ۽ پوت به مختلف نالن ۽ وصفن ۾ ورهايل آهن جهڙوڪه ڏارو، پيرو، ڪارو، اسمال، جوڳڻ، چڙيل، اوگتيا، بيبه، سيد، سامي، راول ۽ ٻيا ڪئي نالا آهن ۽ انهن جو علاج به وير من ۽ جيراندين ذريعي ڪن ٿا. جڏهن ته ويدين وٽ وري ماڻهن جي مسئلن جو سبب ڪائنات جا گرهه آهن، راهو ۽ ڪيتو سميت سج ۽ چنڊ جو ڪارج صرف ايري، غيري، نٿو، خير، طالب ۽ طيب جي گهر ۾ مونجهارو ڦهلائڻ ئي رهجي ويو آهي ۽ ڪارن ترن ۽ ڪپڙي جي ڪجهه ٽڪرن جو ڏن اوڳاڙڻ کان پوءِ ئي اهي ماڻهو جي جان چڏين ٿا. جڏهن ته عاملن جي نظر ۾ ماڻهن جي مسئلن جو سبب درويشن ۽ اوليائن جو ڏم آهي ۽ ڪڪڙ يا ٻڪر جو نذرانو ڪرڻ کان پوءِ ئي معافي ملي سگهي ٿي. پوپن ۽ ويدين جي اڪثريت غير مسلمان ذاتين سان تعلق رکي ٿي جڏهن ته عاملن جو تعلق وري مسلمان ذاتين سان هجي ٿو پر هر عقيدتي ۽ مذهب سان واسطو رکندڙ ماڻهو انهن جو شڪار بڻجن ٿا ۽ اهي پوپا، ويد ۽ عامل بغير ڪنهن امتياز جي غريب ۽ ابوجهه ماڻهن کي تباه ڪري رهيا آهن.

غريب ماڻهو پاڻ وڃي انهن وٽ ڦاسجن ٿا. ان ڪري انهن خلاف ڪا ڪاروائي ٿيڻ به تمام ڏکي آهي. پوپن ۽ عاملن جو اڪثر شڪار پهراڙين جا اڀوجهه اٿڙهيل ماڻهو ٿين ٿا پر مزي جهڙي ڳالهه اها آهي ته شهرن مان به ڪافي ماڻهو توهن پرستي جو شڪار ٿي انهن پوپن جو ڪاڇ بڻجن ٿا. پڙهيل لکيل ماڻهو پڻ پوپن ۾ بري طرح ڦاٿل آهن. ڄامشوري ۾ ميڊيڪل جي آخري سال ۾ پڙهندڙ هڪ شاگرد جيڪو مستقبل جو ڊاڪٽر آهي اهو پنج سالن کان وٺي هر هفتي ٽنڊي باگي جي هڪ شيدي عامل وٽ محبوبه کي ”زير“ ڪرڻ لاءِ باقائدي سان تعويذ ۽ ڦيٽا ڪرائيندو آهي ۽ واپس نرسنگ هاسٽل جي دروازن ۽ محبوبه جي گذرگاهن تي اهي تعويذ وغيره پوريندو آهي ته جيئن محبوبا جا گس ”بند“ ٿين ۽ مجبور ٿي هوءَ ان سان پيچ اڙائي. مون جڏهن ان کان پڇيو ته جيڪڏهن تنهنجا اهي طريقا ناڪام ويا ته پوءِ تنهنجو پوپن تان اعتبار ختم ٿي ويندو؟ ان سوال جو جواب ڏيندي هن لائق ڊاڪٽر چيو ته نه سائين ڪڏهن به نه جيڪڏهن هي پوپو ناڪام ويو ته پوءِ ائون ٽنڊي آدم وڃي ٻي مشهور عامل کان تعويذ وغيره وٺندس ڇاڪاڻ ته منهنجو جادو تي پورو يقين آهي. مون کي حيرت ٽنڊي محمد خان جي ان پروفيسر تي ٿئي ٿي جيڪو 20 هين گريڊ جو آفيسر هوندي پڻ هڪ مڪان جو متولي آهي ۽ پنهنجي آفيس ۾ هڪ وڏي ٽيبل جي پويان سگريٽ ڊڪائيندي فخر سان دعويٰ ڪندو آهي ته هو پنهنجي ”علم“ سان ڪنهن جي به اڳڻ ڪولي سگهي ٿو. اهو پروفيسر صاحب عشقيه تعويذ لکندو آهي. هو پنهنجي ”علم“ سبب ڪافي مشهور آهي. ان جو پنهنجو طريقو ڪار اهو آهي ته هو پنهنجي مشهوري جو غلط فائدو وٺي چوڪرين کي تعويذ ۽ علم ڪرڻ جون تمڪيون ڏئي بليڪ ميل ڪندو آهي. ٽيلي پيٽي ۽ هٿ جي صفائي جي ماهر ان پروفيسر پلي ڪٿي ڪي باشعور ۽ تعليم يافته شاگرد پيدا نه ڪيا هجن پر هو سوين مدارين، عاملن ۽ پوپن جو استاد آهي جيڪي سنڌ جي ڪنڊ ڪڙڇ ۾ اڀوجهه ماڻهن کي ڦري رهيا آهن.

گهرو مسئلا، اثبوت، محبت ۾ ناڪامي سميت هر مسئلو ان ڪري ٿيندو آهي جو دراصل هن طبقاتي نظام ماڻهن کان جيئڻ جي هر آسائش کسي ڇڏي آهي ۽ ان جي حصول لاءِ ماڻهو علم، جادو جي ذريعي پوپن جو سهارو وٺن ٿا. گهرو اثبوت جي حل لاءِ ماڻهو جڏهن پوپن يا عاملن وٽ پهچندا آهن ته اهي مڪار ۽ عيار پوپا ماڻهن جي مسئلن جو ڪارڻ انهن جي ڪنهن گهر پاتي يا رشتيدارن کي ڄاڻائي خاندانن ۾ پاڻ ۾ وڙهائي ڇڏيندا آهن. ائون ڪافي پوپن، عاملن، ويدن سان مليو آهيان، منهنجي مشاهدي موجب اهي انساني نفسيات سميت گهرو معاملن، ٽيلي پيٽي ۽ سماجي مسئلن جي گهري ڄاڻ رکن ٿا ۽ ماڻهن کي بليڪ ميل ڪرڻ ئي انهن جو ذريعو روزگار آهي. اهي پوپا ۽ عامل نه صرف ماڻهن جي جذباتي ۽ نفسياتي ڪمزورين مان پرپور فائدو وٺن ٿا پر اهي زهر ۽ ٻين نقصانڪار شين جو به پنهنجي ”عمل“ ۾ استعمال ڪندا آهن. جديد دور ۾ پوپا ميڊيا جي مدد سان اشتهارن ذريعي ماڻهن کي لٽي رهيا آهن. سائنسي تحقيق موجب جادو يا غيبي قوتن جو تصور صرف هڪ خيالي مفروضو آهي جيڪو انسان پنهنجي ذهن ۾ پالي رکيو آهي ۽ ان جو ڪو به مادي وجود نه آهي. پوپن ۽ عاملن جو طريقو ڪار هزارين سال پراڻو آهي ۽ اهي صرف پنهنجي حرفت پنهنجي خاندانن ۾ ئي منتقل ڪن ٿا جيڪو هٿ جي صفائي کان سواءِ ٻيو ڪجهه به ناهي. انهي بدعت کان بچڻ لاءِ صرف ”سچاڳي“ ئي ڪافي ناهي پر پوپن جو باب صرف تڏهن ئي بند ٿي سگهي ٿو جڏهن عام ماڻهو کي هن سماج ۾ برابري سميت هر قسم جي

بنيادي سهوليت ميسر هوندي جيڪو هن نظام جي ترجيحن ۾ بلڪل ناهي. مون پوپن کي اڻجهه ماڻهن جي عزت، نفس ۽ صحت سان بري طرح کيڏيندي ڏٺو ۽ انهن جي مجبورين کي پنهنجي هر قسم جي تسڪين لاءِ استعمال ڪندي پڻ ڏٺو آهي.

## جڏهن هڪ ڪامريڊ، پوپو بڻيو

هن ڪالم لکڻ جو مقصد مذاق اڏائڻ يا مايوسي جي تصوير ڪشي ڪرڻ هرگز ناهي پر هي ان وقت جي ڳالهه هئي جڏهن هڪ واقعي جي نتيجي ۾ ماڻهن لاءِ زندگي ۽ نظريي جو وجود بي معنيٰ بڻجي ويو ان وقت اهو حادثو ترقي پسند لڏي جي نڪته نظر کان هڪ وڏو نقصان يا سانحو هو پر اسان زندگي جي جنهن دور ۾ رهون ٿا اهو شايد ارتقا جي فيصله ڪن موڙ وارو زمانو آهي هن وقت اهي واقعا رونما ٿي رهيا آهن جيڪي شايد هزارين سالن جي تاريخ ۾ مجموعي طور به ناهن ٿيا. هن وقت ضرورت ان ڳالهه جي آهي ته انسانيت جي عظيم منزل يعني مساوات ۽ انصاف تي ٻڌل معاشري جي تشڪيل جو خواب دل ۾ سانڍي حق جي پاسداري ڪرڻ گهرجي. اسان جو انسان جي عظمت تي پورو يقين هٽڻ گهرجي. انسان هڪ ڏينهن ضرور هڪ اهڙي دنيا تخليق ڪرڻ ۾ سوڀارو ٿيندو. ان دنيا ۾ انسان جو انسان سان صرف انسانيت وارو ئي رشتو هوندو نه سرمائي يا جاگير انسان جي عظمت جو پيمانو هوندي ۽ نه ئي انسان جي وچ ۾ ٻيا رشتا انسانيت کان وڌيڪ اهميت جا حامل هوندا. 90 جو ڏهاڪو دراصل مايوسي ۽ ترقي پسند قوتن جي پٺتي هٽڻ وارو ڏهاڪو هو. اها ڪنهن خواب جي شڪست نه پر مقتدر قوتن جي عارضي فتح هئي. هيٺي اهڙي مقتدر قوتون هر طرف کان بحرانن ۽ مسئلن کي منهن ڏئي رهيون آهن.

“تاريخ جي خاتمي” جي دعويٰ دارن وٽ هاڻي ڪو به جواب ناهي. اهي تيزي سان پنهنجي منطقي انجام ڏانهن وڌي رهيا آهن. هن وقت دنيا جي اڳيان تباهي جو پيانڪ عفریت پنهنجي واضع شبيهه سان هر هنڌ هڪيو گهات لڳايو ويٺو آهي ۽ پائيجاري جي باجهاري ديويءَ پڻ سماج کي صدا ڏئي رهي آهي. هر گذرندڙ وقت اسان کي گهڻا سان گڏ تجربن جي شڪل ۾ سيڪٽ ڏيندو گذري وڃي ٿو. اسان گذريل وقت مان اهو سبق سکيو آهي ته جن واقعن کي حرف آخر سڏيو ويو آهي ته

ابتدائي حرف هئا. اڃا اها ڪهاڻي جاري آهي. جيڪي دوست واقعن مان مايوس ٿي ويهي رهيا انهن جو نتيجو اهو نڪتو جو ٻيون ٽريون اهو خال پرڻ ۾ ڪامياب ويون پر انهن جي “ڪارنامن” سبب هاڻ وري نئون خال پيدا ٿي رهيو آهي. سمنڊ سڏي رهيو آهي. اهي ماضي جا واقعا اسان جي لاءِ ماضي جي هڪ غلطي طور ياد رکيا وڃن ۽ اسان کي بغير ڪنهن غلطي ورجائڻ جي اڳتي وڌڻ گهرجي. هاڻ اچو ته ڪامريڊ جي پويي بنجڻ جي ڪهاڻي پڙهون.

هاڻ هو پوپو به ناهي رهيو پر هڪ “ساڃاهه وند” آهي، هي ان وقت جي ڳالهه هئي جڏهن ڪامريڊن آدرش کي پورا پورا ٿيندي انتهائي مضحڪه خيز مسخريون ڪري پاڻ تان خلق ڪلائي رهيا هئا. استاد بخاري ان وقت جي ان بوڪلائنٽ ۽ حماقت کي پنهنجي هڪ غزل ۾ تمام بهترين انداز سان بيان ڪيو آهي:

ڪي مسيٽن ۾ لڪا ڪي عقيدن ۾ لڪا

ڪي مڪاني ٿي فقيرن ۾ لڪا

ڪي ڊڪي وارن جي وڪڙن ۾ لڪا

ڪي رڙي سهڻن جي ٽهڪن ۾ لڪا

ساڀيان ٿيا خوار خوابن ۾ لڪا

جي ٿڪا سي راڳ رقصن ۾ لڪا

پاڪرن جي پيڙ ۽ بوسن ۾ لڪا

ڪي وجوديت جي لفظن ۾ لڪا

ڪي جديديت جي فئشن ۾ لڪا

ڪئسٽن جي گند گانن ۾ لڪا

هيروئن سگريٽ ۽ پانن ۾ لڪا

انقلابي ڪشمڪش کان منهن مٽي

ڪلچري بزم بهانن ۾ لڪا. (استاد بخاري)

ان وٽ وٽان واري دور ۾ ان ڪامريڊ پڻ فراريت ۽ لاتعلقي جو هڪ نئون انداز اپنائيو. هن پوپو بڻجي هڪ آستان وڃي وسايو. آستان جي آباد ٿيڻ سان اڄوڳهه ماڻهن جا وڏا ميڙا مڇي ويا پر پوپو ٿيڻ به ڪو آسان ڪم نه هو. پوپن جي واردات جا پنهنجا طور طريقا آهن جيڪي صدين کان وٺي جاري رهندا اچن پيا. هن ڪامريڊ ته پنهنجي سموري زندگي صرف “گاڙها ڪتاب” ئي پڙهيا هئا سو ان کي ڪهڙي خبر ته وير مٺ ڇا هوندي آهي ۽ جنن جا ڪهڙا نالا آهن. سو جڏهن ماڻهو

خانه بدوش خيالن جو سفر

هن وٽ پنهنجا مسئلا کڻي ايندا هئا ته هو روس جي انقلابين کي جن پوت سمجهي “عمل” ڪندو رهيو. ڪو ماڻهو هن وٽ گوڏي جي سور جي شڪايت کڻي ايندو هو ته هي پوپو چوندو هو ته بابا تو کي “لينن” لڳي ويو آهي سو ائون تو کي “چرچل” جو ڦيٽو پاڻي ۾ پڙهي ڏيان ٿو اهو پليدو تون ست ساوا سومر باقائدي سان پيئندو وڃ. ڪو مزدور ان وٽ چيلهه ۾ چُڪ هئڻ لاءِ تعويذ جو چوندو هو ته هو پوپو ان کي چوندو هو ته تنهنجي مزوري ڪرڻ واري جاءِ وٽ “شڪاگو جي شهيدن” جي حد آهي سو تون اها جاءِ ئي چڏي ڏي. جڏهن ڪا عورت ان وٽ ايندي هئي ته هو ان کي روزا يا ڪروپسڪايا جي جنڙي جو ٿوڙ تعويذ ۾ ڪري ڏيندو هو. پٽ ڄمڻ لاءِ هو ڪنهن سوالي کي تعويذ ڪري ڏيندو هو پر جڏهن ماڻهو ان کان اهو پڇندا هئا ته فقير تنهنجي مرشد جو نالو ڇا آهي ته هن ڪامريڊ کي هتي جي ڪنهن مشهور عامل ته ٺهيو پر اوليائن جا نالا به ياد نه هئا سو چوندو هو ته منهنجي مرشد جو نالو پيران پير دستگير زار شاهه دوم آهي. محبت جي تعويذ ۾ هو “انتر منتر جادو جنتر سامراجي ديس سي جارج واشنگٽن جوڳي آيا” جو منتر پڙهي مطلوب کي ڏاڳو وٺي ٻڌندو هو. هن پوپي جي خيال ۾ زال مڙس جي درميان اثبوت جو سبب گهر ۾ ڳاڙهي ڪپڙي جي موجودگي آهي. گهرو تڪرار جو ڪارڻ صرف اهو هوندو هو ته ڪنهن دشمن عداوت ڪري گهر جي ڪنهن ڪنڊ ۾ گور کي جون لکڻيون پوري ڇڏيون آهن. جنهن هاري جي پيٽ ۾ سور پوندو هو ته هي پوپو چوندو هو ته ٻني مان بيگاهه وقت جو گذرڻ دوران يا پاڻي جي واري تان دير سان موٽڻ مهل تو کي مائو زي تنگ لڳي ويو آهي. فالج يا ٻي ڪنهن وڏي بيماري لاءِ اهو پوپو مارڪس کي ذميوار سڏيندو هو. هڪ دفعي جڏهن ڪو ماڻهو وٽس اڏ مٿي ۾ مسلسل سور جي شڪايت کڻي آيو ته هن “مسلسل” لفظ ٻڌندي ئي کيس چيو ته درويش تو کي ٿرائسڪي لڳي ويو آهي ان جو ٿوڙ غيب جي دنيا ۾ ڏاڍو ڏکيو ۽ تمام پيچيده عمل آهي. سڀ کان پهريائين تو کي اسٽالن جي “مرحليوار ٿيوري” جا پليدا پيٽيا پوندا پوءِ وري ان مرحليواريت کي مات ڏيڻ لاءِ پروسٽرائيڪا جا وظيفا ڪرڻا پوندا ۽ آخر ۾ فوڪوياما جي “تاريخ جي خاتمي” واري ٿيسز جا منتر هڪڙي پير تي بيهي پڙهڻ کان پوءِ “ڪل” هٽس تڏهن ئي تنهنجي جان آجي ٿيندي. غريب ۽ اڻجهه ماڻهو اهو سڀ ڪجهه ٻڌندي ڪو به شڪ نه ڪندا هئا ۽ التو واکاڻ ڪري چوندا هئا ته بيلي هي پوپو “يونان” جا جن ٿو ڪڍي پر آس پاس جي پوپن کيس باننا هڻي پڇائي ڪڍيو ۽ هاڻي هو هڪ اين جي او ۾ ڪم ڪري ٿو ۽ ساڃاهه وند پڻ آهي.

## مسٽر جناح

عظيم حالتون ئي عظيم تحريڪن ۽ شخصيتن کي جنم ڏينديون آهن. ويهين صدي انساني تاريخ ۾ هڪ اهم موڙ جي حيثيت رکي ٿي. برطانوي سامراجيت جي سلطنت سرماڻداراڻي نظام جي شڪل ۾ سڄي دنيا تي بينڪيت جو تسلط ڄمائي رکيو هو. ان ئي وقت روس ۾ سوشلسٽ انقلاب

سماج جي سرمائيدار اٿن رشتن کي پنهنجي پرپور سگهه ذريعي للڪاري رهيو هو. سرمائيدار دنيا کي پنهنجي بقا جا امڪان ۽ دنيا تي گرفت گهٽجندي محسوس ٿيڻ لڳي. چين هڪ پنيٽ بڻجي چڪو هو جنهن سان سامراجي هٿ چراند ڪرڻ جي سگهه نٿي سنڀالي. دنيا کي انقلاب کان “بچائڻ” لاءِ انگريزن ننڍي کنڊ کي ئي قرباني جو پڪرو ۽ پنهنجي بي رحم تجرببگاهه بنائڻ جو پڪو فيصلو ڪري ڇڏيو هو.

ورهانگي ۾ عوام سڀني کان وڌيڪ پوڳيو پر ورهانگي واري دور ۾ مسلم ليگ توڙي ڪانگريس جو سياسي ڪردار “عوامي” نه پر “قومي” هو اها الڳ ڳالهه آهي ته اڌ صدي کان وڌيڪ عرصو گذرڻ جي باوجود اڄ تائين نه پاڪستان ۽ نه ئي انڊيا “هڪ قوم” بنجي سگهيا آهن.

40 جو ڏهاڪو ان سڄي راند جو ڊراپ سين ثابت ٿيو. ان راند جو نتيجو ڪهڙي به صورت ۾ ننڍي کنڊ جي بد نصيب عوام جي حق ۾ نه هو. ننڍي کنڊ کي “ورهانگي” جو تحفو ڏنو ويو. اهو ورهانگو وري پنهنجي جوهر ۾ انيڪ ورهانگن جو سبب بنجي چڪو آهي. ننڍي کنڊ جي هڪ وڏي مسلم آبادي ٽن حصن ۾ تقسيم ٿي وئي ۽ تقسيم ٿيل ننڍي کنڊ جي ماڻهن مٿان ٻنهي پاسن کان وري نون ورهانگن جي تلوار هر وقت لٽڪيل رهي ٿي جيئن ذبح ٿيل جانور کي وڌيڪ ٽڪرا ٽڪرا ڪري ننڍين ننڍين گوشت جي ٻوٽين ۾ ورهائيو ويندو آهي. اسان وٽ تاريخ هڪ معمولي بٽيل رهي آهي. هن وقت جناح صاحب کي ننڍي کنڊ جي ورهانگي جو ذميوار سڏي تاريخ جي ٻين تاريخ پهلون تي پردا وڌا وڃن ٿا. جيتوڻيڪ جناح مسلم ليگ جو اڳواڻ هئڻ ناتي آخري وقت ۾ پاڪستان نالي هڪ مسلم ملڪ جي گهر ڪندو رهيو. اهي ڪهڙا سبب هئا جن جي ڪري ننڍي کنڊ تي ورهانگي جهڙي نوبت آئي. مسلمانن ۽ ٻين اقليتن کي ننڍي کنڊ ۾ ڪنهن کان تحفظات هئا؟ اهي ڪهڙا سماجي، معاشي ۽ سياسي سبب هئا جو مسلمانن ننڍي کنڊ ۾ الڳ رياست جي گهر ڪئي؟ ڇا الڳ رياست جي قيام سان مسلمانن جا مسئلا حل ٿي ويا؟ اهي سوال پنهنجي جاءِ تي پر هڪ وڏو سوال اهو آهي ته ڇا انڊيا سميت پاڪستان ۽ پوري ننڍي کنڊ جو عوام “آزاد” آهي؟

اڄ جيتوڻيڪ 66 سال اڳ واريون سياسي حالتون ناهن رهيون. دنيا سميت سياست ۽ طاقت جا مرڪز تبديل ٿي چڪا آهن. اسان اڄ صرف ورهانگي واري دور جي سياسي تحريڪن جو هڪ جائزو وٺنداسين ته ان وقت ننڍي کنڊ ۾ سياسي حوالي سان ٽي مکيه ڌارائون نمايان هيون. اهو الميو آهي ته انڊيا توڙي پاڪستان جي مخصوص تاريخي پس منظر ۾ هڪ اهم ڌارا کي نظرانداز ڪري ڊٻايو وڃي ٿو. انڊيا ۾ ان وقت ڪانگريس ۽ مسلم ليگ سان گڏ ڊاڪٽر امبيدڪر جي شيڊيولڊ ڪاسٽ فيڊريشن به سياسي ميدان ۾ نمايان هئي. امبيدڪر جي دلت تحريڪ ڪانگريس ۽ مسلم ليگ کان پوءِ هڪ وڏي سياسي قوت هئي. اڄ جيتوڻيڪ مسلم ليگ ۽ ڪانگريس نالي پارٽيون موجود آهن پر انهن جو ڪردار صرف روايتي ساڄي ٽر جي اقتداري گروهه کان وڌيڪ ڪجهه به ناهي جڏهن ته امبيدڪر جي فڪر جون پرچار تريون اڄ به انڊيا ۾ هڪ فيصله ڪن تحريڪ جو پيش خيمو ثابت ٿي سگهن ٿيون. اهڙي طرح ننڍي کنڊ جي ورهانگي واري دور جو جائزو وٺنداسين ته گانڌي، جناح ۽ امبيدڪر کان سواءِ اهو ذڪر اڻپورو هوندو. حالتن ۽ تحريڪن انهن شخصيتن کي اهي ڪردار ڏنا جن ننڍي کنڊ جي قسمت تي پنهنجا اٿمت

نشان ۽ اثر ڇڏيا. اسان جي مورخن انهن تنهي اهم ڪردارن سان انصاف ناهي ڪيو. گانڌي کي صرف هڪ درويش ۽ مهاتما جو روپ ڏئي ان کي هر قسم جي تنقيد ۽ تحقيق کان مشتلي رکيو ويو، جناح کي ”پاڪستان“ جي خالق هئڻ سبب ورهاڱي جو ذميوار سڏيو ويو ۽ ڊاڪٽر پيم رانو امبيدڪر کي مڪمل طور رياست جي سرڪاري تاريخ مان نظرانداز ڪيو ويو. گانڌي ۽ امبيدڪر جو ذڪر ڪنهن ٻي دفعي ڪبو اڄ جناح صاحب جي ڪجهه پهلوئن تي نظر وجهنداسين.

جناح صاحب جي هڪ سيڪيولر ۽ قومپرست پس منظر کي بلڪل نظرانداز ڪيو ويو آهي. برما جي ننڍي کنڊ کان عليحدگي جي سڀ کان وڌيڪ مخالف جناح ئي ڪئي هئي. نه صرف برما پر بنگال جي ورهاڱي جو به جناح صاحب مخالف هو ۽ سنڌ جي بمبئي کان آزادي ۾ پڻ جناح صاحب وڏي جدوجهد ڪئي. ورهاڱي جو فائدو مسلمانن (مسلم اشرافيه) کي صرف هڪ ملڪ جي صورت ۾ مليو پر سڀ کان وڌيڪ مستفيد انڊيا جو اهو برهمڻ طبقو ٿيو جنهن جو مستقبل گڏيل هندستان ۾ حڪمران طبقي جي بدران صرف هڪ معمولي اقليتي ڪميونٽي کان وڌيڪ ڪجهه به نه هو. انگريزن کي هر حال ۾ ورهاڱو ڪرڻو ئي هو ڇاڪاڻ ته گڏيل هندستان جو عوام گڏجي ڪنهن عالمي تحريڪ جي مدد سان انقلاب به آڻي سگهيو. انقلاب جيترو عالمي حڪمران طبقي لاءِ خطرو هو ته ديسي اشرافيه لاءِ پڻ ڪنهن پوائنٽي خواب کان گهٽ نه هو. خاص ڪري برهمڻ اشرافيه ڪنهن به قيمت تي اقتدار حاصل ڪرڻ چاهيندي هئي. مسلم تضاد کي اپارڻ کان وٺي گانڌي جي نام نهاد مرن ورت تائين ڪانگريس جو هر قدم ورهاڱي جي راهه هموار ڪندو رهيو. ڪانگريس دلت مسئلي مان جان چڏائڻ لاءِ هٿ وٺي هندو مسلم نفرت جو بچ پوکيو ۽ اڄ تائين اهو طبقو پنهنجي مفادن جي حاصلات لاءِ بابري مسجد کان وٺي گجرات جي فسادن تائين عوام کي ورهائي رکڻ لاءِ هندو مسلم نفرت جي پرچار ڪندو رهي ٿو. محمد علي جناح ورهاڱي جو ايترو ذميوار ناهي جيترو ڪانگريس ۽ گانڌي هئا. ڪانگريس هر صورت ۾ هڪ وڏي مسلم آبادي مان جان چڏائڻ جي چڪر ۾ هئي. هڪ تلخ حقيقت اها به آهي ته ان وقت ڪانگريس جو ڪردار سيڪيولر هئڻ جي بدران برهمڻ نواز هو. دلتن جي سموري آبادي کي ڳڙ ڪائيندي هنن هندو اڪثريت ثابت ڪرڻ جي ڪوشش ڪئي. جناح صاحب سان هڪ وڏو الميو اهو آهي ته ان کي ٻنهي طرفن کان غلط انداز ۾ پيش ڪيو پيو وڃي. اسان وٽ جناح هڪ بنياد پرست ۽ مذهبي روپ ۾ متعارف ٿي رهيو آهي. پنهنجي ذاتي زندگي ۾ نومسلم خواجه برادري جي گجراتي تاجر خاندان ۾ پيدائش جي باوجود هن چاليهه سالن جي عمر ۾ ڊنشا نالي هڪ ممتاز غير مسلم پارسي خاندان جي چوڪريءَ رتي ٻائي سان محبت جي شادي پڻ ڪئي. پنهنجي ذاتي زندگي ۾ جديد ثقافت جي طور طريقن کي اپنائيندڙ جناح مذهب کي ماڻهو جو نجي معاملو سمجهندو هو. ان پنهنجي مشهور خطاب ۾ به چيو هو ته توهان پنهنجي مسجدن، مندرن ۽ گرجاگهرن ۾ ويڃڻ لاءِ آزاد آهيو. هو رياست کي مذهبي معاملن کان الڳ رکڻ چاهيندو هو. هنو مسلم اتحاد لاءِ هن اهو به چيو هو ته ”جيستائين هندو ۽ مسلمان متحد نه ٿيندا اوستائين اسين ٻئي ٻاهرين طاقتن جا غلام ئي رهندا سين.“ سر ۽ ڊاڪٽر جا خطاب واپس ڪري صرف مسٽر جناح جي سڃاڻپ سان زنده رهندڙ اهو ڪردار انصاف جو گهرجائو آهي. اڄ اسان جي حڪمرانن

جناح جي خوابن کي پورا پورا ڪري ملڪ کي هڪ اهڙي دڳ تي وٺي چڪا آهن جتان مستقبل جو ڪو به ڪرڻو نظر نٿو اچي ۽ نه ئي ان کي جناح جو پاڪستان چئي سگهجي ٿو.

اها به هڪ عجيب روش آهي ته اهي دوست پڻ جناح صاحب سان شڪايت ڪن ٿا جن جي پنهنجي نظرياتي قبلن جو رخ به ان وقت جناح سان ئي واڳيل هو. بهرحال جناح صاحب اسان جي ان ”پاپولر“ قائدن کان هر صورت ۾ شفاف ۽ ڪامل ڪردار هو جن ملڪ ۽ ملت کي ٻيهر نوان نالا ۽ دستور ڏنا ۽ امت جي پڻ ٻيهر ”دستار بندي“ ڪئي. انهن عوامي نعرا ڳاڙهي رومال ۾ ويڙهي ڏنا پر حقيقت ۾ بنياد پرستي ۽ رياست شاهي جا اهي ڪندا وڇاڻيون جن جو اهي پاڻ به شڪار ٿيا ۽ عوام پڻ اڄ تائين ان سوز کان فارغ ٿي ناهي سگهيو.

## قبرستانن جون خاموشيون اجاڙيندڙ سال ۽ سوپارو سن

سال 2013ع ڪجهه پهرن کان پوءِ تاريخ جو حصو بنجي ويندو. ايڪويهين صديءَ جي بلوغت جي هڪ ڏاڪي ڏانهن ڏڪيندي هن سال به سنڌ جي مسڪين ماڻهن لاءِ ڪا خوشگوار ياد ناهي ڇڏي. جيتوڻيڪ 2013ع سنڌ جي آباد وسندين، شهرن توڙي ڳوٺن ۾ ڪا رونق جاڳائي نه سگهيو پر ان سال قبرستانن جي خاموشين کي پيليئو، بي جان ميتن سان به مامرا ٿي. هڪ اهڙي انسان دشمن روايت جا هن سال بنياد پيا جيڪا شايد ايندڙ ڪافي سالن تائين ورجائي وڃي ۽ اهو به ممڪن آهي ته اها هاڻ سنڌ جي هڪ نئين ڪڏي رسم به بنجي وڃي. نوان قبرستان آباد ٿيندا، پراڻن ۽ گڏيل قبرستانن جي درميان ديوارون اڀيون ٿينديون ۽ نون قبرستانن مٿان وري قبضه مافيه جي ارهه زواين جا داستان اخبارن جي خبرن جون سرخيون بٽيون.

قبرستان ته خاموشين، ويرانين ۽ پراسراريت جا مرڪب هوندا آهن. اڄ تائين شهرن ۽ ڳوٺن کان وٺي آباد انهن قبرستانن ۾ نه سرحدون هيون ۽ نه ئي مذهب، عقيدتي ۽ ذاتين جي بنياد تي خاموشين کي به ورهايو ويو هو. ڇا هي اها ئي سنڌ آهي جنهن ۾ مٿن تي ڪا به ميار ناهي ڏني ويندي هئي. قبرستانن ۾ ڪو به طبقاتي، مذهبي ۽ صنفِي امتياز ناهي هوندو اڄ به پير عالي شاهه، سمن سرڪار ۽ راضي شاهه جي قبرستانن ۾ گهمندي توهان کي ڪو به ماڻهو قبرن طرف اشارا ڪري اهو ٻڌائيندو ته “هي حاجي ڦلاڻي وڏيري جي قبر آهي، هو مائي پاڳي جي قبر ۽ هو ڦلاڻي ڌاڙيل جي قبر ۽ هي رئيس شهداد جي قبر ۽ اها ڪرمل ڪولهي جي بني آهي” ڪنهن قبر تي جذب آهي ته ڪنهن جي سيراندي تي پونگري پئي آهي، ڪنهن معصوم جي بني تي مٿي مان ٺهيل گاڏي جو رانديڪو آهي ته ڪن قبرن تي وري ڪاڏي جا ڪجهه برتن جهڙوڪ پيالو وغيره پيل هوندا آهن. انهن قبرستانن مان گذرندي ماڻهو کي زندگي جي حقيقت کان به آشنائي ٿي ويندي آهي پر هاڻ شايد مٽيءَ کي پڻ مذهب ۾ ورهايو ويندو. ايئن به ناهي ته اها عدم سهپ رات جي پيٽ ۾ پيدا ٿي آهي. دراصل انتهاپسندي جون پاڙون تمام گهريون آهن ۽ اها هاڻ سماج تي مسلط ٿيڻ جي دعويٰ ڪري رهي آهي.

ٽنڊي باگي جي بچل شاهه قبرستان جي درميان ٺهندڙ ديوار حقيقت ۾ اها ديوار برلن آهي جيڪا سنڌ جي سماج کي وڏي عرصي تائين ورهائي رکندي. اها پڻ حقيقت آهي ته اسان وٽ قبرستانن جو بنياد مذهب يا عقيدتي جي بدران علائقي يا ڳوٺ تي هوندو آهي. ڳوٺ ۾ رهندڙ مڙني برادرين جو قبرستان ساڳيو ئي هوندو آهي. هر مذهب يا ذات قبيلي توڙي خاندان وارن جي جاءِ مخصوص هوندي آهي جتي اهي پنهنجا مڙدا پوريندا آهن. ڪو به ماڻهو پنهنجي پيارن جا لاش اباڻي قبرستان کان سواءِ ٻي ڪنهن هنڌ دفن ڪرڻ جو سوچي به نٿو سگهي. اهي تضاد يا مامرا جيڪي ميتن کي دفنائڻ تان ٿي رهيا آهن اهي دراصل اباڻن قبرستانن ۾ دفن ڪرڻ جي رڪاوٽ جو نتيجو آهن. پنگرني يا بچل شاهه جي قبرستانن ۾ جن جي ابن ڏاڏن جا هڏا پوريل آهن انهن کي

اڄ ڇا جي ڪري لاش پورڻ نٿا ڏنا وڃن؟ ڪهڙيون ڌرين جو قبرن جي حد بندي ڪرڻ ۾ مفاد آهي؟ انهن واقعن مان متاثر ٿيندڙ ڌر به آخرڪار مجبور ٿي الڳ قبرستانن جو مطالبو ڪري سگهي ٿي ڇاڪاڻ ته ماڻهو ڪيسٽائين پنهنجي ميٽن سان تڏليل برداشت ڪندو رهندو. هتي ان ڳالهه جو ذڪر ڪرڻ به ضروري آهي ته هندو جاتي جا اڳ ۾ ئي الڳ قبرستان (شمشان گهاٽ) آهن ۽ اهي مسئلا دلت جاتين کي پيش اچن ٿا، جيڪي پنهنجا مڙدا ساڙڻ جي بدران دفن ڪندا آهن. سنڌ ۾ خاموشي سان اها ڪشمڪش ڪئي سالن کان جاري هئي. لڏپلاڻ ڪندڙ انهن دلت برادرين جي اڪثريت ٿرپارڪر سان واسطو رکي ٿي. اتفاق سان انهن ۾ لڏپلاڻ دوران ڪا فونگي ٿئي ٿي ته پوءِ اهي هر صورت ۾ پنهنجي اباڻن ڳوٺن ۾ ميت پهچائڻ جي ڪوشش ڪندا آهن پر غربت جي ڪري جيڪڏهن ايئن ٿي نه سگهندو آهي ته اهي اڳ ۾ ئي موجود ”الڳ قبرستانن“ جو رخ ڪندا آهن. جهڙي شهر ويجهو باڳو فقير جو قبرستان مشهور آهي جتي سون جي تعداد ۾ پيل، ڪولهي، ميگهوڙ ۽ ٻين دلت ذاتين جا مڙدا دفن آهن. ڪافي وڏن قبرستانن ۾ اڄ تائين بنا ڪنهن مذهبي فرق جي گڏيل قبرون آهن پر ماضي ۾ ڪڏهن به اهڙي قسم جو تضاد پيش نه آيو هو. اهي واقعا پنهنجي ڌرين لاءِ ڪنهن به صورت ۾ فائديمند نه آهن پر اهڙن واقعن ۾ تيزي اچڻ سان سماج ۾ ويڳاٽپ ۽ ويڇا وڌڻ جو خدشو آهي.

هي سال ڌرتي جي قديم باشندن لاءِ ڪا خاص حاصلات وارو نه هو. غربت، عدم تحفظ ۽ قبرن سان هٿ چراند جهڙن المناڪ حادثن جي ياد ڇڏي ايندڙ وقت لاءِ ڪافي تحفظات ۽ مسئلن جو بنياد وجهي ويو آهي. جڏهن ماڻهو اجتماعي مسئلن جي بدران ذاتي تضادن ۾ ئي گهيري لهن اهڙي صورتحال کي سماجي اصطلاح ۾ ”شعور جي پستي“ سڏيو ويندو آهي. اها ڪيفيت سماج تي اوستائين جاري رهندي آهي جڏهن عوام پنهنجي اجتماعي مسئلن جي حل لاءِ سوچين. ان کان پوءِ ئي سماج ۾ ڪا مثبت تبديلي جي تحريڪ پيدا ٿي سگهي ٿي. اڄ اسان جنهن سماج ۾ رهون ٿا ان ۾ انيڪ مسئلا هئڻ جي باعث ڏوهه پيدا ٿي رهيا آهن پر ڪٿي به ڪا مزاحمتي تحريڪ جا آثار نظر نٿا اچن.

2013ع ايڪويهين صدي جو هڪ ايڪو هو ۽ گذري چڪو آهي. ايڪويهين صدي بابت هڪ حوصله افزا اميد اها به آهي ته اها انساني تاريخ جي مثبت تبديلين ۽ انقلابن جي صدي آهي. انسان جي مجموعي ٽڪن ۽ محرومين جو هي صدي درمان ثابت ٿيندي جيڪا ايندڙ وقت جي انسانن لاءِ زندگي جو نئون معراج پڻ هوندي. هن ئي صدي جي ڪنهن سال ۽ ڏينهن جي پاڳي ۾ برابري، انصاف ۽ مساوات جو ”انساني نظام“ به لکيل آهي. بيشڪ زندگي پيڙهيل ماڻهن لاءِ عذاب بنجي چڪي آهي پر اهو عذاب بلڪل رات جي پوئين پهرن جي انتهائي ايڏائيندڙ لمحن وانگر آهي جنهن کان پوءِ باڪ ڦٽندي آهي.

استاد بخاري جو پنجويهه سال اڳ ايڪويهين صدي تي لکيل هي شعر اڄ به اسان جا حوصله وڌائي ٿو.

هي ڪو يوٽوپيائي قصو ، ٿامس مور جو سڀنو ناهي

اوسر جو آئيندو آهي آڏو ڏسندو آدم زادو  
 “خاص سنيهو” هوندو منهنجو هي صحيفو

هان نه لاهيو هاڻ ضعيفو

“خاص عمل” جو سوپارو سن سامهون آ

رستو روشن سامهون آ

ماڻهو آهي مهان ٻڌو !

ماني سان گڏ مان ٻڌو !

قائم امن امان ٻڌو !

ايندڙ سن جو انساني اعلان ٻڌو ! (استاد بخاري)

## مزاحمتي شاعر جو وچوڙو

مهراڻ جي خمير مان سر جيل اهو مزاحمتي شاعر هاڻ ابدي ننڊ جي جهولي ۾ هليو ويو جنهن پنهنجي سڄي ڄمار جابرن سان جهيڙيندي گذاري. دلت پينٽر ۽ جديد دلت ادب جي بانيڪارن مان هڪ نام ديو ڏاسيل جي ڪئي ڏهاڪن تي مشتمل جدوجهد جو باب گذريل ڏينهن پنهنجي پڄاڻي تي پهتو. نام ديو ڏاسيل هندستان جو عظيم دلت شاعر هو جنهن هزارين انقلابي گيت لکيا، هو ڪيترن ئي ڪتابن جو مصنف پڻ هو ۽ مسلسل ست ڏهاڪن تائين عملي طور مزاحمتي تحريڪ سان سلهاڙيل رهيو. هن جي آخري سفر ۾ هزارين دلتن گلن، لڙڪن ۽ سڏڪن جي ورڪا ڪندي پنهنجي محبوب شاعر کي زبردست خراج پيش ڪيو. هن جي انقلابي شاعري جو انگريزي سميت سوين ٻولين ۾ ترجمو ٿي چڪو آهي. انڊيا جي نام نهاد ميڊيا ان جي آخري سفر کي مڪمل طور بليڪ آئوٽ ڪيو. اهي شايد ان جي لاش کان به خوفزده آهن. ڪاري چمڙي وارن جي مزاحمتي تنظيم بليڪ پينٽر جي طرز تي 60 جي ڏهاڪي دوران دلت شاعرن، اديبن ۽ مفڪرن طرفان دلت پينٽر جو قيام عمل ۾ آندو ويو جيڪا جلد ئي هڪ مزاحمتي اپار جي صورت ۾ هڪ انقلابي تنظيم ٿي اڀري. دلت پينٽر جي بانيڪارن ۾ ڊاڪٽر انا پائو ساڻڻي ۽ نام ديو ڏاسيل جو اهم ڪردار هو. پسمانده قبيلن ۽ ذاتين جي حقن لاءِ آخري جنگ جو طبل وڄائيندي ان تنظيم جي پليٽ فارم تي جديد دلت تحريڪ جي مزاحمتي روايت جا بنياد پيا جيڪي اڄ به ڪنهن نه ڪنهن نالي سان انڊيا جي سياسي افق تي پنهنجو وجود ۽ اثر رکڻ ٿا. دلت ادب جي وصف بيان ڪندي نام ديو ڏاسيل چيو هو ته اهو دلتن جو ۽ دلتن لاءِ ئي آهي دلت پينٽر اهو ادب به رد ڪيو جيڪو اوچ ذات جي ماڻهن پاران لکيل هو ۽ اهي دلت ماڻهن جي ان ادب کي به رد ڪن ٿا جيڪي مفاومت تي ٻڌل

آهي ۽ ذهني غلامي مان نجات جو ڪو به دڳ نٿو ٻڌائي. اسان کي انديا جي حقيقي تصوير دلت تناظر مان ئي ملي ٿي. دلتن سڀ کان پهريائين انا هزار ۽ ڪجرويال کي مداري سڏيندي مخالفت ڪئي هئي. انديا جي آبادي ۾ هڪ اهم حيثيت رکندڙ اهو طبقو انديا ۾ برهمڻن ازم جي غلبي ۽ انهن جي طبقاتي ڪردار ۾ رهندي ڪنهن به تبديلي کي قبول نٿو ڪري.

نام ديو ڏاسيل دلتن جي اندر موجود مزاحمتي باهه جو رکوالو هو جيڪا هر صورت ۾ انسانيت جي آخري فتح تائين جرڪڻ گهرجي. نام ديو ڏاسيل دلتن کي پنهنجي پيرن تي بيهڻ ۽ پاڻ تي ڀروسو رکي اڳتي وڌڻ جو حوصلو ڏنو هو. هن پنهنجي هه مشهور نظم ۾ لکيو هو ته:

هن دنيا جي سوشلزم

هن دنيا جي ڪميونزم

۽ ان جون سموريون ڳالهيون

اسان سڀني کي آزمائي ڇڏيو آهي

۽ ان نتيجي تي پهتا آهيون ته

صرف اسان جو پاڇو ئي اسان جا پير ڍڪي ٿو.

نام ديو ڏاسيل دلتن جي هزارين سالن جي ثقافت ۽ تهذيب کي پنهنجي نظمن ۾ ڀرپور ريت چڻيو آهي. هن اصلي ڌرتي ڌڻين کي استحصال جو نشانو بنايڻدڙ ”قومي سرواڻن“ جي ٻاهرين طاقتن خلاف جبر جي دانهن کي مڪافات عمل سڏي انهن نان نهاد قومي تحريڪن تي ڀرپور چٽر ڪئي. نام ديو ڏاسيل پنهنجي هڪ نظم ۾ لکيو آهي ته:

اسان جي تهذيب ۽ روايتن تي راتاها هڻي

اڄ تون واڳون وارا ڳوڙها ڳاڙي رهيو آهين

تو کي پٿريلي زمين قبر جي جاءِ ڏئي سگهي ٿي

پر اسان جي دل تنهنجي ڳوڙهن سان نرم ناهي ٿيندي.

حقيقي آزادي کان سواءِ جمهوريت، سيڪيولر ازم ۽ ٻين هٿ ٺوڪين نعرن کي رد ڪندي نام ديو ڏاسيل حڪمران طبقن جي جمهوريت تي پنهنجي هڪ نظم ۾ لکي ٿو ته:

جمهوريت جي معنيٰ پڇين ٿو؟

تو کي ڪهڙي خبر ته

مون ليڙون ليڙ ٿيل ساڙهي پاتل هڪ ڪمزور ماءُ کان پڇيو

“چاتين جي کير جي قيمت ڇا ٿيندي آهي؟”

مون ڏاند جيان جوٽيل هڪ جهور پوڙهي هاري کان پڇيو ته

خوشحالي ڇا آهي؟

محرومي ڇا آهي؟

.....

ذهن جي پردن تي اجڙيل قبرون اڀري اچن ٿيون

جمهوريت جا قصيدا ڪنن ۾ وڌا وڃن ٿا

پر اهي ريڊي ميڊ قميص جيان اسان جي جسم تي صحيح نٿا بيهن.

نام ديو ڌاسيل ۽ ان جي دلت پينٽر جو مقصد هو ته دلتن جي مسئلن کي حل ڪرڻ ۽ دلتن جي زندگين کي تبديل ڪرڻ لاءِ هڪ مڪمل انقلاب جي ضرورت آهي. هزارين سالن جون محروميون ۽ تضاد صرف اڀيلن ۽ درخواستن سان ناهن بدليا. ان لاءِ انهي پسماندگي مان نڪرڻ لاءِ دلتن کي سياسي، معاشي ۽ ثقافتي جدوجهد ڪرڻي پوندي. نام ديو ڌاسيل جي شاعري جو ترجمو آفريڪي زبانن ۾ به ٿيو آهي. ننڍي کنڊ جي دلتن کان سواءِ نام ديو جيسين، آفريڪا ۽ آمريڪا ۾ آباد ڪاري چمڙي وارن ۾ پڻ بيحد مقبول آهي. نام ديو ڌاسيل جي شاعري ۾ نه رڳو احتجاج ۽ بغاوت آهي پر ان جي شاعري ۾ سچ جو ابدي جذبو پڻ آهي. جيتوڻيڪ نام ديو ڌاسيل اڄ اسان جي درميان ناهي رهيو پر هو پنهنجا هزارين انقلابي گيت ڇڏي ويو جيڪي مظلوم ماڻهن لاءِ اتساهه جو سبب هوندا.

## گانڌي کي ڇو قتل ڪيو ويو؟

جيتوڻيڪ اڄ برصغير گانڌي جي سحر کان آڇو ٿي چڪو آهي پر پوءِ به گانڌي جي شخصيت ڪيترن ئي ”مقدس“ غلافن سان ويڙهيل آهي ۽ ان جو حقيقي چهرو اڄ به عام ماڻهو کان اوجھل آهي. ڇا گانڌي انقلابي اڳواڻ هو؟ ڇا گانڌي سيڪيولر ۽ لبرل هندستاني قومپرست هو؟ ڇا گانڌي

هندو بنياد پرست اڳواڻ هو؟ ڇا گانڌي انهن سڀني سوالن کان مٿي هڪ “عظيم مهاتما” يا روحاني شخصيت هو؟ يا اڃا پڻو ڪجهه هو؟

اهي سوال ان جي قتل ٿيڻ بعد ڪئي ڏهاڪن جي تحقيق کان پوءِ هڪ اهم موضوع بڻجي ويا آهن. اها حقيقت آهي ته گانڌي انڊيا جي سياست ۾ هڪ اهم ڪردار ادا ڪيو، پر هتي اهو به سوال اڀري ٿو ته ڇا گانڌي جو اهو ڪردار مثبت به هو يا هو برطانوي سامراج ۽ برهمڻن جي هٿ ۾ ڪيڏوڻو بڻجي استعمال ٿيندو رهيو.

گانڌي جي پوري سياسي زندگي هڪ طرح جي سياسي چالبازين سان ڀرپور آهي. مسلمان اڳواڻن کان سواءِ ڪا به ڌر جا رهڻا ۽ امبيڊڪر جا دلت پيروڪار شروع کان وٺي گانڌي جا سخت مخالف رهيا آهن ۽ اڄ تائين انهن جي صفن ۾ گانڌي بابت انتهائي مخالفت ڏني وڃي ٿي جڏهن ته “هندو” حلقن جي اوچ جاتين لاءِ گانڌي هڪ مهاتما ۽ ديوتا جو درجو رکي ٿو.

گانڌي ڪڏهن به مظلوم طبقن جي حمايت ناهي ڪئي، گانڌي شهيد پڳٽ سنگهه جهڙن انقلابين جي برطانوي سامراج هٿان قتل ٿيڻ کي خاموشي سان ڏسندو رهيو. گانڌي بابت تاريخي ثبوتن جي روشني ۾ اهو به چئي نٿو سگهجي ته هو هڪ هندستاني قومپرست هو جيڪو مذهب ۽ نسل کان بالاتر ٿي هڪ گڏيل هندستان جي قيام لاءِ جاکوڙ ڪئي. گانڌي جي سياست اصل ۾ برهمڻ طبقي يا هندو اشرافيه جي مفادن لاءِ جدوجهد هئي ۽ ان مقصد لاءِ هن اڇوتن سميت هندستان جي پڻ قرباني ڏني. گانڌي جي مهاتما يا روحاني شخصيت هئڻ واري پهلو بابت به ڪافي سوال پيدا ٿين ٿا. گانڌي جي سموري سياست صرف ڏيکاءُ وارن طريقن تي ٻڌل آهي. هڪ طرف هو پاڻ کي اڇوتن جو همدرسد سمجهندو هو ته ساڳئي وقت اڇوتن جي جائز حقن خلاف مرڻ گهڙي تائين ورت رکي پونا پئڪٽ ذريعي اڇوتن کي سندن جائز حقن کان به محروم ڪيو هئائين. گانڌي اڇوتن کي هريجن جهڙو هڪ اعتراض جوڳو لقب ڏنو هو. گانڌي پنهنجي ڪتاب ۾ ذات پات جي ورهاست جي حمايت ڪئي ۽ آخر ۾ ڏيکاءُ خاطر ان جي مخالفت ڪندو رهيو.

جيڪو به گانڌي جي سحر ۾ گرفتار آهي ان وٽ گانڌي جي باري ۾ صرف هڪ عقيدت ۽ ڏيکاءُ جي ڪجهه واقعا کان سواءِ ٻيو ڪجهه ٻڌائڻ لاءِ ناهي هوندو. ولايت ۾ وڃي پڪري جو ڪير پيئڻ، ٿرڊ ڪلاس ۾ سفر ڪرڻ، مختلف موقعن تي ورت رکڻ، پنگين جي بستين ۾ رهڻ ۽ عدم تشدد جو پرچار ئي گانڌي جي ڪارنامن ۾ شامل ڪيا وڃن ٿا. حقيقت ۾ گانڌي هڪ سياسي جادوگر هو جنهن برصغير کي هڪ انتهائي اهم موڙ تي انقلاب کان پري رکڻ ۾ پنهنجو رد انقلابي ڪردار ادا ڪيو. ان وقت جي سياسي صورتحال موجب گانڌي هڪ ئي وقت برطانوي سامراج ۽ انڊيا جي برهمڻ طبقي جي مفادن جي حفاظت ڪندو رهيو. گانڌي بابت ڪافي وڌائي ڇاڙهي پيش ڪيو ويندو آهي. گانڌي جي سياست وانگر ان جو موت پڻ اڄ تائين هڪ معمو بڻيل آهي. گانڌي اندروني طور ورهاڱي جو حامي هو. گانڌي کي خبر هئي ته ننڍي کنڊ جا حڪمران طبقا (برهمڻ اشرافيه ۽ مسلم اشرافيه) هر صورت ۾ ورهاڱو چاهين ٿا. گڏيل هندستان ۾ عوام جي بغاوت جا وڏا امڪان موجود هئا جيڪا ان وقت جي حالتن تحت پوري ننڍي کنڊ کي انقلاب جي

زد ۾ آڻي ها ۽ ان جا بين القوامي اثر پڻ پون ها. صرف ورهاڱي جي صورت ۾ عوام جي اجتماعي اپار آڏو ڪامياب بند ٻڌجي سگهيو ٿي. جيئن ته گانڌي هندو اشرافيه جي نمائنده ڪانگريس جو اڳواڻ هو انڪري هن اندروني طور ورهاڱي جي حمايت ڪئي. لارڊ مائونٽ بيٽن جڏهن ورهاڱي جو رستو هموار ڪرڻ لاءِ مسلم ليگي اڳواڻن کي پاڪستان ٺاهڻ جي يقين دهاني ڪرائي هئي ته ساڳئي وقت هن ڪانگريس جي ٻن اهم اڳواڻن يعني سردار پٽيل ۽ نهرو کي پڻ ورهاڱي بابت اعتماد ۾ وٺي سندن حمايت حاصل ڪئي. سردار پٽيل ۽ نهرو وٽ ورهاڱي جي حمايت ڪرڻ لاءِ پنهنجو پنهنجو مفاد ۽ منطق هو. ڪانگريس ۾ ضعيف گانڌي کان پوءِ سردار پٽيل ئي ڪانگريس جو اهم اڳواڻ هو. جڏهن ته نهرو کي برهمڻ طبقي جي پرپور حمايت هئي ۽ ورهاڱي کان پوءِ اقتدار برهمڻ طبقي کي ئي منتقل ٿيو هو. چيو وڃي ٿو ته برطانوي حڪومت ورهاڱي لاءِ پهريائين اهو تسليم ڪيو ته اقتدار جي منتقلي ٽن حصيدارن ۾ ڪئي ويندي، اهي حصيدار هئا هندو، مسلمان ۽ دلت (شيڊيولڊ ڪاسٽ). پر گانڌي ۽ ڪانگريس جي پوري ڪوشش هئي ته دلتن کي حقن کان محروم رکيو وڃي. اهو ئي سبب هو جو هندو اڪثريت ظاهر ڪرڻ لاءِ تاريخ ۾ پهريون دفعو اڇوتن کي هندو قرار ڏنو ويو. گانڌي هڪ چال ڪيڏندي پونا پڪٽ ذريعي دلتن کي الڳ ووٽ جي حق کان محروم ڪيو ۽ نام نهاد مرن ورت جو ڊرامو ڪيائين. لارڊ مائونٽ بيٽن وٽ به گانڌي دلتن جي حصي رد ڪرڻ جي صورت ۾ پاڪستان جي حمايت ڪرڻ جي سوڊيباري تي راضي ٿيو. ان مان اهو ثابت ٿيو ته گانڌي پاڪستان جي حمايت ڪئي پر صدين کان جبر ۽ اٿربري جي شڪار دلتن کي حصو ڏيڻ جي حق ۾ نه هو. گانڌي جي ”عظمت“ کي بيان ڪندي اسان جا ڪافي سادا دوست ان جي ريل جي ٽرڊ ڪلاس ۾ سفر ڪرڻ، پنگين جي بستين ۾ رهڻ کي عظيم ڪارنامو قرار ڏين ٿا جڏهن ته اهو اصل ۾ ڊاڪٽر پيم راڻو امبيڊڪر جي دلت تحريڪ کي ناڪام بنائڻ جو هڪ حربو هو جيڪو گانڌي خوش اسلوبو سان سرانجام ڏنو. سروجني نائڊو به هڪ هنڌ چيو هو ته گانڌي جي ان ڏيڪاءُ واري سياست تي اسان کي تمام گهڻو خرچ ڪرڻو پوي ٿو. پنگين جون بستيون پنگين کان خالي ڪرائي ان ۾ اوچ جاتي وارن کي اڇوتن وارو لباس پارائي گانڌي سان گڏ رهايو وڃي ٿو ۽ ريل گاڏي جي ٽرڊ ڪلاس ڊپن کي فرسٽ ڪلاس سهولت ڏين سان آراسته ڪري ڪانگريس کي ڪارڪنن کي غريب مسافرن جهڙو لباس پارايو ويندو هو.

ورهاڱي وقت دلت طبقي جي جائز انساني، سماجي، معاشي ۽ سياسي حقن ۽ اقتدار ۾ آبادي جي تناسب سان نمائندگي واري حق کان ڪانگريس تمام خوفزده هئي. اوچ جاتي جي حڪمران طبقي کي خوف هو ته امبيڊڪر جي قيادت ۾ هزارين سالن کان غلام بڻايل اڇوت آزاد ٿي برابر جي گهر ڪندا. انڪري گانڌي پنهنجي مخصوص چال ڪيڏندي ورهاڱي ۽ هندو مسلم تفاوت کي گهرو ڪرڻ جي ڪانگريسي حڪمت عملي تي عمل ڪندو رهيو. برطانيه جي طاقتور ترين اڳواڻ چرچل ورهاڱي جي وقت کي ياد ڪندي هڪ دفعي پنهنجي انٽرويو ۾ چيو هو ته ورهاڱي جي سوڊيباري دوران اڇوتن کي جائز حقن کان محروم رکڻ لاءِ گانڌي ورهاڱي جي حمايت ڪرڻ تي راضي ٿيو. ليبر پارٽي جي حڪومت آخر ۾ اڇوتن جي اڳواڻ ڊاڪٽر پيم راڻو امبيڊڪر کي گهرائي اهو اطلاع ڏنو ته ورهاڱي واري مرحلي ۾ اڇوتن جي حقن جو ڪو به ذڪر ناهي ۽ اهو

اطلاع ملندي ئي ڊاڪٽر پيم راءِ امبيڊڪر برطانيه وڃي ليبر پارٽي جي وزير اعظم اينٽي سان مليو جنهن اهو عذر ڏنو ته اسان لارڊ مائونٽ بيٽن جي معاملن ۾ ڪو به دخل ڏئي نٿا سگهون ۽ ان کان پوءِ ڊاڪٽر امبيڊڪر ان وقت جي مخالف ٽر جي اڳواڻ چرچل سان ملاقات ڪئي جنهن اڇوتن جي حمايت ڪئي ۽ پنهنجي مشهور زمانه خطاب (جيڪو ريڪارڊ جو حصو آهي) ۾ ليبر پارٽي جي وزير اعظم گريمينڊ اينٽي کي مخاطب ٿيندي اهو مشهور جملو چيو ته ”اي مسٽر اينٽي! تون ڪنهن کي اقتدار سونپي رهيو آهين؟ اهي پنداري، مداري ۽ غاصب آهن جن کي تون اقتدار جو واڳون ڏئي رهيو آهين.“

گاندھي جو برهمڻ نواز ڪردار:

اهو به هڪ معمو آهي ته ”سيڪيولر ۽ لبرل انڊيا“ جو باني هڪ مذهبي پيشوا يا مهاتما هو. گاندھي جي سياست جو محور برهمڻ ازم هئي اهو ئي سبب هو جو گاندھي اڇوتن جي حقن جي مخالفت ڪئي، هندو مسلمان جي رتوچاڻ تي ٻڌل ورهاڱي جي اندروني طور حمايت ڪيائين، گاندھي پنهنجي پوري زندگي هڪ سنت يا مذهبي پيشوا جي طرز تي گذاري. جڏهن اها ڳالهه ڪئي وڃي ٿي ته گاندھي برهمڻ ازم جو حامي هو ته هڪ تمام اهم ۽ دلچسپ سوال ڪر ڪٿي ٿو ته جيڪڏهن گاندھي واقعي برهمڻ ازم جو حمايتي هو ته پوءِ ان کي هڪ برهمڻ نٿو رام گوڊسي ڇو گولي هڻي؟ ان سوال جو جواب ڳولڻ لاءِ اسان کي ان زماني جي تناظر ۾ وڃڻو پوندو جنهن وقت گوڊسي، گاندھي کي گولي هڻي ۽ اها حقيقت به نه وسارڻ گهرجي ته گاندھي جي زندگي تي برهمڻ جو اهو پهريون حملو نه هو پر انگريزن جي دور ۾ پڻ برهمڻن به دفعا گاندھي کي قتل ڪرڻ جي ناکام ڪوشش پڻ ڪئي هئي. اها پڻ حقيقت آهي ته ڪنڊ برهمڻ وادي کانگريسي اڳواڻ بال گنگا ٽر تلڪ ڪڏهن به گاندھي کي پنهنجو اڳواڻ تسليم نه ڪيو.

ورهاڱو ۽ گاندھي جو قتل:

هڪ وڏي هاءِ پروفائيل قتل وانگر گاندھي جي قتل جا به ڪي رخ آهن. گاندھي جي قتل جو هڪ اهم سبب انڊيا ۾ ذات پات جو عنصر پڻ آهي. گاندھي ذات پات جي نظام ۾ شردن کان صرف هڪ ڏاڪو اڳيان هو يعني هو وئيش طبقي سان واسطو رکندو هو ۽ سماج ۾ ان جي ٽئين درجي جي حيثيت هئي. گاندھي جي بي پناهه مقبوليت ۽ انڊيا جي ماڻهن تي جادو جهڙو سحر هڻڻ ڪري اهو اڌ اڳهاڙو شخص انڊيا جي سماج تي بي پناهه اثر رکندو هو ۽ ان جي ڪري واڻيا برادري سياست ۽ معيشت ۾ انڊيا جو هر اول دستو ٿي اڀرڻ لڳي، اها ڳالهه برهمڻن لاءِ ڪنهن به صورت ۾ قابل قبول نه هئي. برهمڻ طبقو واڻين جي ڪردار کي محدود ڪرڻ چاهيندو هو. ان کان سواءِ ٻيو هڪ اهم پهلو اهو به آهي ته ورهاڱي کان پوءِ هڪ طرف لڱ ڌاريندڙ انساني الميا رونما ٿيڻ لڳا ۽ هر طرف اهو ئي بحث هو ته ورهاڱو ڇو ٿيو؟ مجموعي طور اهو ورهاڱو برصغير جي اڪثر ماڻهن لاءِ مصيبت جو سامان ڪٿي آيو. ورهاڱي جي انهي تلخ ياد کي پس منظر ۾ وجهڻ لاءِ هڪ ٻي اهڙي واقعي جي ضرورت پيدا ٿي جو ماڻهن جو تيان ورهاڱي کان هٽي ٻي طرف هليو وڃي. ان لاءِ انڊيا جي اصل قوتن گاندھي کي قربان ڪرڻ جو پڪو پهاه ڪيو. گاندھي جي قتل کان

پوء پوري انديا ۾ ورهاڱي جي بحث جي جاءِ تي اهو بحث اٿڻ لڳو ته “گاندھي جي قتل ڪيو ويو؟”

گاندھي جي قتل دوران ان جي هڪ پراڻي حريف سردار پنيل جو ڪردار به اهم هو. سردار پنيل کي گاندھي وزير اعظم بٽجڻ کان روڪيو هو. ان وقت سردار پنيل کي ڪانگريس ۾ نهرو کان وڌيڪ حمايت حاصل هئي ۽ سردار پنيل جو واسطو اوج جاتي جي غير برهمڻ ذات سان هو. گاندھي جي قتل دوران سردار پنيل انديا جو ٻيٽي وزير اعظم ۽ گهرو وزير هو. گاندھي جي قتل تي سپريم ڪورٽ جي هڪ جج جي اڳواڻي ۾ انڪوائري ڪاميٽي جڏهن سردار پنيل کان پڇيو ته “توهان کي گاندھي جي زندگي بابت سازشن ۽ خطري جو جڏهن اڳواڻ اطلاع به مليو هو ته پوءِ توهان ان جي سيڪيورٽي لاءِ ڪهڙا انتظام ڪيا؟” ان سوال جو سردار پنيل تحقيقاتي ڪاميٽي کي ڪوبه جواب نه ڏنو.

ناگپور جي ممتاز صحافي فڊن ويس پنهنجي مراني ڪتاب ۾ لکيو آهي ته هن جي خيال ۾ سردار پنيل ضرور ايئن ڪيو هوندو ڇاڪاڻ ته گاندھي سردار پنيل سان ڌوڪو ڪيو هو ۽ جڏهن سردار پنيل کي موقعو مليو ته هو به سڀ ڪجهه ڄاڻيندي خاموش رهيو ۽ اهڙي ريت انديا جو جادوگر جو پنهنجي آقائن جي هٿان ئي المناڪ انجام ٿيو.

هاءِ رام:

گاندھي جي سماد تي “مهان سماجواڊي” وزير اعظم نهرو هاءِ رام لکايو، ڇاڪاڻ ته گاندھي گولي لڳڻ کان پوءِ “هاءِ رام” چئي پنهنجا پراڻ ٽياڳيا، 2008ع ۾ هڪ جهوني ڪانگريسي اڳواڻ دعويٰ ڪئي ته هو گاندھي جي قتل وقت ان جي بغل ۾ هو ۽ هن کي ياد آهي ته گاندھي جي “هاءِ رام” نه چيو هو. اها به هڪ ڪانگريسي چال آهي، جيڪڏهن گاندھي هاءِ رام نه چيو هو ته هو ان وقت خاموش ڪيئن رهيو ۽ پنجاهه سالن کان پوءِ ان کي اها ڳالهه اوچتو ڪيئن ياد آئي؟ جڏهن ته حقيقت اها آهي ته ان وقت ڪانگريس جو ڪردار مذهبي هو ۽ موجوده دور ۾ پاڻ کي سيڪيولرزم جو علمبردار بڻائي رکيو آهي، ان ڪري گاندھي سان هن وقت ۾ “رام” ڳنڍڻ ڪانگريس لاءِ نا مناسب لڳي رهيو آهي ته هاڻ وري گاندھي کي سيڪيولر بناڻڻ جون تياريون ٿي رهيون آهن. هن وقت گاندھي جو سحر پنهنجو اثر وڃائي چڪو آهي. دلتن جو تضاد جيئن جو ٿيندو موجود آهي. امبيڊڪر جا پيروڪار پڻ اڳ کان وڌيڪ مضبوط بڻجي رهيا آهن ۽ سردار پنيل جهڙن غير برهمڻ حڪمران طبقي جي عنصرن جو پڻ مختلف وقتن تي ڪڏهن شرد پوار ته وري ڪڏهن وشونات پرتاب سنگهه يا بي بي منڊل ڪميشن جي صورت ۾ اپار ٿيندو رهي ٿو. گاندھي جي ڪردار تي ڍڪيل ململ ۽ زري جي مقدس غلافن جي حالت رحم جوڳي آهي. انديا تاريخ مان ڪافي سبق سکي چڪو آهي، انا هزار ي ۽ ڪجرويال جون گاندھي واريون چالون عارضي طور ماڻهن کي منجهائي سگهن ٿيون پر هاڻ شايد ئي انديا تي گاندھي جو سحر اڳ وانگر ايترو اثر رکي.

## چور چا چڙي ويو آهي؟

جاپان جي لوڪ شاعري ۾ چور بابت هڪ تمام بهترين لوڪ گيت آهي جنهن ۾ چيل آهي ته چور چا چا چڙي ويو آهي؟ اڃا اڳ ۾ چنڊ به موجود آهي، وڻن تي ماڪ جا ڦڙا به هو ساڻ ڪٿي ڪونه ويو، هوائن جا ٿڌڙا جهوٽا به لڳن پيا، چور ڪيڏو نه بيوقوف هو جو ايتري بي بها ملڪيت چڙي صرف ڪجهه سڪا ئي ڪٿي وڃي ٿو ! اها ساڳي روڻداد اسان جي پياري ڀاءُ ارشاد سان به ڪلهه پيش آئي هئي، چور صرف موٽر سائيڪل، موبائيل ۽ پرس ئي ڪٿي ويا، مون کي يقين آهي ته ڪيسي ۾ هٺن ٻٽون ۽ موبائيل ڪڍيو هوندو ۽ ان دوران پنج روپئي واري بال پين انهن جي پيرن ۾ پٽ تي ڪري پئي هوندي جنهن کي اهي اتي ئي چڙي ويا هوندا ۽ اسان وارو همراهه مايوسي ۽

حيرانگي مان اها پين آهستي ڪٿي پنهنجي کيسي ۾ وجهي هن رحم جوڳي رياست جي محافظن وٽ انصاف لاءِ عرض ڪرڻ ويو. مگر عوام کي انصاف ۽ امن امان قائم ڪرڻ وارن رياستي ادارن جي حالت به ساڳي مون جهڙي آهي جن متاثر ڪي اهو عذر ڏنو ته بابا اسان جي موبائيل فون ۾ بئلينس ناهي. جيئن اسان جي ٽائون ۾ جڏهن ڪو ماڻهو پوليس وٽ دانهيندو آهي ته ان کان سڀ کان پهريائين سفيد پٺن جو بئبل گهرايو ويندو آهي جن تي ايف آءِ آر داخل ڪئي ويندي آهي پوءِ ان کي خرچ پاڻي لاءِ في جي مد ۾ 500 روپيا گهريا ويندا آهن ۽ آخر ۾ موبائيل جي ٽيل لاءِ به صوبيدار عاجزي سان سوال ڪندو ته جيئن ويچارو پوليس سگوري انهي کي انصاف ڏيڻ واسطي تفتيش ڪري سگهي. جڏهن متاثر ٿر اڃا ٽائي جي در مان ٻاهر ئي نڪرندي ته پوءِ در تي بيٺل سپاهي بلڪل ٻڙهن وانگر ان کان تفصيل وٺندا ۽ گهٽ ۾ گهٽ چانهه جي لاءِ 50 روپي جي صدا ضرور هٿندا.

توڙي جو صحافي به عام ماڻهو آهن پر پوءِ به ان کان پوليس ڪجهه لنوائي ٿي. اهو به ممڪن آهي ته ارشاد لغاري سان ٽيل ان واقعي جو زالو ٿي به وڃي ڇو ته پوليس کي بلڪل خبر هوندي آهي ته هن کي ان علائقي جي اصل بادشاهي ڪنهن چور ۽ پاڻاڙيدار وٽ آهي ۽ پوليس هاڻ انهن وٽ انتهائي عاجزي ۽ منت ميٽ واري طريقي سان ٻاجهائي اها موٽر سائيڪل واپس ڪرائڻ ۾ ڪامياب به ٿي سگهي ٿي. اسان اندازو لڳائي سگهون ٿا ته هن سماج ۾ عام ماڻهو سان ڪهڙي حالت هوندي؟ اهو عام ماڻهو جنهن جي دانهن ٻڌڻ وارو هتي ڪير به ناهي. پوليس انهن کي ڌڪا ڏئي ٽائي مان ٻاهر ڪڍي ڇڏيندي آهي ۽ ڪڏهن ڪڏهن انهن متاثرن کي لاکپ به ڪري ڇڏيندي آهي ته انهن کي ڪيئن جرئت ٿي جو اهي ٽائي ۾ فرياد داخل ڪرائڻ لاءِ پهتا آهن.

هن سماج ۾ وڏا چور ۽ لٽيرا قانون جي پهچ کان مٿي آهن. حڪومت ئي چورن جي آهي، نظام به چورن کي تحفظ ڏئي ٿو. هر ماڻهو ڄاڻي ٿو ته هن علائقي ۾ اهي ماڻهو يا ٿولا سماج لاءِ ناسور بڻيل آهن پر اهي اسان جا اڳواڻ ئي آهن جن اهڙن غنڊن کي پالي رکيو آهي ۽ اهي سندن هر ماڻا ۽ ارڏايون برداشت ڪري رهيا آهن. انهن کي اجازت آهي ته اهي ڀلي ڪنهن غريب جي عزت ۾ هٿ وجهن يا ڪنهن مسڪين جي مختصر ملڪيت تي هٿ صاف ڪن، اسان جي رياست ان لاءِ ڪجهه به نٿي ڪري سگهي. انهن وٽ موبائيل فون جو بئلينس ئي ناهي ۽ نه ئي پيٽرول آهي. هن وقت اسان جا عوامي اڳواڻ توڙي قومي سرواڻ عوام کي آزاريندڙ سماج دشمن عنصرن جا پرجهلا ٿي بيٺا آهن مجال آهي جو ڪو ڏوهاري ۾ هٿ وجهڻ جي همت به ڪري. هتي ڳوٺ، شهر، علائقا انهن کي ورهائي ڏنل آهن. اهي هر هنڌ ايڏا، ”با اثر“ پڻ آهن جو سڌي ريت ماڻهن کان غنڊا ٽيڪس اوڳاڙين ٿا. سپر هاءِ وي تي هڪ وڏو حويلي نما ورڪشاپ موجود آهي جتي به الڳ الڳ سياسي ڌرين جا جهنڊا لڳل آهن ۽ ان ۾ هر قسم جي چوري ٿيل گاڏين جا پرزا ۽ انجڻ وغيره سر عام ملن ٿا. ڇا پوليس ان کان بي خبر آهي؟ پوليس جي ڪا به همت ناهي ته هر هنڌ موجود اهڙن ٺڪاڻن کي پنڄو ڏئي سگهي.

وڏو الميو اهو آهي ته اسان جي حقن لاءِ سرواڻي جي دعويٰ ڪندڙ اهڙي ڪڏي ۽ سماج دشمن ڪم ۾ ملوث آهن. هي سماج هاڻي هر ماڻهو کي مافيا ڏانهن مائل ڪري رهيو آهي ۽ سنڌ جي

اڪثر وڏن شهرن ۾ ماڻهن جي مجبوري ٿي وئي آهي ته هو ڪنهن نهن ڪنهن مافيا سان لازمي  
 واسطو رکن نه ته ننڍڪا ٿي ماريا ويندا ۽ ڳوٺن ۾ وري وڏيرن جي بادشاهي قائم آهي. اسان  
 پيڙهيل طبقي سان واسطو رکندي چڪي طرح اهو احساس ڪري سگهون ٿا ته عوام دشمن  
 گروهن جي اها ڪاروائي غريب ماڻهن لاءِ ڪيڏو نه عذاب آڻيندي آهي. ڪنهن ڳوٺ ۾ ڪنهن  
 مسڪين جي پڪري چوري ٿي ويندي آهي ته پوءِ ان جا معصوم ٻار سلیماني چانهه جا ڍڪ  
 ڪيئن نه ڳٽندي ڳٽندي پنهنجي اندر ۾ اوتيندا آهن. غريبن لاءِ هڪ پڪري، هڪ موٽر سائيڪل،  
 ڪو رکشو، ٽيڪسي، ڍڳي يا مينهن انهن جي روزي جو ذريعو پڻ آهي ته سڪون جو سامان  
 پڻ. جيڪڏهن انهن کان اها ئي ڦرجي وڃي ته پوءِ مسڪين ماروئڙن وٽ ٻيو ڇا وڃي بچي ٿو؟  
 ها اڳ ۾ ڇنڊ، ماڪ ڦڙا، تڙين هوائن جا جهونڪا، سج جي چمڪندڙ روشني، چيگرا بادل،  
 ٽمڪندڙ تارا ۽ موتين جهڙا لڙڪ ..... سر وم دڪم دڪم

## اي محبوب ! مون کان هاڻ اها “پهرين محبت” نه گهرجان .....

محبت اهو لازوال جذبو آهي جيڪو ڪنهن هڪ ڏينهن لاءِ مخصوص ڪري نٿو سگهجي. محبت ته هر دم دلين ۾ زنده رهندي آهي جنهن لاءِ ڪو هڪ ڏينهن ڪا معنيٰ نٿو رکي. محبت لاءِ ته اها سڄي عمر به ڪا ڳالهه ناهي.

زندگي بهر ڪا پئمان وفا باندھا تو ڪيا،

عمر ڪو بهي نه هي پائيداري هائي هائي. (غالب)

اڄوڪو ڏينهن ته بيشڪ محبتن سان منسوب آهي پر محبتون به ڪو تماشو ناهن جيڪو صرف ڏيکاءُ لاءِ ملهائجن، محبت جو رشتو ته رت جا ريج ڏئي به ملهائو ويندو آهي. جيڪڏهن اڄوڪو ڏينهن محبت جو عالمي ڏينهن آهي ته پوءِ باقي ڏينهن ڇا لاءِ آهن؟ اسان جي خيال ۾ زندگي جو مقصد ئي محبت آهي. ويلنٽائين جي ڏينهن تي جڏهن ڪي صاحبِ حيثيت ماڻهو پارٽيون ملهائي اسان غريبن جي محبت جو مذاق اڏائڻ جي ڪوشش ڪري رهيا هوندا ته پوءِ اسان کي ساحر لڏيانوي جو اهو شعر اندر ۾ پوري طرح نير وانگي چيڻ لڳندو ته “ايڪ شهنشاهه ني دولت ڪا سهارا لي ڪر هم غريبن کي محبت ڪا اڙايا هي مذاق”. محبتن لاءِ صرف اڄوڪو ڏينهن ئي منسوب ڇو هجي؟ محبت جهڙي آفاقي جذبي جي ترجماني لاءِ ڪنهن شهنشاهه جو ٺهرايل يادگار ئي ڇو انهي پويتر جذبي جي ترجماني ڪري؟. نه اهو ڪڏهن به محبتن جو مرڪز نٿو بڻجي سگهي. محبت ته انهن به ڪئي هوندي جن جي قبرن تي ڪي به گبنڌ ناهن. اخبارن ذريعي جڏهن اسان کي خبر به پڙهڻ لاءِ ملي ته محبتن جي سفيرن محمد رفيع ۽ ساحر لڏيانوي جون قبرون به هن سرمائي جي دور ۾ “مسواڙ” نه ملڻ جي ڪري مسمار ڪيون ويون ته انهيءَ خبر ساحر لڏيانوي جي ان شعر کي ڪيترو نه صحيح ثابت ڪيو ته “دولت جو سهارو وٺي محبتن جا مذاق ئي اڏائي سگهجن ٿا”. اهو مذاق اڄ به اسان غريبن سان ڪيو ويندو ۽ وڏي پئماني تي. پارٽيون هونديون، مصنوعي مرڪ سان سينگاريل ۽ تراشيل چهرا هوندا، محبت جهڙي ڪائناتي جذبي سان پرپور مذاق جهڙيون اداڪاريون ٿينديون ته ٻئي طرف وري محبتن جي ويري قوتن طرفان محبت سان ازلي دشمني وارن جنوني جذبن جو ورجاءُ ڪيو ويندو ۽ اهڙي ريت اهو ڏينهن به گذري ويندو.

اڄ اسين محبتن بابت صرف ڏيکاءُ واري ان ڏهاڙي تي ڳالهائڻ کان پوءِ محبت جي حقيقي تشريح ڪرڻ جي به ڪوشش ڪنداسين. جڏهن به اسان ”محبت“ تي ڪجهه لکڻ لاءِ پر ساهيا ته اسان اهو به محسوس ڪيو ته قلم اسان کي دغا ڏيڻ شروع ڪري ٿو ۽ زبان به جواب ڏئي ڇڏي ٿي پر پوءِ به اسان ”محبت پائي من ۾ رندا روڙڻ“ جي ڪوشش ضرور ڪري رهيا آهيون. اسان وٽ محبت کي هڪ طرف ”حوس“ ۽ ”نفساني تسڪين“ جهڙن جبلتن سان پيئي ان جي پرپور توهين ڪئي ويندي آهي ته ٻي طرف ان کي دولت جي ايوانن ۾ مذاق جو نشانو بڻايو ويندو آهي ته ڪٿي وري ان کي صرف ٻن انسانن جي پويتر جذبن تائين محدود ڪيو ويندو آهي. محبت جون ته ڪي به سرحدون ناهن، محبت ته پنهنجي ديس سان ڪري سگهجي ٿي، محبت ته انهي آدرش سان به ڪئي ويندي آهي جنهن ۾ ڪيترن ئي اجهاميل چلڻ ۾ باهه جي روشني جا خواب روشن هوندا آهن. جڏهن ڪنهن آدرشي پانڊيٽري ”محبت“ جي صحيح تشريح سمجهي ورتي تڏهن ان انتهائي پيار ۽ سچائي جي جذبن سان پنهنجي محبوب کي ڳلي سان لڳائيندي ان کي اهو عرض ڪيو ته ”اي منهنجا محبوب مون کان هاڻ اها پهرين محبت نه گهرجان!“ فيض احمد فيض جي انهي شعر اسان کي محبت جي اصل معنيٰ سمجهائي ڇڏي آهي. اهو محبوب جنهن هميشه پنهنجي مطلوب کي ڪل ڪائنات ئي سمجهي رکيو هو، ان کي پورو يقين هو ته ان جي محبوب جي ئي وجود سان هي ڪائنات درخشان آهي ۽ هن جي غم جي اڳيان دنيا جا غم ڪا معنيٰ نه پيا رکن. محبوب جي صورت ئي بهارن جو ثبوت هئي ۽ هي سموري دنيا تنهنجي اکين جي ساگر ۾ سمائجي پئي وئي پر حقيقت ۾ ايئن نه هو. هن کي اهو به اعتراف ڪرڻو پيو ته هن جيڪي پنهنجي ”پهرين محبت“ ۾ محبوب سان ”وصل“ کي تقدير جي ”نگون“ ٿيڻ سان تشبيهه ڏني هئي ته اها ڪيتري نه وڏي حماقت هئي. اسان جي بزرگن مجاز جي رومال ۾ ويڙهي اسان کي حقيقت جا جيڪي رمز سمجهايا هئا اهي ته اسين ڪڏهن به سمجهي ناهيون سگهيا پر هن وقت جبر ۽ ستم جي دور ۾ ريتي رت ۾ رڳيل ڳيرون جا لاش ڪٿي ۽ بيوس ماڻهن جي اجڙيل جهولين ۾ وهائڻ موتين جهڙن لڙڪن کي ڏسي اها ”پهرين محبت“ به ان وسيع محبت جي سمنڊ ۾ سمائجي وڃي ٿي ۽ مجاز جي محبت کي بس اهو ئي چوڻ لاءِ رهجي وڃي ٿو ته ”اي پرين! تون مون کان هاڻي اها ”پهرين محبت“ نه گهرجان.“ هي اهو دور آهي جتي ڌرتي کي به چمي اڏ ۾ رهجي وڃي ٿي ته پوءِ محبوب جي رخسارن کي چپن سان لائڻ جو وقت ئي ڪٿي آهي؟ مجاز جي محبت کان به ڪو انڪار ناهي جنهن جي فراق ۾ تنهائون ۽ تشنگيون به ڪنهن سرمائي کان گهٽ ناهن هونديون ۽ ان کپڻ جي کاڌن کي ئي خبر هوندي آهي ته هر ڪس ۽ ناکس کي ته ان جي محبوب جو غم به عطا ناهي ٿيندو پر جڏهن ڪارونجهر جهڙو اردو ڏونگر به بيوسي جو ڏيک ڏئي پنهنجي چوٽي ۾ پوکيل ڪنهن روھيڙي جي رتي گل کي سانوڻي جي ڪنهن برساتي ناو ۾ وهائي اهو نياپو پهچائي ته ”بس! روھيڙي جي هن ريتي گل کي منهنجي اکين جو ڪو لڙڪ سمجهجو“ ته پوءِ ”پهرين محبت“ جي ڪا معنيٰ ئي نٿي رهي. جڏهن ڪينجهر جو مغرور حسن نوريءَ، کان به وڌيڪ نمائڻي ۽ نيازمندي سان صرف خاموش حسرت سان تڪي ته پوءِ ان جي خاموشي ڪيترن ئي عاشقن جي ڪنن جا پردا ڦاڙي ڇڏيندي آهي ۽ هر ڪاڪل جي قيدي کي قيد خانن جي ڪشش چڪي ويندي آهي.

محبتن جا پانڌي پوءِ پنهنجي سفر ڏانهن سانباھو ڪن ٿا ۽ قيد خانن ، اذيت گھرن جي اونداهين کولين ۾ جڏهن ڪنهن نذير جو چچريل جسم آخري ڦٽڪو کائي رهيو هوندو آهي ته ان وقت محبت جون ڪئي چوليون ان جي اکين ۾ چلڻ لڳنديون آهن. جن کي اتي بيٺل آهي بي جان مشيني پرزا ڪڏهن به سمجهي ناهن سگھندا جيڪي انسانيت جي هر قدر کان عاري هوندا آهن ۽ اهو سمجهندا آهن ته اسان محبت جا ”نشان“ ختم ڪري ڇڏيا آهن پر کين ڪهڙي خبر ته انهن مسخ شدهه محبت جي پانڌين پنهجي جان ڏئي وقت سان گڏ وير ۽ واڙ تي پڻ آهي نشان نصب ڪري ڇڏيا جن کي ڪير به ڏاھي نٿو سگھي.

محبت جي معنيٰ ته اسان کي اهو گوتم ٻڌ به ٻڌائي ويو هو جنهن پنهنجي سچائي جي پيغام ۾ اويارو وهندي ڪنهن مافوق الفطرت کان وڌيڪ محبت جي جذبي کي ئي مان ڏٺو ۽ دنيا ڏٺو ته ته ان جي پڪڙڻ ان محبت جي طاقت سان ڪيئن ته سموري دنيا تي پنهنجا ائٽم نقش ڇڏيا هئا.

ان ”محبت“ لاءِ عاشقن جام ۽ مينا جي بدران دار و رسن کي سيني سان لائي پنهنجي گھر کي باهه ڏئي شهر جون راتيون روشن ڪيون شايد اڄ جي هن مصنوعي شور ۾ انهن عاشقن کي به ياد ڪيو وڃي جن ”محبت“ جو مان رکڻ لاءِ نه صرف پنهنجي پھرين محبت کي قربان ڪيو پر پنهنجي جان سميت هن دنيا جي هر آسائش کي ڇڏي هو دار جي تختي تي بيهي پنهنجي جان ڏئي محبت جو مان رکيو.

## پروپيگنڊا يا تلخ حقيقتون ؟

5 جنوري جو سنڌ ايڪسپريس ۾ ڊاڪٽر غفور ميمڻ صاحب جو ڪلام شايع ٿيو، سائين نه صرف طبعي ڊاڪٽر آهي پر موجوده دور ۾ ساڃاهه وندي ۽ شعور جي بلندي تي پهتل هڪ هاڪاري سماجي سائنسدان پڻ آهي جنهن جو ثبوت اسان کي ڪڏهن ڪڏهن آمون انگريز جي سلسلي ۾ پڻ ملي ٿو. سائين پنهنجي مضمون ۾ جيڪي ڳالهيون ڪيون ۽ پنهنجي راءِ جو اظهار ڪيو ان تي افسوس کان سواءِ ٻيو ڪجهه به نٿو ڪري سگھجي.

عقل ۽ فهم تي آئسٽائين جا حوالا ڏئي سائين جهڙي ريت عقل ۽ فهم کي پنهنجي پر ۾ اچڻ نه ڏنو ان جو ڪٿي به مثال نه ملندو. سائين ميڊيا تي اها تنقيد ڪئي ته هو جذبات يا وري بغض معاويه ۾ اچي هڪ قسم جا هٿرادو بحران پيدا ڪري رهي آهي. سائين پنهنجي مضمون ۾ ڪافي ڳالهيون ڪيون پر اسان انهن مان ڪجهه ضروري ڳالهيون تي هڪ وضاحت ڪرڻ چاهيون ٿا.

غفور صاحب جيڪي اهم نڪتا اٿاريا اهي هي آهن:

1. ميڊيا جو ڪردار سطحي ۽ جبري آهي ۽ اها ئي ظالم ۽ مظلوم جو تعين صرف ميڊيا ڪري رهي آهي.
2. ميڊيا جي نشاندهي سماج ۾ برائين (جهڙوڪ پريمي جوڙن، قتل عام ۽ ڪارو ڪاري وغيره) جو سبب بڻجي ٿي.
3. اقليتن جو اهو دراصل هڪ قسم جي رومانس آهي.
4. هندو انڊيا ڏانهن رضامندي سان لڏ پلاڻ ڪن ٿا.
5. سنڌ ۾ غريب اقليتن (جهڙوڪ دلت ذاتين جنهن لاءِ ڊاڪٽر صاحب ڄاڻي وائي هريجن جهڙو تڪراري لفظ استعمال ڪيو آهي) سان ڪو به مذهبي مت پيدا نه آهي.
6. ميڊيا اقليت سان واسطو رکندڙ ڏوهارين کي مظلوم پيش ڪري رهي آهي.

اسان سڀ کان پهريائين اهو عرض ڪندا سين ته ميڊيا جو ڪردار جبري يا سطحي ناهي توڙي جو ان ۾ به ڪو شڪ ناهي ته ميڊيا جا سڀ ادارا بورجوازي طبقي جي ملڪيت آهن پر هڪ اها به مجبوري آهي جو اهي اهڙي ريت سماج کي پنهنجي مرضي سان هن دور ۾ پيش ڪري ٿا سگهن. ان جو سبب ماڻهن (ساجاهه وندن کان سواءِ) ۾ اجتماعي شعور اچي چڪو آهي ۽ اهي سچ يا پروپيگنڊا ۾ پوري طرح فرق ڪري سگهن ٿا. ان جو نتيجو اهو آهي جو ميڊيا پنهنجي پذيرائي لاءِ نه چاهيندي پڻ تلخ حقيقتن کي نمايان ڪري رهي آهي.

سائين جو ٻيو سوال اهو هو ته ميڊيا جي نشاندهي سماج ۾ برائين جو سبب بڻجي ٿي. اسان هڪ عرض پيش ڪريون ته قبل سائين سنڌ جو هڪ سچو قلم ڏئي محترم امر جليل هميشه کان وٺي اها ئي رڙ ڪري رهيو آهي ته ميڊيا جا دوست مهرباني ڪري ”با اثر“ جو نالو لکن. مگر اڄ تائين خاص ڪري سنڌ جي ميڊيا ايتري به آزاد ناهي ته هو ”مقامي يا علائقائي“ با اثرن جي به نشاندهي ڪري سگهن. سنڌي ميڊيا پنهنجي وس ۽ وت آهر منفي لاڙن جي مذمت ڪندي رهي آهي. ڊاڪٽر صاحب کي ائون صرف اهو عرض ڪندس ته سنڌ جي سماج ۾ اهڙيون به ڪافي ڳالهون آهن جن جي ميڊيا اڄ تائين نشاندهي (ڊاڪٽر صاحب جي بقول پذيرائي) ناهي ڪئي پر اهي ڏينهن ڏينهن گهٽ ٿيڻ جي بدران وڌي رهيون آهن. اهو ڇو؟

سائين جو ٽيو سوال اهو آهي ته اقليت جو اهو دراصل رومانس آهي. سائين جي وڏي مهرباني جو رومانس جو لفظ استعمال ڪيو جيڪڏهن فحاشي جو لفظ استعمال ڪري ها ته به وس وارو هو. سائين هن سماج ۾ حقيقي اقليت (ٿورائي) اهي آهن جيڪي اقتدار ۾ هوندا آهن. اهو قدرتي قانون آهي ته حڪمران طبقو هميشه اقليت ۾ هوندو آهي ۽ محڪوم طبقن کي پنهنجو غلام بنائڻ لاءِ هو مصنوعی اقليت ۽ اڪثريت جوڙيندو آهي. نه صرف اهو پر محڪوم تي حڪمراني قائم رکڻ لاءِ هو عام ماڻهن جي وچ ۾ ڪيترائي ئي خونريز تضاد پيدا ڪري محڪوم کي پيڙهيندو

رهندو آهي. مذهبن، قوميتن، نسل، رنگ ۽ ذات پات جي تضادن جي مدد سان هو اسان تي حڪمراني ڪندو رهندو آهي. اهڙي ريت اهو ڪو سادو يا رومانئڪ موضوع ناهي پر هڪ انتهائي پيچيده تضاد آهي ان ئي تضاد تي ورهاڪو عمل ۾ آيو ورهاڱي ۾ سڀ کان وڌ فائدو برطانوي سامراج کي پهتو ۽ سوشلسٽ انقلاب چين کان اڳتي وڌي نه سگهيو ۽ اسان اڄ تائين حڪمرانن جي انهي چال کي سمجهي ناهيون سگهيا پر اٺو سرد جنگ ۾ هڪ دفعو ٻيهر اسان کي هڪ وڏي اوڙاهه ۾ اچليو ويو جنهن جا زخم اڄ تائين اسين چڙهي رهيا آهيون. اقليت ۽ اڪثريت جي انهي راند ۾ هندن ۽ مسلمانن سميت ننڍي کنڊ جي سڀني مذهبن جي عام ماڻهن کي پوڳڻو پئجي رهيو آهي.

سائين پنهنجي ڪالم ۾ هڪ انتهائي بي بنياد ۽ ڪل ڏياريندڙ ڳالهه اها ڪئي ته انڊيا سڀني هندن جو ملڪ آهي. اسان پنهنجي اڪثر مضمونن ۾ اها ئي ڳالهه تاريخي ثبوتن تي ڪندا رهيا آهيون ته انڊيا جو برهمڻ طبقو ڪيئن نه ”هندو“ حلقو ۾ عام ماڻهن سان ظلم ڪري رهيو آهي. انڊيا جي ائين جو ڪوڙو حوالو ڏئي ڊاڪٽر صاحب اها ڳالهه اچلائي ڇڏي ته انڊيا جو ائين دنيا جي هندن کي پاڻ ڏانهن طلب ڪري رهيو آهي. جڏهن ته اسان انڊيا جي ائين ۽ انڊيا جي سپريم ڪورٽ جي فيصلن جي دستاويزي ثبوتن سان اهو عرض ڪريون ٿا ته انڊيا جي ائين ۾ ڪا به اهڙي ڳالهه ناهي ۽ خود سپريم ڪورٽ آف انڊيا پنهنجي فيصلي ۾ ”هندوازم“ کي مذهب جي بدران هڪ سوشل آرڊر قرار ڏنو آهي. انڊيا ۾ دراصل اوچ جاٿين جي برهمڻ طبقي جي حڪمراني آهي ۽ ان ڪري واقعي ڪجهه اوچ جاٿين جي ماڻهن کي ڪجهه آسانيون يا ملڪ ۾ داخلا ملي ٿي پر مڪمل طور ايئن به ناهي. انڊيا ۾ غربت سميت هر حوالي سان پسمانده قبيلو دلتن جو آهي. انڊيا ڪڏهن به دلتن جي مدد ناهي ڪئي. گذريل ڪجهه عرصي ۾ اقليتن سان جيڪي زيادتيون ٿيون آهن ان ۾ پڻ اڪثريت دلتن جي آهي. هاڻ دلتن کي پڻ مجبور ڪيو وڃي ٿو ته اهي لڏپلاڻ ڪن. جيستائين سائين جي اها ڳالهه ته هندن جو طبقو انڊيا وڃڻ لاءِ آيو آهي ته اسان جو اهو عرض آهي ته انڊيا جيتوڻيڪ پنهنجي سفارتي جنگ لاءِ هندن کي پناهه ڏئي ٿو پر اهو اهڙي ريت هندن جي پذيرائي نٿو ڪري جيئن ڊاڪٽر صاحب ۽ ٻيون ڪجهه تريون سمجهن ٿيون. انڊيا ۾ پناهگير هندو اڄ تائين به بغير هندستاني شهريت جي رهن ٿا. اسان وٽ جيئن افغان پناهه گير بنا ڪنهن روڪ ٽوڪ جي اچن ٿا ايئن هندو انڊيا ڏانهن نٿا وڃن. هندن ۾ دلتن جي ماڻهن ڪڏهن به انڊيا ڏانهن وڃڻ جو سوچيو به ناهي. ورهاڱي واري ڪاري دور ۽ 65 ۽ 71 جي فسادن دوران پڻ دلتن سنڌ ۾ ئي رهيا. آخر ماڻهو ڇو پنهنجي ڌرتي ڇڏي هڪ اجنبي ملڪ ڏانهن وڃڻ جو سوچيندو جنهن ۾ ان جو ڪو به سماجي رشتو نه هجي.

سائين پنهنجي مضمون ۾ هڪ اهو به سوال اٿاريو ته دلتن کي ڪو به انتهاپسندي جو مسئلو درپيش ناهي. سائين اهو به اشارو ڏنو آهي ته اهي مسئلا خود اهي ماڻهو اٿاري رهيا آهن جن کي ميڊيا پناهه ڏئي ٿي. ان مان اسان ايئن سمجهون ٿا ته پوري پيل ۽ جاتي جي شڪارين کان وٺي ڪڪو وارا اهو اصل ۾ انهن دلتن کي فائدو رسائڻ لاءِ دلتن پاڻ پيدا ڪيا آهن. سائين جي بقول ميڊيا پڻ انهن جي مدد ڪري رهي آهي. شايد منو پيل جا گهر پاتي به ڄاڻي وائي اغوا ڪرايا ويا آهن ۽ ان واقعي کان پوءِ منو پيل سڀ کان وڌيڪ مستفيد ٿي رهيو آهي.

ڇا قبرستانن جو مسئلو ناهي؟ ڇا هزارين سالن کان وٺي اسان جا گڏيل قبرستان ناهن؟ ڪنهن کي لاچار آهي ته هو غريب ۽ پڙهيل طبقي ۽ اقليتي سماج سان واسطو رکندي هروڀرو وڃي اهڙن قبرستانن ۾ پنهنجي مڙدا دفن ڪندو جتي ان کان اڳ ان جي ابن ڏاڏن جا لاش دفنايل نه هجن؟ سنڌ جي هڪ قومي اڳواڻ پڻ اها ئي راءِ ڏني هئي جيڪا ڊاڪٽر صاحب ڏني رهيو آهي. سائين اها بلڪل انتهائين آهي جيڪا اسان جي سماج ۾ پنهنجون پاڙون پختيون ڪرڻ کان پوءِ هاڻ پنهنجو پيانڪ چهرو پڻ ڏيکاري رهي آهي. انتهائين خلاف سنڌ جي هر ماڻهو کي اٿڻ گهرجي ڇاڪاڻ ته سنڌ جي مخصوص لساني ۽ سماجي بيهڪ ۾ دلت ۽ ٻيون اقليتون هڪ وڏي اهميت رکن ٿيون ۽ مجموعي طور وڏي انگ ۾ آباد پڻ آهن. انهن جي آواز جو ساٿ ڏيڻ بدران بي بنياد ۽ هوائي راءِ ڏيڻ هڪ هاڻيڪار عمل آهي.

سائين پنهنجي مضمون جي آخر ۾ اها ڳالهه ڪئي ته اقليت سان واسطو رکندڙ ڏوهاري عنصر اهڙا مسئلا پيدا ڪن ٿا، اسان ان لاءِ عرض ڪندا هليون ته هر هنڌ چڱا ۽ برا ٻئي هوندا آهن پر هڪ اها به حقيقت آهي ته سنڌ ۾ آباد اقليتن جو ڪردار هڪ امن پسند ڪميونٽي وارو رهيو آهي اڄ تائين ڪٿي به ڪا اهڙي مافيا يا ڏوهاري ۽ سماج دشمن ريكارڊ رکندڙ ڪنهن اقليتي ڌر توڙي واحد فرد جي نشاندهي ناهي ٿي جڏهن ته اهي سماج جي ٻين ڪميونٽين جي پيٽ ۾ وڌ کان وڌ استحصال جو شڪار ٿين ٿا.

سائين ڊاڪٽر غفور ميمڻ جي اهڙي راءِ تي روئڻ به اچي ٿو ته ڪلڻ به، بهرحال سائين پنهنجي مضمون جي شروعات ۾ تمام سٺو قول ڏنو آهي ۽ ٿي سگهي ٿو ته سائين اهو مضمون ان ئي قول کي ثابت ڪرڻ لاءِ ئي لکيو هجي.

## روشن خيال ڪفن چور

لوڪ ادب جا خالق عام ماڻهو ئي هوندا آهن ۽ لوڪ ادب جا ڪردار به حقيقي ئي هوندا هئا. اهي ڪردار ۽ سمورو لوڪ ادب ان وقت جي سماج جو آئينو هوندو آهي پر اڄوڪي ترقي يافته دور جي ڊجيٽل آئيني وانگر اهو پنهنجي مرضي سان عڪس ناهي ڏيکاريندو پر لوڪ ادب جو آئينو ڪنهن قدرتي تلاءُ وانگر هوندو آهي. مرحوم حليم بروهي لوڪ ادب جي مسخرن کي ان دور جي ڪاپي ڌر جا دانشور سڏيو هو ۽ هن دور جي مزاح جو بادشاهه رحمت الله ماڃوڻي کين ان وقت جي ميڊيا سڏي ٿو. اڄ اسين ان وقت جي هڪ اهم ڪردار (ٿي سگهي ٿو ته اهو حقيقي به رهيو هجي) بابت ذڪر ڪنداسين.

هتي پنهنجي بزدليءَ جو شرمندگي ۽ ندامت جي احساس سان اهو اعتراف ڪرڻ به ضروري ٿو سمجهان ته اسان جي اندر ۾ پڻ هڪ ارشاد لغاري ويٺل آهي جيڪو ذهن جي ڪينواس تي تري آيل ڪجهه ٿوهه جهڙين حقيقتن کي جيئن جو تيئن زبان جي ايڊيٽوريل پيج تي اٿڻ لاءِ هرگز تيار ناهي ٿيندو ۽ ان ڪري پنهنجي اندر جي ايڊيٽر صاحب کي منهن ڏيڻ لاءِ ڪڏهن ڪڏهن مزاح جو سهارو به وٺڻو پئجي وڃي. اهو به هڪ الميو آهي ته اڳ ۾ ئي اسان کي هڪ حجاب زيب تن آهي مٿان وري اهو مزاح جو برقعو، هاڻ ڏسجي ته هي قصو آخر ڪيستائين هلي سگهي ٿو. اها ته خدا کي ئي خبر هوندي! بس جيڪڏهن سنڌ ايڪسپريس جا دروازا کليل رهيا ته پوءِ توهان لاءِ حاضر هونداسين بقول فيض احمد فيض جي ته:

در ڪهلا تو شايد هم ديکمه سكين،

بند هو گا تو صدا دي ڪي چلي جائين گي.

سنڌ جي لوڪ ادب ۾ هڪ ”روشن خيال ڪفن چور“ جو ذڪر پڻ ملي ٿو. قصو ايئن هو ته ڪنهن زماني ۾ هڪ همراهه قبرون کوٽي مڙدن جا ڪفن چوري ڪري ويندو هو. هن اهو ڪم الائي ڪهڙي مجبوري تحت ڪيو پر ان وقت سماج ان کي تمام گهڻو ننڍو ۽ ڪيس برو پلو چوندو هو. ان جي مرڻ کان پوءِ به ماڻهن ان جي پچر نه ڇڏي ۽ هر وقت ڪيس تمام خراب لفظن ۾ ياد ڪيو ويندو هو. اها ڳالهه ان جي لائق فرزند جا جذبا مجروح ڪري ڇڏيندي هئي ۽ اهو هر وقت پيو سوچيندو هو ته ماڻهن جا وات ڪيئن بند ڪجن، نيٺ ان کي هڪ اهڙي ترڪيب ذهن ۾ آئي جنهن سان نه صرف ماڻهن جا وات بند ڪري پئي سگهيو پر ماڻهن جي وات تي ان جي مرهيات والد بزرگوار لاءِ انتهائي عزت ۽ احترام وار لفظ به چورائي پئي سگهيو. هن جلد ئي انهي ترڪيب کي عملي جامو پهرايو. ترڪيب اها هئي ته هن به ساڳي پنهنجي پيءُ واري وات ورتي پر ان کان به اڳتي وڌي هو ارهه زوائي ڪندي قبرن مان نه صرف مڙدن جي ڪفن لاهي وٺندو هو پر پوءِ انهن مڙدن کي سرعام چوراهي تي بي ڪفن تنگي به ايندو هو. جڏهن ان فوت ٿي ويل جا وارث پنهنجي پيارن جا لاش اهڙي صورت ۾ ڏسندا هئا ته انهن تي سڪتو طاري ٿي ويندو هو پر مجبوري اها هئي ته هو انهي ڪفن چور جي پٽ کي پهچي نه سگهندا هئا. ڪفن چور جو اهو پٽ پنهنجي پيءُ وانگر رات جو لڪي لڪي ڪفن چوري ڪرڻ بدران سرعام مڪمل پروٽوڪول سان ڳائي وڃائي اهو ڪم ڪندو هو. ان وقت علائقي جي ماڻهن کي ان جو اهو ڪفن چور پيءُ ڏاڍو ياد آيو ۽ پوءِ لوڪ ادب جي شاندار قصيدن جنم ورتو هر ماڻهو جا وات انهي ڪفن چور پيءُ جي ڪارنامن تي ساراهه جا ڍڪ پريندي ڪونه ٿڪبا هئا. ماڻهن کي اهو احساس ٿيو ته اهو ڪفن چور ڪيڏو نه عظيم هو، افسوس جو اسان ان جو قدر ڪري نه سگهيا سين. ڪيترن ماڻهن ان کي ”روشن خيال ڪفن چور“ سڏيو ته ڪنهن وري ”انقلابي ڪفن چور“ جو خطاب ڏنس ته ڪجهه ماڻهن کيس ”انسان دوست ڪفن چور“ پئي چيو. ڪنهن جي وڃڻ کان پوءِ ئي ان جو قدر ٿيندو آهي سو ساڳي طرح ان ڪفن چور سان به ايئن ئي ٿيو ماڻهو هاڻي ان جا گڻ ڳائيندي ڪونه پيا ٿڪجن. ٻي طرف ڪفن چور جو اهو لائق فرزند پنهنجي ڪم

ڪي ڪنيو بيٺو هو. ماڻهو مڙدا دفن ڪري واپس ئي نه اچن ته واٽ تي چوراهي ۾ اهي مڙدا بي ڪفن حالت ۾ لٽڪيل ملندا هئا ۽ ماڻهو ساڳيا مڙدا دفن ڪري ڪري ٽڪجي پوندا هئا.

نيٺ ماڻهن ميڙاڪو ڪوٺايو جنهن ۾ جن به مٽي ڦريلن ۽ راڄ جي ويرين ان ڪفن چور ۽ ڪفن چور جي پٽ جي انهي عمل سان اختلاف رکندي ساڻس ويڙهاند ڪرڻ جي ڳالهه ڪئي ته انهن کي سڀ کان پهريائين راڄ پاڳ مان ڪڍي ڪفن چور جي ارڙي پٽ جي حوالا ڏئي آيا ۽ اهڙي عمل کي راڄ ۾ رولو وجهڻ ۽ بدعت ۽ فتنن سان پيٽ ڏنائون. پوءِ ويهي ويچار ڪيائون ۽ سڀني گڏجي اتفاق راءِ سان ان ڪفن چور کي ”روشن خيال ڪفن چور“ جو خطاب ڏنو. ان گڏجاڻي ۾ سڀني گڏجي ان ”روشن خيال ڪفن چور“ تي قصيدن جي تم لڳائي ڏني. ڏسڻ وائسڻ ماڻهن پڻ ان ڪفن چور جا گيت پئي ڳاتا.

پوءِ سڀني گڏجي ان ”روشن خيال ڪفن چور“ جي زور آور فرزند جي درٻار ۾ وڃي انتهائي ادب سان اها عرضداشت پيش ڪئي:

”وڏي جن ويڏياس، وري ويڃ سي ئي ٿيا، هيٺڙا تنين پاس گهار ته گهايل ٿئين!“ اي چڱن جا اولاد!  
 ! جونجهار وير جا وييا! توهان کي اهڙي ريت چلولايون ڪرڻ نه جڳائين. اسان ۽ توهان ان عظيم ۽ روشن خيال ڪفن چور جي عظيم و عاليشان راهه کان تمام گهڻو پري پٽڪي ويا آهيون. اسان کيس زندگي ۾ ان جو قدر نه ڪري پنهنجو ڪيڏو نه وڏو نقصان ڪيو، ان کي اسان جيڪو برو ڀلو چيو هو ان ۾ اسان جي اڻڄاڻائي به شامل هئي، اسان ان عظيم روشن خيال ڪفن چور جي ڪارنامن بابت سطحي سوچ سان ٽيڪا ٽپڻي ڪئي هئي ۽ اسان کي هاڻي وڃي اسرار جي ڪنهن اونهي ڳالهه جو الهام ٿيو آهي ته هو جيڪو ”ظاهر ۾ زاني پر فڪر منجهه فنا ٿيل“ ڪو انمول گوهر هو، جنهن کي تعليم جي اصل ڪڙهه اندر ڪاني هئس، اهو ئي سبب هو جو هو هر وقت حرف حقاني جا دل ئي دل ۾ پيو دور ڪندو هو پر افسوس! اسين ان جي عظمت کي سمجهي نه سگهيا سين.

ان دور جا وڏڙا اڄ به لڙڪ لڙي ان جون ڳالهيون ڪندا آهن ته هن اسان کي اجازت ڏئي ڇڏي هئي ته ”وڃو ۽ پنهنجي پنهنجي اباڻن قبرستانن ۾ وڃي پنهنجا مڙدا دفن ڪريو (۽ انهن جو ڪفن آئون پاڻ لاهي وٺندس).“ اها ڳالهه ٻڌائيندي هو ڪجهه وقت خاموش ٿي وڃن ٿا ۽ لڙڪ اگهي وري پنهنجي ڳالهه جاري رکندي عرض ڪيائون ته هن عظيم سورمي اهو پڻ چيو هو ته ”آئون هن جوءَ ۾ ڪفن پاتل هر مڙدي، پوءِ پلي ڪڍي اهو ڪنهن جو به هجي برابر جي جو سلوڪ ڪندي سڀني جو ڪفن لاهي وٺندس، ڇو ته هي منهنجي جوءَ آهي ۽ مون لاءِ سڀ مڙدا برابر آهن ۽ ڪنهن سان به ڪو امتيازي سلوڪ نه ڪيو ويندو ۽ نه ئي ڪو مڙدو رعايت جو حقدار هوندو“ سو سائين توهان پنهنجي بزرگن جي عظمت ته ڏسو ۽ توهان ان جي اصولن کان ڪيڏي نه وڏي انحرافي ڪري رهيا آهيو؟ مهرباني ڪري اسان کي ان ”روشن خيال ڪفن چور“ جي خوابن وارو قبرستان موٽائي ڏيو! بس اسان جو اهو ئي عرض آهي. اسين هن قبرستان تي صرف ان ”روشن خيال ڪفن چور“ جو حق تسليم ڪريون ٿا. ان جي راهه تي هلڻ ۾ ئي قبرستان جي

احترام جوڳي حيثيت ۽ درخشان مستقبل جو واحد حل آهي. سو مهرباني ڪري اسان تان اهي عذاب لاهيو ۽ اسان کي “روشن خيال ڪفن چور” جي دور وارو قبرستان ٺاهڻ جي جدوجهد ۾ رهنمائي ۽ مدد فرمايو! آمين ۽ آخر ۾ اهو صوفياتو بيت به عرض رکيائون ته:

عاشق عزازيل، بيا مڙئي سڌڙيا،

منجهان سڪ سيل، لعنتي لال ٿيو.”

“روشن خيال ڪفن چور” جو پٽ اها ڳالهه ٻڌي وڏي سوچ ۾ ٻڏي ويو ۽ چيائينس ته “نه سهڻا، بابو مرهيات اهڙو چڱو به ڪونه هو جيڪو توهين چئي رهيا آهيو ۽ نه ئي وري هن اهي ڳالهيون ڪيون جيڪي توهان ورجائي رهيا آهيو، بابا سائين اهو ئي چاهيندو هو جيڪو اسين ڪري رهيا آهيون. سو وڃو! ۽ وڃي پنهنجا ڪم ڪار ڪريو ۽ اسان کي به پنهنجي وڏڙن جي واٽ تي هلڻ ڏيو ۽ گمراهه ڪرڻ جي ڪوشش نه ڪريو ۽ ها! پاڻ به ڪنهن خوشفهمي ۾ مبتلا نه رهو.”

## انارڪي يا پاپولر ازم؟

جڏهن ڪان انڊيا ۾ ڪيجروال جي عام آدمي پارٽي دهلي مان ڪجهه سيٽون کڻي ايوان ۾ پهتي آهي ته هر طرف ان جي ”جدوجهد“ جو چوڀول آهي. ڪي ان کي ”انقلاب“ سڏين ٿا ۽ ڪي وري ”تبديلي“ جو پيش خيمو قرار ڏئي رهيا آهن ته ڪجهه حلقا ان کي ”انارڪسٽ“ چون ٿا. اسان وٽ سنڌ ۾ پڻ عام آدمي پارٽي جو وڏو چرچو آهي ۽ ڪافي ساڃهه وند ان مان اتساهه وٺي رهيا آهن ۽ هت پڻ ڪنهن عام آدمي پارٽي جهڙي تنظيم ٺاهڻ جهڙي ”ضرورت“ محسوس ڪئي وڃي ٿي. اسين هتي هن مضمون ۾ عام آدمي پارٽي بابت ڪجهه حقيقتون پيش ڪنداسين.

اسان انقلاب کي اهڙو سستو بڻائي ڇڏيو آهي جو ڪنهن به مذاق کي پڻ انقلاب سان تشبيهه ڏيندي دير ناهيون ڪندا. ڇا انقلاب ايئن ايندا آهن؟ ڇا صرف خطاب ڏيڻ سان ڪو انقلابي شخصيت بڻجي سگهي ٿو؟ اسان وٽ اها ئي روايت آهي ته ڪنهن ڪلفي داداگير کي ڪامريڊ، ڪنهن پٺا خور کي ڇي گوپرا سڏيندا آهيون ۽ ڪو پاڻاڙيدار ۽ عادي ٿو هاري ڪجهه وقت جيل ويو ئي ناهي ته ان لاءِ نيلسن منڊيلا جو لقب تيار هوندو آهي. ڪنهن پاپولر ٽر کي ”انقلابي“ سڏڻ کان اڳ ۾ اهو ضرور ڏٺو وڃي ته دنيا جي لکين سالن جي تاريخ ۾ انقلابن ۽ انقلابي تحريڪن جو تعداد صرف اڳرين تي ڳڻڻ جيترو ئي مس آهي. عام آدمي ڪنهن به صورت ۾ انقلابي پارٽي نٿي چئي سگهجي. اها به حقيقت آهي ته هن دور ۾ انقلاب اچڻ جي توقع پڻ ڪري سگهجي ٿي ۽ موجوده سماج هڪ اهڙي سطح تي پهچي چڪو آهي جتي سماج کي بچائڻ لاءِ نظام جي تبديلي ناگزير آهي. پر هتي اهو سوال به اٿي ٿو ته ڇا عام آدمي پارٽي هن نظام کي للڪارڻ جي سگهه رکي ٿي؟ سگهه ته ڇا پر ان پارٽي وٽ اهڙو ڪو به متبادل پروگرام ۽ ان پروگرام کي عملي جامو پارائڻ لاءِ ڪا حڪمت عملي به ناهي. اها پارٽي سرمائيدارانن نظام جي مخالفت ۽ ان جي متبادل طور منصوبه بند معيشت جو به ڪو پروگرام نٿي رکي، اها پارٽي انڊيا جي تناظر ۾ پڻ ڪنهن مثبت تبديلي ۽ هڪ وڏي عرصي کان موجود حڪمران طبقي جي لساني هڪ هٿيءَ جي به ڪا مذمت نٿي ڪري. انڊيا ۾ انهي پارٽي جو دائرو به تمام محدود آهي اها پارٽي نه ته 85 سيڪڙو آبادي رکندڙ ”بهوجن“ طبقي جي حمايت رکي ٿي پر الٽو انڊيا جي سماج ۾ هڪ اهم حيثيت رکندڙ اهو طبقو نه صرف ڪيجروال پر انا هزار ي جو پڻ وڏو مخالف آهي ڇو ته ڪيجروال ۽ انا هزار ي پٺتي پيل طبقن کي مليل ريزرويشن جي حق جي مخالفت ڪندا رهيا آهن.

انڊيا جي تناظر ۾ ذات پات جو وڏو ڪردار رهندو آيو آهي ۽ ڪافي موقعن تي ذات پات جو ڪردار ”نظرين“ تي پڻ حاوي ٿي وڃي ٿو. نمبودري پڊ انڊيا جو ”مها ڪميونسٽ“ اڳواڻ هوندي جڏهن ماڻو زي تنگ کي پرسرام جو مجسمو تحفي ۾ ڏئي ٿو ته ان مان انڊيا جي ماڻهن کي نسل پرستي جي پوءِ اچي ٿي، ڇاڪاڻ ته پرسرام 21 دفعا ڪشترين جي نسل ڪشي ڪئي هئي ۽ انڊيا جي ڪميونسٽ پارٽي جو سربراهه جڏهن پرسرام کي انڊيا جو هيرو قرار ڏئي ٿو ته پوءِ پٺتي پيل

طبقن جي ماڻهن ۽ سياسي ترين طرفان انڊيا جي ڪاپي تر ڪي، ”منوادي مارڪس ازم“ چوڻ جو پورو حق حاصل آهي. موجوده دور ۾ ڪانگريس جو ڪنٽر مخالف نريندر مودي ڪروڙين روپين جي لاڳت سان گانڌي جي ڳوٺ ۾ ان جي وڏي مخالف هڪ ٻئي ڪانگريسي اڳواڻ سردار پٽيل جو مجسمو نصب ڪرائي ٿو ته پوءِ اهو منطق هر ماڻهو کي سمجهه ۾ اچي وڃي ٿو ته انڊيا ۾ اڄ پڻ ذات پات جي سياست جو وڏو عمل دخل آهي. انڊيا جي مڪ پارٽين تي برهمڻ قيادت جو قبضو آهي ۽ گڏوگڏ انهن کي غير برهمڻ خاص ڪري (ڪشٽري جاگيردارن) جي طبقي سان منهن ڏيڻو پئي ٿو. ڪشٽري جاگيردار طبقي هڪ ٻي اها چال ڪيڏي جو انهن پاڻ کي مظلوم ڄاڻائي دلتن ۽ اڇوت قبائيلن سان گذريل ڪجهه ڏهاڪن دوران ويجهو ٿيڻ شروع ڪيو. مستقبل جي مفادن کي مدنظر رکندي ان طبقي دلتن کان به اڳتي نڪري امبيڊڪر جي نظرين جي پرچار شروع ڪئي ۽ پاڻ کي ”بهوجن“ يعني اڪثريتي نسل جي اصطلاح سان پيش ڪري رهيا آهن. ان مد ۾ بي پي منڊل ڪميشن رپورٽ پڻ شايع ڪئي وئي. انڊين ڪانگريس جو اڳواڻ وشنو ناث پرتاب سنگهه انهي تحريڪ ۾ اڳيان اڳيان هو. اها حڪمت عملي برهمڻن لاءِ هڪ وڏي خطري جي گهٽي هئي ۽ وقتي طور بابري مسجد جو هٽراڊي اهو اڀاري ان کي بي رخ ڏانهن موڙيو ويو ۽ پوءِ بي جي پي ۽ انتها پسند برهمڻ تنظيم وشوا هندو پريشد ۽ آر ايس ايس کي هٽي ڏني وئي. جيتوڻيڪ اهو تضاد ماڻو ٿي ناهي سگهيو ۽ برهمڻ طبقي کي انڊيا ۾ بهار، اتر پرديش ۽ ڏکڻ انڊيا سميت ڪافي جاين تان هٽ ٿوڻو پيو ۽ اها ڪشمڪش اڃا جاري آهي. انهي ڪشمڪش ۾ ڪانگريس کي وڏو ٽچڪو مليو، 25 ڪروڙ کان به وڌيڪ آبادي رڪنڊڙ اتر پرديش صوبي ۾ به وڏيون بهوجن پارٽيون (ماياوتي جي بهوجن سماج پارٽي ۽ سماج وادي پارٽي) اڀري آيون. بهار ۾ وري لالو پرساد يادو جو سڪو جاري آهي جڏهن ته ڏکڻ انڊيا جي ڪافي صوبن ۾ بهوجن قيادت ۽ قومپرست سياست جي ڪافي عرصي کان هڪ هٽي آهي. ڏکڻ انڊيا ۾ ”برهمڻ سوشل آرڊر“ خلاف وڏا سنجيده تحفظات پاتا وڃن ٿا. مزي جهڙي ڳالهه اها آهي ته برهمڻن جي اثر هيٺ انڊيا جي ميڊيا پڻ رات ڏينهن انهن پارٽين ۽ اڳواڻن خلاف ٽرائيل ڪري رهي آهي ۽ انڊيا جي فلمن ۾ پڻ انهي طبقي کي سماج دشمن طبقي جي صورت ۾ پيش ڪيو وڃي ٿو پر ان هوندي پڻ بهوجن سياست جو باب بند ٿي ناهي سگهيو ۽ اهي پنهنجي قوت سان اڄ پڻ انڊيا جي سياست ۾ پنهنجو اثر رکن ٿا.

انڊيا جي حڪمران طبقن جي انهي اندروني ڪشمڪش جو نتيجو اهو نڪتو جو انڊيا جو واپاري طبقو يا واٽيا برادري جي حيثيت انهي جنگ ۾ ڪافي پوئتي ڏڪندي وئي، اها ڪميونٽي پئسي جي لحاظ کان ڪافي پاڻ پري آهي پر پنهنجي مفادن جي تحفظ لاءِ وٽس ڪا اثراتي سياسي طاقت نه آهي، آبادي جي تناسب سان پڻ اها ڪميونٽي برهمڻن کان به ڪافي گهٽ انگ ۾ آهي. مائڪرو منارٽي رڪنڊڙ اهي ڪميونٽي جي سياسي ويڳاڻپ نيٺ انا هزاري جي قورت ۾ ظاهر ٿي جنهن صرف ڪرپشن ۽ بهتر حڪمراني جا ڏيکاءُ وارا نعرا ڏئي دهلي ۾ ڪجهه سيٽون کٽڻ ۾ ڪاميابي حاصل ڪئي پر ان پارٽي جو پوري انڊيا ۾ گرفت حاصل ڪرڻ جا ڪي به امڪان نظر نٿا اچن. ان جا به ڪافي سبب آهن هڪ اهو ته اها پارٽي سرعام انڊيا جي 85 سيڪڙو پوئتي پيل ماڻهن کي مليل ريزرويشن جي حق خلاف آهي. انڊيا جي پوئتي پيل ماڻهن لاءِ اهو تمام



ڏٺو ويندو آهي. عام آدمي پارٽي وٽ اهي به چانس نه آهن هو ڪڏهن به پوري انڊيا ۾ پذيرائي حاصل ڪري نٿي سگهي صرف ماضي ۾ گانڌي ان وقت جي مخصوص حالتن سبب ايئن ڪري سگهيو هو. عام آدمي پارٽي صرف دهلي تائين محدود رهندي ۽ ٿي سگهي ٿو ته ايندڙ ڪجهه سالن ۾ اها ماضي جو باب به بڻجي وڃي يا وري چند سيٽون حاصل ڪندڙ ڪا غير اهم سياسي تر ٿي رهجي ويندي.

اسان جا جيڪي دوست عام آدمي پارٽي جي هٿرادو اڀار کي ”انقلاب“ سان تشبيهه ڏئي رهيا آهن انهن لاءِ اهو عرض ڪريون ٿا ته سائين پاڪستان ۾ عام آدمي پارٽي جو هڪ ايڊوانس رجحان چاليهه سالن کان اسان جو مقدر بڻيل آهي ۽ ان مان جيڪي هٿ حاصل ٿي اهو به سڀني جي اڳيان آهي. اسان وٽ پاپولر پارٽي دنيا جي ٻين سڀني پاپولر ٽرژن کان وڌيڪ ڪردار ادا ڪيو آهي ۽ ان جي کيس ڳري قيمت به ادا ڪرڻي پئي. پاڪستان جي هڪ مشهور پاپولر سياستدان پنهنجي آخري ڪتاب ۾ لکيو ته ”مان هن آزمائش ۾ ان ڪري مبتلا آهيان جو مون نٿل ڍانچي ڪي ٻيهر جوڙڻ ۽ متضاد مفادن جي وچ ۾ هم آهنگي پيدا ڪرڻ جي ڪوشش ڪئي، مون ٻن طبقن جي درميان مصالحت پيدا ڪرڻ جي ڪوشش ڪئي ۽ اها ڪوشش محض يوٽوپيا (ديواني جو خواب) ئي آهي، طبقاتي ڪشمڪش ناقابلِ مصالحت آهي ۽ ان جو نتيجو ڪنهن هڪ طبقي جي فتح جي صورت ۾ ئي نڪرندو.“ انقلاب حقيقت ۾ مظلوم طبقن جي حڪمران طبقن سان جنگ جو نالو آهي ۽ ڪا به اصلاح تي يقين رکندڙ تر هن سماج ۾ ڪو به بنيادي تبديلي جو باب رقم نٿي ڪري سگهي. پاپولر پارٽيون جيئن ته حڪمران طبقي جي مفادن جو تحفظ ڪرڻ لاءِ وجود ۾ اينديون آهن ۽ ان جي اهڙي سياسي چال جي ڪري اهي پاڻ جلد ئي عوام ۾ پنهنجي حيثيت وڃائي ويهنديون آهن ۽ پوءِ خود حڪمران طبقي جون روايتي تريون اچي اهو خال پورو ڪنديون آهن يا پاپولر قيادت کي راهه تان هٽائي ڇڏينديون آهن (جيئن پاڪستان ۾ ٿي رهيو آهي).

اسان وٽ پاپولر قيادت جو هڪ وڏي تاريخ رهي آهي ان ڪري هاڻ هتي ڪا به عام آدمي پارٽي جهڙو تجربو ڪامياب ٿيندي نظر نٿو اچي. اصل حڪمرانن اڳ ۾ موجود هڪ پاپولر پارٽي جي هڪ هٿي کي ٽوڙڻ لاءِ جتي ٻيا طريقا آزمايا اتي هنن گذريل هڪ وڏي عرصي کان هڪ پاپولر تر تي هٿ رکي اڳتي اٿڻ جي ڪوشش ڪري رهيا آهن پر عوام ۾ ان کي انهن جي توقع ۽ منشا موجب اها پذيرائي نه ملي رهي آهي جيڪا اهي چاهين ٿا ۽ جيڪا ان کان اڳ ٻي پاپولر پارٽي کي نصيب ٿي هئي.

اهو هڪ افسوسناڪ رجحان آهي ته عوام کي پاپولر پارٽين جي حقيقت کان آگاهه ڪرڻ بدران اسان جا ساڃهه وند ان مصنوعي وهڪري ۾ پاڻ وهي وڃن ٿا جڏهن ته عوام پنهنجي تجربن مان شعور حاصل ڪندو آهي.

اسان وٽ سنڌ ۾ اڳ ۾ پڻ اهڙي قسم جي پاپولر تحريڪن جي ڪوشش ٿي چڪي هئي پر اهي عوام وٽ ڪا پذيرائي حاصل ڪرڻ ۾ مڪمل ناڪام ويون آهن (دلفريب تبديلي جي نعرن ۽ ميڊيا جي پرپور پذيرائي جي باوجود). اهي تجربا ظاهر ڪن ٿا ته ”انقلاب“ ڪا عارضي ڪيفيت يا

ڪوٺ رومانٽڪ اٿس ناھي پر اھو باھه ۽ خون جو ھڪ سمنڊ آھي، ھڪ انقلابي پروگرام، حڪمت عملي سان گڏ موثر جدوجھد ذريعي ئي ان سمنڊ کي پار ڪري سگھبو آھي. موجوده صورتحال ۾ اھو ناممڪن بلڪل به ناھي. اسان وٽ به عام ماڻھو جي بي چيني ۽ حڪمرانن طبقن جو مختلف تضادن ۾ گھيريل ھئڻ ۽ رياست جي مدافعتي قوت انقلاب لاءِ ته سازگار آھي پر ڪنھن عام آدمي پارٽي لاءِ شايد ھتي اھڙيون حالتون ۽ موقعا نه آھن جنھن جي واويلا ڪئي پئي وڃي.

ھن صدي کي انقلابن جي صدي چيو وڃي ٿو ۽ ان ۾ به ڪو شڪ ناھي ته دنيا جي اڪثر سماجن ۾ انقلابي حالتون موجود آھن. انساني ارتقا جي تاريخ شاھد آھي ته جڏھن رائج نظام عام ڀڃاڻ کي ڪو فائدو ڏيڻ بدران عذاب بڻجندا آھن ته انھن ئي نظامن جي ڪڪ مان انقلاب پيدا ٿيا آھن ۽ اھڙي ريت سماجي ارتقا جو سفر ھلندو رھي ٿو. ھن وقت ضرورت ان ڳالھه جي آھي ته عوام کي ساڃھه جا سبق سيکارڻ بدران عوام جي جدوجھد جو حصو بنجي حقيقي تبديلي ۽ سماج ۾ انصاف ۽ پائيداري جي سماج اڏڻ جي شروعات ڪئي وڃي.

ذرا نم ھو تو ڀه مٽي بڙي زرخيز ھي ساقي !!!

## ٻاٻيھن جي ٻوليءَ

محترم دوست رحمت الله ماجوئي جو فون هو ۽ اهو به لڳاتار اڌ ڪلاڪ تائين، هتي اڌ ڪلاڪ مان منهنجو مطلب اهو ناهي ته هن مهرباني ڪري پنهنجي مصروف زندگي مان اڌ ڪلاڪ جيترو وقت ڪڍيو پر ان کان به وڌي ڳالهه بئلينس جي آهي. بئلينس جو قدر ڪو مون ۽ رحمت الله ماجوئي کان معلوم ڪري سگهي ٿو. سائين جي بحث جو مرڪز صرف هڪڙو لفظ هو جيڪو مون گذريل هڪ ڪالم ۾ ڪتب آندو هو. لفظ هو ”چرچو“. ان لفظ کي مون ”چوپول“ جي جاءِ تي ڪتب آندو هو. سنڌي ۾ چرچي مان ڪل پوڳ جو مطلب ورتو ويندو آهي. مزي جهڙي ڳالهه اها آهي ته ”پوڳ“ لفظ هندي ۾ به رائج آهي پر ان جي وري هندي ۾ معنيٰ جنسي ميلاپ ٿئي ٿي. اسان جي اڻڄاڻائي جتي ٻولي جو روپ بگاڙيندي آهي ته اها ڪڏهن ڪڏهن مسئلن کي پڻ جنم ڏيندي آهي. مون کي دل سان اهو اعتراف ڪرڻ ۾ ڪا به هپڪ نٿي ته مون کان ڪافي اوڻايون ٿينديون رهن ٿيون جن کي اخبار ۾ ويٺل دوست دور به ڪندا آهن ۽ ڪڏهن ڪڏهن اهي رهجي وينديون آهن ۽ ائون ان جي ذميواري محسوس ڪندي پاڻ کي مجرم تصور ڪريان ٿو.

رحمت الله ماجوئي سنڌ جي انهن چند ماڻهن ۾ شامل آهي جنهن پنهنجي تحرير ۾ سماج جي اوڻاين جي نه صرف نشاندهي ڪئي پر هن جي لکڻي ۾ لاڙ جي نج ٻوليءَ جو به چس ايندو آهي. سائين کي جيڪا ذات ۽ ڏانءُ آهي اها هر ڪنهن جي وس جي ڳالهه ناهي. منهنجي سنڌي ٻولي جي جن بابيهن سان ملاقات ٿي ان ۾ رحمت الله ماجوئي، سائين ديدار شاهه (ميرواهه گورچاڻي وارو) ۽ محمد اسماعيل سولنگي اهي شخصيتون آهن جيڪي توهان جي ڳالهائڻ دوران ڳالهه جي اونهائي ۾ لهڻ سان گڏوگڏ توهان جي ٻوليءَ بابت پڻ هوشيار رهندا آهن. سنڌ جا اهي جيءُ جيارا پنهنجي مخاطب سان سماجي ۽ دنيا جي بين مامرن تي رهنمائي ڪرڻ سان گڏوگڏ ان جي ٻوليءَ جو به اصلاح ڪندا رهن ٿا. هن دور ۾ ٻوليءَ جيڪا ڪيسر جي مس ۽ ڪانهه جي قلم مان نڪري ڪمپيوٽر جي سافٽ ويئر جي سانچي ۾ سماجي چڪي آهي ۽ ان تبديلي جتي ٻوليءَ جي اڌام کي تيز ڪيو اتي ان جو اسلوب به ڪجهه بگاڙي ڇڏيو آهي (خاص ڪري موبائيل جي ايس ايم ايس ۽ رومن لپيءَ ۾ لکيل سنڌي متن). جديد دور ۾ اسان جا ٽي وي چئنل جهڙي ريت سنڌي ٻولي جي ستيناس ڪري رهيا آهن اها ته ڪلهوڪي لڏي آيل ڪنهن ڪابلي پٺاڻ يا آذر بائيجان جي مغل جي ”سنڌيءَ“ کان به بدتر آهي. انگريزي گائڙ اڙڏو کي سنڌي ويس اوڍائي اسان جي ٽي وي چئنلن جا هوسٽ پائر ۽ هوسٽيس پينرون سنڌي ٻولي جو حليو ئي بگاڙي ڇڏينديون آهن. اهو عمل هو ڏاڍي ناز ۽ نخرن سان ڪندا ۽ ڪنديون آهن. موسيقي جو حال ته ان کان به رحم جوڳو آهي. سنڌ جو هڪ ”هيوي ويٽ موسيقي پراڊڪشن پروڊيوسر“ جيڪو اتفاق سان ساڃهه وند پڻ آهي ۽ تبديلي جو علمبردار پڻ، اهو صاحب ڳولي ڳولي سهڻيون جوائنٽيون هٿ ڪندو آهي ۽ انهن کي وري ناچ ۽ موسيقي جي مدد سان سنڌي ٻولي جي سُرڻ ۽ صدائڻن آلاپڻ جي ذميواري ڏيندو آهي ۽ پوءِ وري ڪنٽي شاعرن جي شاعري جي سنگم سان سان اهي جيڪو سنڌي ٻوليءَ سان حشر ڪندا آهن اهو هر ماڻهو پلي پت ڄاڻي ٿو. اهي ڳالهون ته عام طور درگذر ڪرڻ جهڙيون آهن پر ٻوليءَ جي عاشقن لاءِ هڪ وڏي المي کان گهٽ ناهن.

صحافت جي دنيا ۾ سائين لائق، سنڌي ٻوليءَ جو محافظ رهيو. سائين لائق سنڌي سان ته ملاقات جو شرف حاصل ٿي نه سگهيو، جنهن لاءِ چيو وڃي ٿو ته پاڻ ٻولي بابت ڏاڍا حساس هوندا هئا ۽ صحافتي دنيا، جتي ٻولي جي اسلوب کي ڇڏي صرف ”خبر“ بابت هٿوراڙيون هنيون وڃن ٿيون. اتي رهي پاڻ ٻوليءَ کي ستارڻ جو ڪارج به ڪندا هئا. صحافت جي دنيا ۾ اهو تمام ضروري آهي ڇاڪاڻ ته هن وقت ادب جي پيٽ ۾ اخبارون وڌيڪ پڙهين وڃن ٿيون ۽ اخبار ۾ جيڪا ٻوليءَ استعمال ڪئي ويندي آهي ان ۾ ڪافي غلطيون رهي وڃن ٿيون ۽ ڪڏهن ڪڏهن پروف جون به وڏيون غلطيون ٿيو وڃن. هڪ ڀيرو لاڙڪاڻي ۾ هڪ سياسي پروگرام بابت هڪ وڏي سنڌي اخبار ۾ هڪ ننڍڙي پروف جي غلطي وڏو مڙ مڙ مڙ ۽ اخبار کي اسٽالن تان ئي واپس گهرايو ويو. خبر هئي ”پروگرام جا سڀ انتظام مڪمل ۽ عورتن جي ويهڻ لاءِ الڳ شاميانا لڳايا ويا“، پر ڪمپوزر صاحب جي معمولي غلطي کي پروف ريڊر به پڪڙي نه سگهيو ۽ ان جملي جي نائين لفظ جو پهريون حرف لڪڻ کان رهجي ويو جنهن سڄي جملي جو مفهوم ئي بدلائي ڇڏيو هو.

اهي غلطيون ته ٽيڪنيڪ جي دائري ۾ اچن ٿيون ۽ اسان اڄڪلهه مشينن جا محتاج آهيون ۽ اهڙين غلطين جي هر وقت گنجائش به رهي ٿي پر ڪڏهن ڪڏهن ٿوري غلطي به وڏو حساس مسئلو پڻ بڻجي ويندي آهي. ٻولي ۾ ڌاريا لفظ استعمال ڪرڻ دوران انتهائي احتياط ڪرڻ گهرجي. جيتوڻيڪ دنيا جي ڪا به ٻولي هڪ سمنڊ وانگر هوندي آهي ۽ ٻولي جا خالق به عام ماڻهو هوندا آهن. اسان جي ابن ڏاڏن هزارين سالن کان وٺي پنهنجي تجربن ۽ احساسن کي جڏهن زبان تي آڻيو ته ڪو محاورو ۽ لفظ ايجاد ٿيو ۽ ان کان پوءِ ايندڙن ان کي لکين دفعا ڪتب آڻي اسان کي اهو خزانو اڀريو. هر لفظ ۽ محاورو جي پنهنجي تاريخ هوندي آهي ۽ ان جو مخصوص پس منظر پڻ هوندو آهي. اهي محاورا صرف ان مخصوص پس منظر ۽ موقعي تي ان ئي ٻولي ۾ ئي استعمال ڪيا وڃن. ٻي ٻولي ۾ اهي نه صرف اوڀرا لڳن ٿا پر پنهنجي معنيٰ ۽ مقصد پڻ وڃائي ڇڏين ٿا. ڪجهه وقت اسان وٽ ان جي سنڌي ۾ شاهه سائين پاران استعمال ڪيل 60 نالن جو ذڪر ٿيو حقيقت ۾ انهن 60 لفظن جي پنهنجي الڳ الڳ معنيٰ ۽ وصف آهي.

اسان وٽ ٻيو هڪ اهو مسئلو به آهي ته اسان وٽ سماجي موضوعن تي جيڪو ادب شايع ٿئي ٿو اهو اردو زبان جي ذريعي اسان تائين پهچي ٿو. اسان جڏهن سنڌي ٻولي ۾ سماجي موضوعن تي لکندا آهيون ته اهو اردو جو اثر بهرحال سنڌي لکڻي ۾ پڻ منتقل ٿئي ٿو ۽ اهو اڪثر ڪري قبول به ڪيو وڃي ٿو. سائنسي موضوعن ۾ وري انگريزي لفظ قبول ڪرڻا پوندا آهن. متبادل لفظ هئڻ جي باوجود هر ڀيرو ٻين ٻولين جا لفظ استعمال ڪرڻ ٻولي سان ويساهه گهاتي آهي. ٻولي جي ارتقا لاءِ ڌاري ٻولين جا لفظ هضم ڪرڻ جي صلاحيت به هئڻ گهرجي. اهو هڪ فطري عمل آهي ته ٻولي تي پڻ ارتقا جو اصول لاڳو آهي. ٻوليون وڌن ويجهن ٿين ۽ آخرڪار پنهنجي منطقي انجام تي پهچي ختم ٿي وڃن ٿيون. هزارين ٻوليون هن وقت پوئين پساھن ۾ آهن ۽ سوين ٻوليون دنيا مان ختم پڻ ٿي چڪيون آهن ته وري ڪافي ٻولين کي تمام اڳتي اڀرڻ جو موقعو مليو آهي. اقتصادي صورتحال جو پڻ ان ۾ وڏو ڪردار آهي. انگريزي ٻولي هاڻي عالمي ٻولي جو درجو اختيار ڪري وئي آهي. ان ۾ انگريزي ادب ۽ ٻولي جو ڪردار ٿانوي آهي پر برطانوي سامراج

جو ڪنهن دور ۾ دنيا جي گولي تي نه لهندڙ سج مکيه سبب آهي. جيڪڏهن جاپان، فرانس يا جرمن سامراج دنيا تي غالب پئي ها ته هن وقت اسان کي فرينچ، جرمن، جاپاني ٻولين کي عالمي طور رابطي جون زبانون استعمال ٿيڻ تي مجبور ٿيڻو پئي ها. هاڻ اهو موقعو ڪنهن به ٻولي کي ميسر نه ٿيندو ۽ اهو خال هاڻ رهيو ئي ناهي. هاڻ انگريزي ئي عالمي ٻولي بنجي چڪي آهي.

انديا جي مقامي ٻولين سان پڻ اها ئي صورتحال آهي جيڪا اسان وٽ سنڌي کي درپيش آهي. راجستاني، گجراتي ۽ پنجابي ٻولين کي هندي ٻولي ڳڙ ڪائي رهي آهي جڏهن ته ڏاکڻين هندستان ۾ مقامي يا علائقائي ٻولين پنهنجي جيئڻ جو ڍنگ سڪي ورتو آهي. بنگال، انڊرپريڊيش، ڪرناٽڪ، تامل ناڊو، مهاراشٽر ۽ ڪيرالا ۾ هندي جي هڪ هتي ٽوڙڻ لاءِ انگريزي زبان کي ترجيح ڏني وئي. اهڙي ريت تامل، ملايه، تيلگو، مراني، ڪنڙ ۽ بنگالي زبانون اڳتي اڳتي اڀري آيون ۽ انهن پنهنجي ٻولين کي نه صرف جياريو پر هندي کي پنهنجي علائقن مان تڙي پڻ ڪڍيو. ان سان هندي جو مخصوص اثر انهن علائقن ۾ هلي نٿو سگهي. اڄ پڻ توهان ڏاکڻين انديا ۾ گهمندا ته اهو محسوس ڪندا ته اهي انديا جا علائقا ناهن. اتي توهان سان هندي ۾ ڪير به ڳالهائڻ لاءِ تيار نه ٿيندو صرف رابطي لاءِ انگريزي يا مقامي ٻولي ذريعي توهان اتي هلي سگهو ٿا. جڏهن ته اتر انديا (جنهن کي ڪانو بيلٽ يا هندي بيلٽ سڏيو وڃي ٿو) ۾ صرف هندي جو سڪو جاري آهي. هندي نه ڳالهائڻ سبب اتي جي ٻولين کي عالمي طور مڃتا پڻ ملي آهي، ڇاڪاڻ ته انهن جو ادب سڌي طرح انگريزي ۾ ترجمو ۽ تخليق ٿيندو آهي ۽ بي وڏي ڳالهه اها ته انهن ٻولين ۾ اتي جي مخصوص علائقائي تاريخ ۽ قديم روايتن کي پڻ تحفظ ملي ويو. هندي جو مخصوص اثر اتي قبوليت پائي نه سگهيو. اسان وٽ ٻولي بابت وڏيون هامون هنيون وينديون آهن پر اسان پنهنجي پاڙيسري قومن جي تجربن مان سکڻ جي ڪا سنجيده ڪوشش ناهي ڪئي. ڏهاڙا ملهائڻ سان ڪا به هڙ حاصل ناهي ٿيڻي. سنڌي ٻولي جي صورتحال مايوس ڪن هرگز به ناهي، پاڪستان ۾ اردو کان پوءِ سنڌي ٻولي کي وڏي اهميت حاصل آهي. سنڌي ٻولي جو پنهنجو اسڪرپٽ آهي ۽ وڏي پئماني تي اهو رائج پڻ آهي. ڏئي وئي ڪري اسان وٽ هتي پڻ انديا وانگر تامل هندي ڪشمڪش جهڙي حالت آهي. اسان انگريزي زبان جو سهارو وٺڻ سان ئي پنهنجي ٻولي کي جوڳو مقام ڏياري سگهون ٿا. پر هتي اها ڳالهه پڻ آهي ته اسان وٽ بلڪل ڏکڻ انديا جهڙي سماجي حالت به ميسر ناهي. ڏکڻ انديا جي اڪثر علائقن ۾ جتي عام ماڻهو مختلف ذاتين ۽ ٻين سڃاڻپ جي اڪاين ۾ ورهايل آهن پر اتي هندي زبان ڳالهائڻ وارا نه هئڻ جي برابر آهن. اتي ته اها ئي حالت آهي ته وزيراعظم جو منصب ماڻيندڙ ديو گوڙا جهڙو سياستدان پڻ هندي ٻولي ڳالهائي نه سگهندو هو. اتي جي نمايان ماڻهن کي اها ضرورت به محسوس نٿي ٿئي ۽ انگريزي هندي جو خال پري رهي آهي ۽ باقي خال اتي جون قومي ٻولين پورو ڪيو آهي.

اسان جي مخصوص سماجي حالتن تحت سنڌي ٻولي کي ٻيون ٻوليون ڳالهائيندڙ ڀائرن تائين پهچائڻو پوندو. اهو تمام مشڪل پر ناممڪن پڻ لڳي رهيو آهي. ڪجهه ڀائرن تائين اها ٻولي پهچائڻ ايترو آسان به ناهي جيترو اسان وانگر گهرن ۾ سرائڪي، مارواڙي، بلوچي، براهوي، ڍاٽڪي، ڪاٺياواڙي ۽ گجراتي ڳالهائيندڙ سنڌي کي قبول ڪري رهيا آهن. اسان جا ڪافي دوست پنجابين کي پنهنجي مادري زبان ۾ نه لکڻ جا طعنا ۽ مهڻا به ڏين ٿا، منهنجي خيال ۾ ايئن

چوڻ صحيح نه آهي. سنڌي ٻولي ۾ به اهڙن ڪافي لکندڙ دوستن جو تعداد آهي جيڪي پنهنجي گهرن ۾ ٻيون ٻوليون ڳالهائين ٿا پر رابطي ۽ پنهنجي اظهار لاءِ سنڌي ٻولي ۾ لکن، پڙهن ۽ ڳالهائين ٿا.

اهو سڀ ڪجهه ٿي به سگهيو پئي پر اسان جي نا اهل سياستدانن جتي ورهاڱي دوران انيڪ غلطيون ڪري پنهنجي قوم جي مستقبل کي اونداهين جي حوالي ڪرڻ جا بنياد رکيا ته اتي انهن بشرن زبدي واري معاملي تي انهن سنڌي سماج اڏڻ جي هڪ سونهري موقعي کي نه صرف هٿن مان وڃايو پر سنڌ ۽ سنڌي سماج جي ازلي ويري جي تلوارن کي پاڻي پڻ ڏنو. اهو هڪ اهم موڙ هو جنهن سان اسان سنڌ جي سماج کي متحد رکي پئي سگهيا سين ۽ هن وقت جيڪي لساني گهرايون ۽ ويڇا آهن انهن کي جنم وٺڻ کان به روڪي پئي سگهياسين. اها ڳالهه مجموعي طور سنڌ جي لاءِ ته نيڪ شگون هئي پر وڏير کي مفاد ۽ جاگيرداراڻي سماج لاءِ انتهائي هڪ خطرو هئي ۽ اهو ئي سبب هو جو اهي خواب ساڻيان بڻجي نه سگهيا. سنڌ جي انهي دقيانوس طبقي ورهاڱي واري دور ۾ پڻ سنڌ جي الڳ قومي جنگ جو ساٿ نه ڏئي سامراجي هٿن ۾ کيڏيندي پنهنجي موت جا پاڻ پروانا جاري ڪيا. جيتوڻيڪ اها راءِ موضوع کان هٽي ڪري سياسي آهي پر ان جو هتي ذڪر ڪرڻ ان ڪري به ضروري آهي ته ان جا سنڌي سماج ۽ سنڌي ٻولي تي انتهائي ناڪاري اثر پيا.

اسان وري به پنهنجي موضوع تي واپس اچي اهو عرض ڪندا سين ته جيتوڻيڪ سنڌي ٻولي ۾ ساهتي لهجي کي معياري درجو حاصل آهي پر لاڙ ۽ ٿر ۾ رائج سنڌي ٻولي جا لفظ سنڌي ٻولي جو اصل خزانو آهن. ساهت ته ان سمنڊ جو ڪنارو آهي ۽ لاڙ سنڌي ٻولي جي سمنڊ جو انتهائي گهرائي آهي. شاهه سائين پڻ لاڙ جي ٻولي کي پنهنجي ڪلام ۾ ڪتب آندو هو. سنڌ ۾ ويجهي ماضي ۾ سنڌي لکندڙ بزرگن سنڌي ٻولي سان به ڌار تلوار سان حملا ڪيا. ان زماني جو سنڌي ادب پڙهيو ته هڪ طرف سنڌي ۾ فارسي ۽ عربي جي غير ضروري استعمال جو ڪثرت سان استعمال ڪيو ويو هو ته ٻي طرف وري سنسڪرت ۽ هندي جي پرمار هئي. اهو تمام ناڪاري عمل هو. حالت ته اها هئي ته سنڌ جو هر هنڌ رائج جڳ مشهور ترانو لکندڙ شاعر (جيڪو هڪ ممتاز سياسي شخصيت پڻ هو) جو سمورو ڪلام فارسي جي اثر هيٺ آهي. اهو ئي سبب آهي ته ان وقت جي ادب جي حيثيت صرف قديم آثار کان وڌيڪ نه آهي. جڏهن ته ان کان به سو سال اڳ شاهه سائين ۽ ٻين صوفي بزرگن جو سنڌي ڪلام اڄ پڻ زندهه آهي.

اسان وٽ ڪجهه وقت کان سنڌي اخبارن ۾ دوست ”سامنو“ لفظ استعمال ڪري رهيا آهن. مثال طور: ”سنڌ کي مسئلن جو سامنو آهي.“ اها سراسر نا انصافي آهي. ٻولي بابت مامرا اڪلائڻ ته ٻولي جي اختيارين ۽ ٻين سرڪاري ادارن جي ذميواري آهي پر هتي انهن وٽ ”ڪتاب ڇپائڻ“ ۽ انهن جا بل پاس ڪرڻ ۽ پنهنجي منظور نظر پريس کي نوازڻ جهڙن ”اهم“ معاملن جي ڪري ان طرف ڌيان ئي نٿو ڏنو وڃي. اسان جي ادبي بيورو ڪريسي جو حال ريلوي پليٽ فارم تي ديرو چمائي ويٺل پيشه ور فقيرن وانگي آهي. انهن ادارن ٻولي بابت ڪهڙا ڪارناما سرانجام ڏنا آهن ان بابت حيدرآباد جي هڪ سرڪاري ادبي اداري جي وڏي عمارت جي حال اڳيان شاهه سائين

جو نصب ٿيل اهو شعر شاهدي ڏئي رهيو آهي جنهن ۾ ان وقت جي هڪ ”جاکوڙي“ ادبي شخصيت اصل حڪمرانن کي خوش ڪرڻ لاءِ شاهه سائين جي هڪ جڳ مشهور بيت ۾ ”لاهور“ جو اضافو ڪري ان آفيس ۾ اهو (اصلاح ڪيل بيت) ديوار تي نصب ڪري ڇڏيو، ان کان وڌيڪ اسان جي ادبي بيورو ڪريسي ادب ۽ ٻولي جي ٻي ڪهڙي خدمت ڪندي؟؟ شايد اڳتي هلي شاهه سائين جي بيتن ۾ اسان کي اسلام آباد جو ذڪر پڻ پڙهڻ لاءِ ملي.

## رويداس

سڪندر لوڏي جو دور (1488ع کان 1518ع) ننڍي کنڊ جو هڪ ڪارو دور هو ان وقت جي سماج جي جهلڪ اسان کي ننڍي کنڊ جي ٻن عظيم شاعرن پڳت ڪبير ۽ پڳت رويداس جي ڪلام مان ملي ٿي. اهي عظيم شاعر انسانيت جي برابري ۽ پائيداري جو پيغام ڦهلائڻ ۽ سماج ۾ رائج برائين کي نندڻ جي ڏوهه ۾ سڪندر لوڏي جي عتاب جو شڪار پڻ ٿيا.

سڪندر لوڏي جهڙا ته ڪئي سڪندر پنهنجي بادشاهي ڪري آخر ڪار هن صفحه هستي تان به مٽجي ويا پر جيڪڏهن انهن جو ڪٿي ذڪر ملي ٿو ته اهو پڻ انهن بادشاهن سان منسوب هجي ٿو جن جي بادشاهي جو حدون دنيا جي دليين تان ڪڏهن به مٽجي نٿيون سگهجن. پڳت ڪبير ۽ پڳت رويداس سميت ڪيترن ئي پڳتن ۽ صوفين جي اڄ پڻ دنيا جي دليين تي حڪمراني آهي اهي قلندر هر دور ۾ زنده رهن ٿا. اڄ پڻ ۽ اڄ کان ڪيتريون صديون پوءِ پڻ انهن جي ذڪر کان زمانو فارغ نه هوندو.

هندي شاعري ۾ رويداس جي حيثيت اها آهي جيڪا اسان وٽ سنڌي ۾ سچل سرمست جي آهي. سچل سائين پڻ سنڌ جي آفاقي شاعر شاهه لطيف کان سنت ٿي پوءِ واري زماني سان تعلق رکندو

هو اهڙي ريت پڳت رويداس پڻ ننڍي کنڊ جي عظيم کوي پڳت ڪبير جو ئي همعصر هو پر پڳت رويداس، ڪبير کان عمر ۾ گهڻو ننڍو هو. ان دور ۾ هندستان تي سڪندر لوڏي جو راڄ هو. لطيف ۽ سچل جيان ڪبير ۽ رويداس پڻ هندي ٻولي جي آسمان تي سج ۽ چنڊ وانگر چائينيل آهن. ڪبير جي شاعري گهاتي بڙ جيان آهي ته رويداس جون ڪويتائون پڻ آسمان کي چهندڙ ڪنهن اڏول وڻ وانگر آهن. ڪبير جي شاعري هڪ گهري ساگر سان مشاهبت رکي ٿي ته رويداس جي ڪويتا ان ساگر ۾ لهندڙ هڪ مست درياھه وانگر آهي. ٻنهي عظيم شاعرن ۾ ڪافي هڪجهڙايون آهن، ٻئي زماني جي ريتن ۽ رسمن کان باغي هئا، ٻئي شاعر پنهنجي دور جي لحاظ کان انتهائي انقلابي انداز سان ڏاڍي ڪارڻ جي صدا ڏين ٿا. پڳت ڪبير جو تعلق اڇوت ذات “جولاها” سان تعلق هو جنهن جو ڪم ڪپڙو اڻڻ آهي ۽ اها ذات اڄ پڻ انڊيا ۾ اڇوت ذات سمجهي وڃي ٿي جڏهن ته پڳت رويداس جو تعلق وري هڪ ٻي اڇوت ذات “ڄمار” سان هو ۽ ان ذات وارا مثل جانورن جي کلن مان جتيون ٺاهيندا هئا. پڳت رويداس بابت اسان وٽ سنڌي ۾ تمام گهٽ مواد آهي. پڳت رويداس جي شاعري جنهن کي عام زبان ۾ “واڻي” چيو ويندو آهي اها ته صدين کان وٺي انساني سينن ذريعي هر نئين نسل ۾ منتقل ٿيندي رهي آهي پر ڪتابي شڪل ۾ ان جي پهرين اشاعت 1604ع ۾ گرو ارجن ديو جي سهيڙيل قديم شاعرن جي گڏي مان ملي ٿي. ننڍي کنڊ جي عظيم انقلابي صوفي گرو نانڪ پنهنجي پيروڪارن جي هدايت لاءِ جيڪو روحاني صحيفو “گرو گرنٿ صاحب” مرتب ڪيو هو ان ۾ بابا بلهي شاهه، فريد سان گڏ پڳت ڪبير ۽ پڳت رويداس جو ڪلام پڻ شامل آهي.

هتي هڪ ٻي بدقسمتي اها آهي ته اسان وٽ سماج کي للڪاريندڙ قديم انقلابي ڪردارن کي ڄاڻي ٻجهي روحاني حيثيت ڏئي ان جي پيغام کي صرف تبرڪ قرار ڏنو ويو آهي. جڏهن ته ڪبير ۽ رويداس پنهنجي دور جي لحاظ کان بلڪل باغي ۽ انقلابي شاعر هئا. رويداس جي جنم بابت هڪ مفروضو اڄ پڻ وڏي پئماني تي دهرايو وڃي ٿو ته هو هڪ روحاني مرشد هو ۽ ان جي انقلابي ڪردار کي لڪائي صرف هٿ ٽوڪين ڪرامتن ۽ معجزن جي پرچار ڪئي وڃي ٿي. رويداس بابت چيو وڃي ٿو ته هو هڪ برهمڻ رمانند جو چيلو هو (اها ڳالهه ڪبير بابت پڻ چئي وڃي ٿي) ۽ سراپ (بد دعا) ملڻ تي هن جو جنم هڪ “نيچ” ڄمار گهر ۾ ٿيو. جڏهن ته حقيقت اها آهي ته پڳت ڪبير ۽ رويداس ڪنهن به برهمڻ جا پيروڪار نه هئا ۽ نه ئي هو ديوتائن جي پوڄا ۾ يقين رکندا هئا. ڪبير پڻ پنهنجي ڪلام ۾ پاڻ کي صرف هڪ لافاني هستي جو پڳت ڄاڻايو آهي ۽ ڪٿي ڪٿي وري پاڻ بابت “بي گرو” ۽ “بي مرشد” جهڙا لفظ به چيا آهن. ٻنهي شاعرن پنهنجي ڪلام ۾ هندو ۽ مسلمان سماجن ۾ رائج تنگ نظري، اوچ نيچ، عدم برداشت ۽ ويچن واري سوچ تي سخت حملا ڪيا آهن. هي ٻئي عظيم کوي مذهب جي قيد و بند کان آزاد هئا جيتوڻيڪ ڪبير جو خاندان نئين مسلمان ٿيل قبيلي مان هو پر ڪبير پاڻ کي هندو ۽ مسلمان جي سرحدن کان آزاد ڪري صرف انسانيت جو پرچار ڪئي سمجهيو. ڪبير ڪيترن ئي موقعن تي هندن ۽ مسلمانن جي ريتن رسمن تي پرپور چٽر ڪندي چيو ته “ان دونون ئي راهه نه پائي”. رويداس پڻ پاڻ کي ڪنهن ديوتا جو گرو سڏائڻ پسند نه ڪيو. هڪ ڀيري جڏهن ان کان سوال پڇيو ويو ته

تنهنجو گرو ڪير آهي ته رويداس ورائيو ته “جوتن ٺاهڻ وارو هي اوزار ئي منهنجو گرو آهي ۽ اهو ئي مون کي هن دنيا مان اڪاري پار ڪندو.”

“رويداس هو نج هاٿ راکو راني آر،

سڪرت هي ميرا ٽرم هي تاري گا پوپار.”

رويداس پنهنجي ڪلام ۾ پنهنجي ذات جو حوالو پڻ ڏنو آهي.

“جا ڪي ڪتب ڪي سپ بيڊ ڍور ڍوونت ڦري، اجهه بنارس ڪي آسپاسا.”

رويداس جو ذڪر علائقن ۽ لهجن جي ڪري مختلف نالن سان ملي ٿو، جهڙوڪ رويداس، رويداس، ريداس، روهي ڏاس، رودر داس ۽ رامداس جي نالن سان رويداس کي ياد ڪيو ويندو آهي.

رويداس ۽ پڳت ڪبير جي شاعري ڪتابن جي بدران عوام الناس جي سينن ۾ ئي محفوظ رهندي هڪ کان ٻئي نسل ۾ منتقل ٿيندي وئي. اڄ پڻ اسان وٽ سنڌ ۾ آباد قديم قبيلن ۽ ذاتين جهڙوڪ ڪولهن، پيلن، ميگهوڙن، باگڙين، پاليشاهن ۽ جوگين ۾ جڏهن به ڪو گذاري ويندو آهي ته ان جي لاش جي چوڌاري سوڳوار ڪبير ۽ روهي ڏاس جا ڀڄن ڳائيندا آهن ۽ اهو پڻ سازن جي سنگت جهڙوڪ تنبورو، هارمونيم، مٽڪو، ڪاسين، پاون ۽ پڪواس تي ڳائيندا آهن. ان وقت سڄي ماحول ۾ هڪ عجيب ڪيفيت پيدا ٿي ويندي آهي ۽ اتي وينڻ هر ماڻهواين پائيندو آهي ته هو ڪبير ۽ روهي ڏاس (رويداس) سان گڏ گيت ڳائي رهيو هجي. اها رسم صرف سنڌ جي قديم ذاتين ۽ قبيلن ۾ رائج آهي. پڳت ڪبير ۽ رويداس جي ڪلام جا پيروڪار ننڍي کنڊ جي بهار ۽ مگڌ جي پٽ کان وٺي سنڌ جي صحرائن ۽ لاڙ تائين موجود آهن. ايتري ويسع علائقي ۾ ڪبير ۽ رويداس جو ڪلام غريب محنت ڪش طبقن جي رهنمائي ڪندو رهي ٿو. مگر اهتي اهو پڻ مسئلو ٿيو آهي ته هر علائقي ۾ ان ڪلام جو لهجو مختلف هجي ٿي. ڪبير ۽ رويداس پاڻ به ان وقت رائج عوامي ٻولي کي پنهنجي اظهار جو ذريعو بڻايو. هندي جي ان لهجي کي ڏکني هندي چيو ويندو آهي.

رويداس پڳت سان منسوب ننڍي کنڊ جي واحد پڳت عورت جو ذڪر پڻ ملي ٿو. ميرا ٻائي اها عظيم عورت آهي جنهن راجپوت خاندان جي بادشاهي واري زندگي ڇڏي پڳتي جو مارگ ورتو. ميران ٻائي جو ڪلام پڻ ابدي آهي. ميران ٻائي بابت تاريخ ۾ مختلف ۽ متضاد حوالا ملن ٿا. ڪي محقق ان کي راجا پوجراج جي ڪنهن شهزادي جي گهر واري سڏين ٿا جيڪا ان جي جنگ ۾ مارجي وڃڻ کان پوءِ پڳتي اختيار ڪري ٿي ته ڪي وري ان کي راجا اديسنگهه جي گهرواري قرار ڏين ٿا ته ڪي وري راجا اديسنگهه کي ميران ٻائي جو پٽ ته ڪي وري ڏير چون ٿا. بهرحال راجا اديسنگهه پڻ ميران ٻائي ۽ پڳت رويداس جو وڏو پيروڪار هو ۽ پنهنجي درٻار ۾ 1540ع ڌاري رويداس ۽ ڪبير کي مدعو ڪيو هئائين جتي هن انهن ٻنهي پڳتن سان گڏجي پنهنجي اميرن ۽ وزيرن سميت کاتو پڻ کاتو پر اتي هڪ دلچسپ صورتحال سامهون پڻ آئي

جڏهن برهمڻن، رويداس جي چمار هڻڻ جي ڪري ان دعوت ۾ کاتو کائڻ کي عيب سمجهندي پنهنجي لاءِ ڪچو سيندو گهرائي الڳ کاتو تيار ڪيائون. اها رياست چتوڙ گڏ جي چئي وڃي ٿي.

پڳت رويداس جي جنم بابت ڪو مستند تاريخي حوالو نٿو ملي پر ڪجهه تاريخي واقعن جي بنياد تي چئي سگهجي ٿو ته اهو دور پندرهن صدي جي آخر ۽ سورهن صدي جو اوائل دور هوندو. اها ڳالهه پڳت ڪبير بابت پڻ چئي سگهجي ٿي. پڳت رويداس جي زندگي بابت ان جي ڪلام مان ئي ذڪر ملي ٿو. رويداس جي شادي لونا ٻائي نالي هڪ چمار ذات جي عورت سان ننڍي هوندي ئي ٿي ۽ رويداس پنهنجي زندگي ۾ سير ۽ سفر سان گڏ پنهنجي اباڻي ڪرت ڪندو رهيو. پنهنجي زندگي ۾ هن وقت جي حڪمرانن طرفان ملندڙ ڪيتريون ئي قيمتي شيون نڪرائي ڇڏيون. ايسٽائين جو هن جي پيروڪار ميران ٻائي پڻ هڪ پيرو هن کي هڪ قيمتي جواهر ڏنو جيڪو هن قبول نه ڪيو پر ميران ٻائي ان جي جهوپڙيءَ ۾ اهو ڇڏي وئي جڏهن ڪافي وقت کان پوءِ هو وري رويداس وٽ آئي ته اهو جواهر هن کي ان ئي هنڌ ساڳئي حالت ۾ مليو. پڳت ڪبير وانگر رويداس کي پڻ پنهنجي زندگي ۾ برابري ۽ انساني پائيداري لاءِ آواز اٿارڻ جي ڪري برهمڻن طبقي طرفان ايذاءُ پهچايا ويا.

ڪبير پڳت ۽ رويداس جي ڪلام ۾ ڪافي هڪجهڙائي پڻ ملي ٿي. ڪبير هڪ هنڌ چيو هو ته “مورا رام دسرت جايا ناهين” يعني منهنجو رام دسرت جو پٽ ناهي. اهڙي ريت رويداس پڻ پنهنجي هڪ ساڪي ۾ چوي ٿو ته “رويداس همرو رام دسرت ڪوست ناهين، رام همرو رم رهيو سب ڪتنب ماهين.” (منهنجو اهو رام ناهي جيڪو دسرت جي گهر ڄائو پر منهنجو رام ته پوري سنسار ۾ هر جاءِ تي موجود آهي.)

پڳت ڪبير وانگر رويداس جو تعلق پڻ اڇوت ذات سان هڻڻ ڪري انهن کي ٻنهي هنڌن ۽ مسلمانن جي عتاب مان گذرڻو پيو ۽ انهن صوفي پڳتن پنهنجي ڪلام ۾ هنڌن ۽ مسلمانن جي رويي کي پنهنجي ڪلام ۾ ڀرپور تنقيد جو نشانو بڻايو آهي.

رويداس چئي ٿو ته هندو ديهڙن ۾ رام کي ڳولين ٿا ۽ مسلمان وري مسجد ۾ الله کي ڳولين ٿا پر مون کي جيڪو رام رحيم مليو ان جو نه وري ڪو ديهڙو آهي ۽ نه وري ڪا مسجد.

“ترڪ مسيت ۾ الله يونڊين، ديهڙي ۾ هندو رام گوسائين،

رويداس يونڊيا رام رحيم ڪو جه ڪا مسيت ديهڙا ناهين.”

رويداس مذهبي رسمن جهڙوڪ جانورن جي قرباني، ٻلي چاڙهڻ، جڻيو پائڻ، جسم جا وار ڇڏي ڏيڻ، مالها ڦيرڻ، تلڪ لڳائڻ سميت هر قسم جي ڏيڪاءُ وارين ريتن کي ناٽڪ يا پاڪند چونڊو هو.

رويداس مسجد يا مندر ۾ مٿو ٽيڪڻ کان صاف انڪار ڪندي چيو ته آئون صرف ان جي اڳيان مٿو ٽيڪيندس جنهن ۾ مون کي محبت جي ڪا ڪٿي نظر ايندي.

“رويداس نا پوجيه ديهرا اور نا مسيت جائي،

جيهه ما پريم واس آوي تيهه سيس نوائي.”

ذات پات جي نظام ۾ ماڻهن کي الجھيل ڏسي رويداس چئي ٿو ته اها انسانيت کي تباهه ڪندڙ هڪ ڪڏي رسم آهي.

“جات پات کي پهير مانهين ارجهه رهي سب لوڪ،

مانڪهتا ڪو كهات هي رويداس جات ڪا به روگ.”

ذات پات جي رشتن کي رد ڪندي رويداس انسان جي ڪردار کي اهميت ڏني آهي، رويداس پنهنجي ڪلام ۾ صاف طور چيو آهي ته انسانيت جي گڻن کان وانجهيل برهمڻن کي پوڄڻ بدران ان “نيچ” ذات سمجهيو ويندڙ چنڊال جي پيرن ۾ پناهه وٺڻ گهرجي جنهن جو ڪردار عظيم ۽ بي داغ هجي.

“رويداس باهمن مت پوجيه جي هو گڻ هين،

پوجن چرن چنڊال ڪي جو هو گڻ پروين.”

رويداس جي نظر ۾ جنهن دل ۾ انسانيت لاءِ پيار ناهي اها دل ئي “نيچ” آهي. اوچ ۽ نيچ جو ذات سان نه پر ڪردار سان تعلق آهي.

“ديا ٽرم جا مين ناهين هردي پاپ ڪو ڪيچ،

رويداس تيهه جان هي مها پاتڪي نيچ.”

رويداس مندر ۽ مسجد سان نه وري پيار ٿو ڪري ۽ وري کيس انهن سان ڪا نفرت يا ڌڪار آهي، رويداس صرف اهو چوڻ چاهي ٿو ته هن جو محبوب هن کي ٻنهي جاين تان نه مليو.

“مسجد سون ڪچ گهن ناهين، مندر سون ناهين پيار،

دوئي ماهين الله رام نا پايا ڪهي رويداس چمار.”

اذان ڏيڻ يا مندرن ۾ مٿو ٽيڪڻ سان ڪڏهن به محبوب جو ديدار نٿو ڪري سگهجي جيڪڏهن دل ۾ نفرت ۽ بياني جو زهر موجود هوندو. جڏهن پنهنجو نفس ان کي غلام بنائي ڇڏي ٿو ته پوءِ رحمان يا رحيم جو نالو وٺڻ سان خدا هرگز خوش نٿو ٿئي.

“ديتا رهي هزار برس ملان چاهي اذان،

رويداس خدا ناهين مل سڪي جو لوءِ مين شيطان.”

پڳت رويداس پنهنجي ڪلام ۾ جتي هندن ۽ مسلمانن جي ايڱين ۽ دقيانوسي رسمن، ويچن ۽ نفرتن کي نندي ٿو ته اتي اهو انسانيت جو لازوال پيغام پڻ ڏئي ٿو. هو ڪڏهن به ڪنهن هندو يا

مسلمان کي ان جي ذات يا عقيدتي جي بنياد تي تنقيد جو نشانو نٿو بنائي. رويداس پراڻين رسمن ۽ اوچ نيچ جي فرق کي مٿي صرف انسانيت جي صدا بلند ڪري ٿو. هو هنڌن ۽ مسلمانن سميت هن دنيا جي هر مخلوق سان برابري ۽ پيار جي ناتي هڪ ٿيڻ جو ڏس ڏئي ٿو. هو هر ڪنهن کي پنهنجو ميت سمجهي ٿو.

“مسلمان سي دوستي، هندئون سي ڪر پريت،

رويداس پوت سب رام کي، سب هين اپني ميت.”

## ناچڻي، ڪاري يا باجهاري ماءُ

24 فيبروري جي سنڌ ايڪسپريس ۾ موئن جي دڙي جي ”ناچڻي“ بابت هڪ اديب جي انوکي راءِ جو ذڪر پڙهڻ لاءِ مليو. ان اديب صاحب جي خيال موجب مجسمي واري ناچڻي حقيقت ۾ ”ڪاري“ هئي ۽ ان وقت جي غيرتمندن ان کي ماري پوءِ وري ان جو مجسمو تراشيو ته جيئن ماڻهو ان مان عبرت حاصل ڪري سگهن. سائين ظفر الحق ميمڻ صاحب ان اديب جو نالو ڪونه ڄاڻايو آهي جنهن تحقيق تي ٻڌل اهڙي قيمتي راءِ ڏني. ان راءِ تي ڪنهن به قسم جي حيرت يا تعجب ڪرڻ جي ضرورت ناهي ڇاڪاڻ ته ڪنهن به راءِ کي رد ڪرڻ تحقيق جي اصول جي انحرافي سمجهي وڃي ٿي. جڏهن چيچنيا جي ٻارن جي نظر ۾ هر هوائي جهاز جو ڪم صرف انهن تي بم اچائڻ ئي هوندو آهي، فلسطيني ٻارن جي نظر ۾ هر بلڊوزر جو ڪم انهن جا اجهڻ ٿي هجي ٿو ۽ جوڳين جا ٻار دنيا جي هر ماڻهو مان نفرت ۽ ڏڪار واري سلوڪ جي توقع رکن ٿا. اهڙي ريت اڄ جي اتر سنڌ ۾ جتي اڪثر نياڻين جون زندگيون ڪارپ جي ڪڍي کاتي هٿان روز ڪسجي رهيون هجن ته پوءِ اتي جي ڪنهن اديب کي ان ناچڻي سان به اهڙي سلوڪ جو شڪ پيدا ٿيڻ بلڪل فطري آهي.

موئن جي دڙي بابت اسان وٽ ڪجهه اهڙا به رايو ملن ٿا جيڪي بلڪل بي بنياد ۽ فرضي لڳن ٿا. اسان وٽ موئن جي دڙي بابت هڪ اها پختي راءِ جڙيل آهي ته موئن جي دڙي جا ماڻهو ”امن پسند“ هئا ۽ موئن جي دڙي مان ڪنهن هٿيار ملڻ جي ثابتي نٿي ملي. هڪ ٻي راءِ اها آهي ته موئن جي دڙي جا ماڻهو ڪنهن به عقيدتي جا پوئلڳ نه هئا. منهنجي خيال ۾ اهي ٻئي رايو صحيح نه آهن.

موئن جو دڙو لڳ ڀڳ پنج هزار سالن کان به قديم آهي. اسان کي ان وقت جي صورتحال جي ڪنهن به ذريعي مان ڪا معلومات نٿي ملي سگهي. ان ڪري اسان کي ان وقت جي تهذيب ۽ زندگي بابت انساني ارتقا جي علم مان ئي مدد حاصل ڪرڻي پئي ٿي. ڇاڪاڻ ته موئن جو دڙو به انساني ارتقا جو هڪ اهم باب آهي.

اسين انسان جي ارتقائي سفر جي روشني ۾ ئي موئن جي دڙي بابت ڪا راءِ جوڙي سگهون ٿا. اسان شين کي الڳ ڪري پوءِ ان بابت ڪا راءِ ٺاهي وٺندا آهيون. اها راءِ صرف هڪ روايت يا ڏند ڪٿا کان وڌيڪ ڪا به اهميت ناهي رکندي. ڇا موئن جي دڙي واري دور جا ماڻهو ”امن پسند“ هئا ۽ ڇا اهي هٿيار جي استعمال کان اتواق هئا؟ اها جيتوڻيڪ اسان وٽ انتهائي پختي راءِ آهي ۽ اسين وڏي فخر سان ان جو اظهار پڻ ڪندا آهيون پر حقيقت ۾ ائين ٿي نٿو سگهي. موئن جي دڙي جي تهذيب پڻ انسانن جي اوائلي تهذيب جو حصو هئي. انسان جي ارتقائي تاريخ ٻڌائي ٿي ته انسان هن دنيا ۾ اهو جاندار آهي جنهن پنهنجي بچاءَ لاءِ فطرت سان ويڙهاند ڪئي. دنيا جي ٻي هر مخلوق کي زنده رهڻ لاءِ فطرت جي مدد حاصل هئي پر انسان تي فطرت ان جي پيدا ٿيڻ سان ئي حملا ڪرڻ شروع ڪيا ۽ ان وقت کان وٺي اڄ تائين انسان جي فطرت سان ڪشمڪش جاري آهي. رڇ ڪي برفاني علائقن ۾ رهڻ لاءِ ان کي قدرتي لباس موروڻيت ۾ مليو ۽ نانگ کي گرم ريگستانن ۾ رهڻ لاءِ فطري صلاحيتون مليون پر انسان لاءِ هن دنيا ۾ ڪو به فطري سهارو ميسر نه هو. فطرت ۽ انسان جي ارتقا هڪ وڏو بحث آهي پر هتي ان ڳالهه جي تهديد ٻڌڻ جو مطلب اهو آهي ته انسان فطرت سان جنگ ڪري ئي پنهنجو وجود بچايو آهي ۽ ان جنگ ۾ هٿيار ئي انسان جي وڏي ضرورت ۽ ايجاد هئي. اڄ پڻ اسان ”هٿيارن“ جي ڪري ئي پنهنجي زندگي جو سفر جاري رکندا اچون. جڏهن هٿيار انسان لاءِ لازمي رهيا هجن اتي اهو ڪيئن ٿو ٿي سگهي ته موئن جي دڙي جا ماڻهو هٿيارن کان اتواق هئا. هٿيار ٻن قسمن جا هوندا آهن، هڪ اهي جيڪي انسان کي فطرت جي جبر کان بچائين ۽ ٻيا خونخوار جانورن ۽ اڳتي هلي مختلف دشمن قبيلن سان منهن ڏيڻ لاءِ. هر انساني تهذيب ۽ سماج وٽ انهن ٻنهي قسمن جا هٿيار مليا آهن.

موئن جي دڙي مان ڪو هٿيار نه ملڻ واري ڳالهه انتهائي چسي لڳي ٿي، هٿيار انسان جي لاءِ پيداواري اوزار پڻ آهن ته وري ان جي زندگي ۾ زراعت ۽ ان وقت جي صنعت ۽ تعميرات لاءِ پڻ هٿيار هئڻ لازمي آهي. موئن جو دڙو سمنڊ ۽ درياءَ جي بلڪل ويجھو آباد هو ۽ ان لاءِ اتي جي ماڻهن کي ڪاٺ جي استعمال جو وڏو تجربو رهيو هوندو. ڪاٺ جي استعمال لاءِ هٿيار هئڻ انتهائي لازمي آهي. انهن قديم آثارن مان جنگي هٿيار نه ملڻ جا به ڪافي سبب ٿي سگهن ٿا. موئن جي دڙي جي ماڻهن وٽ لازمي طور جنگي هٿيار رهيا هوندا ڇو ته ان وقت جي حالتن موجب اتي جي ماڻهن جهنگلي خونخوار جانورن کان پنهنجي بچاءَ لاءِ ضرور هٿيارن جو استعمال ڪيو هوندو ۽ موئن جي دڙي ۾ آباد انسان ارتقا جو منزلون طئي ڪري تهذيب اڏڻ وڃي رهيو هو ۽ اهو به انسانن جي فطرت ۾ شامل آهي ته ان وقت هنن پاڻ کي گڏيل خاندانن يا قبيلن ۾ منظم ڪيو هوندو ۽ مخالف قبيلن کي منهن ڏيڻ ۽ انهن تي حاوي ٿيڻ لاءِ هن هٿيار ضرور استعمال ڪيا هوندا. موئن جي دڙي مان ”جنگي هٿيار“ نه ملڻ جي وڏن ڪارڻن مان هڪ اهو به آهي ته اسان موئن جي دڙي کي دريافت ناهي ڪيو اها انگريزن جي مهرباني آهي جن اسان جي وڏڙن بابت هڪ اهم ثبوت اسان کي ڳولي ڏنو. انگريزن ويهين صدي جي ٻي ۽ ٽي ڏهاڪن دوران اها دريافت ڪئي. ان کان اڳ اهو مٽي جو هڪ وڏو دڙو هو ۽ ڪئي اهم آثار ۽ نشانين اتي جي مقامي ماڻهن هٿان ضرور تباهه ٿيون هونديون ۽ باقي موسمي حالتن جهڙوڪ ٻوڏن، برساتن ۽

زلزلن پڻ ڪافي نقصان ڪيو هوندو. رهيل ڪسر ننڍڙن ڪائي واري سالن جهڙوڪ “آزادي” کان پوءِ وارن ڏينهن ۾ پوري ٿي ۽ ڪافي آثار چوري ڪيا ويا ۽ تباهه ڪيا ويا. لازمي طور انگريزن پڻ انهن قديم ترين نووارداتن تي پڻ وڏي پئماني تي پنهنجا هٿ صاف ڪيا هوندا. ۽ اها پڻ حقيقت آهي ته مٿن جي ڌڙي جي مڪمل کوٽائي پڻ ناهي ٿي سگهي ان ڪري اهي ئي سبب آهن جيڪي ان وقت جي تهذيب جا اهم ثبوت اسان وٽ ميسر نه آهن.

ان وقت جا جنگي هٿيار گهڻو ڪري ڌاتن بدران ڪاڻ جا گهڙيل هوندا هئا جهڙوڪ گز ڪمان ۽ ڪاٽر (ڪاڻ جي اوائلي تلوار جيڪا اڄ پڻ ننڍي کنڊ جا ڪولهي ۽ ٻيا آديواسي قبيلو استعمال ڪن ٿا). هٿيارن کان سواءِ زندگي جي ٻين معاملن ۾ پڻ اوائلي انسانن ڪاڻ جو ڪثرت سان استعمال ڪيو آهي پر اسان کي اهي آثار ملي نٿا سگهن ڇاڪاڻ ته وقت گذرڻ سان ڪاڻ مان ٺهيل شيون ختم ٿي مٽي جي صورت اختيار ڪري وينديون آهن. هڏن ۽ وارن (پشم يا ڏاس) مان ٺهيل شيون پڻ وقت گذرڻ سان ختم ٿي وڃن ٿيون ۽ اسان کي پنهنجي وڏڙن جي آثارن مان صرف ڌاتن ۽ پٿرن تي ڇڏيل نقش ئي محفوظ حالت ۾ ملندا آهن.

قديم انسان جي هٿن جا جڏهن اسين نشان ڳوليندا سين ته اسان کي پٿر ۽ ڌاتن تي نقش انسان ي هٿين جا نشان ته ملندا آهن پر ڪاڻ جي استعمال ۽ ان وقت جي انسان جي زندگي جون ٻيون نشانيون وقت جي گذرڻ سان ختم ٿيو وڃن ٿيون. ٿي سگهي ٿو ته مٿن جي ڌڙي جي ماڻهن وٽ ڪاڻ جي ڦرهن، جانورن جي کلن ۽ ڪپڙي تي لکڻ جو به رواج رهيو هجي ۽ ان سان گڏوگڏ ٻيا ڪيترائي ئي نشان ڪرائي مٽي جي نذر ٿي ويا آهن.

مٿن جي ڌڙي جي تهذيب دنيا جي ٻي ڪنهن به تهذيب کان بلڪل ابتڙ نٿي ٿي سگهي. تهذيب اڏيندڙ انسانن جو جنگجو نه هئڻ ناممڪن آهي. مٿن جي ڌڙي جا ماڻهو جنگجو هئا ان بابت اسان کي قديم روايتن (اسان وٽ ننڍي کنڊ جي قديم تاريخ ميسر نه آهي) ۾ ڪافي اشارا ۽ ڪڙيون ملن ٿيون. ايڏي وڏي تهذيب کي تعمير ڪرڻ ۽ دشمنن کان بچائڻ انهن جي هٿيار بند جنگجو هئڻ کان سواءِ ممڪن ئي نه هو. جيڪڏهن ايئن نه هجي ها ته ڪڏهن به اهڙو شهر آباد ٿي نه سگهي ها. مٿن جو ڌڙو وارو شهر تمام وڏي عرصي تائين قائم رهيو هو ۽ ان دوران ترقي جون منزلون طئي ڪري عروج حاصل ڪيو هئائين. اهو به ٿي سگهي ٿو ته ان وقت دنيا ۾ صرف اهو ئي شهر بلند سماجي سطح تي رسيو هو. ايئن ڪيئن ٿو ٿي سگهي ته دنيا جي ترقي يافته سماج هٿيارن جي واهپي کان اڻڄاڻ هوندو. اهڙي ترقي يافته تهذيب جي باري ۾ “غير هٿيار بند” هئڻ جي راءِ ڏيڻ تمام غلط آهي.

مٿن جي ڌڙي جي تباهي بابت پڻ اسان صرف هٿ ٺوڪين مفروضن تي پاڙيون ٿا. اسان وٽ هڪ مفروضو اهو پڻ آهي ته انهي ڌڙي کي آرين تباهه ڪيو. ڪجهه وري ان تهذيب جي تباهي جو ڪارڻ ڪنهن قدرتي آفت کي قرار ڏين ٿا. اها هڪ حقيقت آهي ته هن دنيا ۾ هر شيءِ جي پنهنجي فطري عمر هوندي آهي ۽ اها جنم وٺڻ کان پوءِ مختلف منزلون طئي ڪري پنهنجي عروج تي پهچندي آهي ۽ آخرڪار تباهه يا ختم ٿي ويندي آهي. اهو اصول هر نظام، سماج، عقيدو ۽ قوم

تي لاڳو آهي. موئن جي دڙي بابت آرين جي حملي سبب تباهي جو رايو به هڪ وزن دار رايو آهي. آرين هن ننڍي کنڊ تي حملو ڪيو ۽ ان جو تضاد اڄ تائين پڻ جاري آهي. مگر موئن جي دڙي بابت انهي رايي کي مفروضو ان ڪري چئون ٿا ته آرين جي ادب ۾ ڪي به اهڙا اشارا نٿا ملن جو سنڌو جي ڪناري تي آباد “ڪارن راکشن” جي ڪنهن شهر کي انهن جي ڪنهن سورمي “فتح” ڪيو هجي. آريا ٽي هزار سال اڳ ننڍي کنڊ تي حاوي ٿيا. اها ڳالهه پڻ ذهن ۾ رکڻ گهرجي ته آرين اڄ تائين ڪڏهن به مڪمل ننڍي کنڊ تي پنهنجو سڪو ناهي ڄمايو. آرين کي هزارين سالن تائين مزاحمت جو منهن ڏسڻو پيو. جيتوڻيڪ آرين وڏي رتوچاڻ سان ننڍي کنڊ جي دراوڙ تهذيب ۽ سلطنتن جو خاتمو ڪيو پر اهي مڪمل طور دراوڙ تهذيب کي صفحہ هستي تان ميساري ناهن سگهيا. آرين وڏي فخر سان پنهنجي قديم ويدن ۾ دعوائون ڪيون ته انهن “ڪارن وحشي داسن يا راکشن” کي هزارن جي تعداد ۾ نيست نابود ڪيو ۽ انهن جون بستيون اجاڙيون. جيڪڏهن موئن جو دڙو ان وقت آرين جي هٿان تباهه ٿيو هجي ها ته هو ضرور پنهنجي ڪتابن ۾ ان جو وڏي فخر وچان ذڪر ڪن ها ۽ تباهه ٿيل شهر تي قبضو ڪري پنهنجي راڄڌاني قرار ڏين ها ۽ اهو هنڌ اڄ هندن جو پوتر آستان هجي ها. موئن جي دڙي بابت يا سنڌو درياءَ جي اڀرندي يا الهندي ڪناري تي آباد ڪنهن وڏي شهر جو آريائي ڪتابن ۾ ڪو به ذڪر نٿو ملي ان مان اهو ظاهر ٿئي ٿو ته موئن جي دڙي جو آرين جي وارد ٿيڻ کان تمام گهڻو اڳ زوال اچي چڪو هو. موئن جي دڙي جي تهذيب مجموعي طور سموري انسان ذات جو ورثو ۽ سرمايو آهي پر ان تهذيب جي اڏيندڙن جو لساني ڳانڍاپو وري به دراوڙ نسل جي لوڪن جي حصي ۾ آهي ۽ اهي دراوڙ اڄ پڻ پنهنجو وجود رکڻ ٿا. ڏکڻ ايشيا ۾ آباد تاملن ۽ يادون کان وٺي سنڌ جي قديم ڪولهي، ڀيل، ماڇي ۽ بروهي دراوڙ قبيلن جا وڏڙا ئي ان موئن جي دڙي جي تهذيب جا اڏيندڙ آهن.

موئن جي دڙي جي ماڻهن بابت “امن پسند” هئڻ جي راءِ ضرور ڏني سگهجي ٿي ته اهي پاڻ ۾ امن پسندي ۽ صلح سان رهيا هوندا جيڪو تهذيب جو اهم اصول آهي ۽ ان دور جا ڪنڊرات پڻ اهڙي شاهدي ڏئي رهيا آهن. اسان اڄ تائين موئن جي دڙي جهڙو ڪو به شهر ناهي ناهيون سگهيا. باقي هٿيار نه هئڻ جي ڪري ڌاريا انهن مٿان حاوي ٿيا، اها بي بنياد راءِ آهي. موئن جي دڙي جي تهذيب جيڪا دراصل دراوڙ سپيٽا آهي اها اڄ پڻ سموري ننڍي کنڊ ۾ رائج آهي. ڪو به حمله آور پنهنجي تهذيب يا ثقافت پاڻ سان گڏ کڻي ناهي ايندو. اسان وٽ اڄ به عرب، ترڪ ۽ ايراني نسل آباد آهن پر اهي پنهنجي ٻولي به وساري چڪا آهن. ڌارين صرف پنهنجي نسل جي سڃاڻپ سان پنهنجي الڳ سڃاڻپ برقرار رکي. موئن جي دڙي سان گڏ ٻيا به همعصر شهر يا رياستون رهيون آهن جيڪي ان کان ڪجهه وقت اڳ يا پوءِ وجود ۾ آيون. بلوچستان (ان وقت جي براهيوستان) ۾ مهر ڳڙهه، راجستان ۾ ارولي، پنجنڊ ۾ موجود هڙاپا سميت سمورو ننڍو کنڊ ان وقت تهذيب يافته هو. اسان سنڌ کي “هند” يا ننڍي کنڊ کان الڳ ڪري هڪ وڏي غلطي ڪري رهيا آهيون. حقيقت ۾ سمورو ننڍو کنڊ هڪ ئي تهذيب يا ثقافت رکي ٿو ۽ اهو پڻ ته “سنڌ يا هند” هڪ ئي ملڪ جو نالو آهي. سنڌ باقي ننڍي کنڊ کان الڳ نٿي ٿي سگهي.

اهو دور نج دراوڙ سلطنتن جو دور هو ۽ ان کان پوءِ تارين جي ڪاهن جو اٽڪت سلسلو شروع ٿيو جيڪو اڄ تائين جاري آهي.

موتن جي دڙي جي ماڻهن بابت جنگجو هئڻ جي شاهدي آرين جا قديم ويد پڻ ڏين ٿا. آرين جي ويدن ۾ مقامي باشندن جي مزاحمت بابت تمام گهڻو لکيل آهي. اهي ”ڪارا راکش“ اصل ۾ دراوڙ ئي آهن جن سان آرين وڏي نفرت جو اظهار ڪيو. دراوڙن جي آخري آزاد رياست موجوده سري لنڪا ۾ موجود ”راوڻ“ جي بادشاهت هئي جنهن تي آرين جي گماشتي رام قبضو ڪيو. ان وقت آرين کي تمام وڏي مزاحمت جو منهن ڏسڻو پيو ۽ آخرڪار مقامي قبيلن (جن کي آرين باندر سڏيو آهي، اهي باندر يا پيا ڪي جانور نه پر دراوڙ ئي هئا) جي مدد سان دراوڙن جي آخري سلطنت کي پڻ تباهه ڪيو ويو. دراوڙ ۽ آرين جي درميان جنگ سوين سالن تائين جاري هئي. آرين يڪدم دراوڙن تي فتح حاصل نه ڪئي هوندي ۽ اها جنگ انتهائي پيچيده هئي. آرين مقامي رياستن جي درميان تضادن جو انتهائي عياري سان فائدو حاصل ڪندي دراوڙن جي بادشاهتن تي حاوي ٿيندا ويا. موتن جي دڙي بابت تحقيق يا ڪا راءِ ڏيڻ کان اڳ ۾ ان تضاد کي به نظر ۾ رکڻ گهرجي. آرين جو دراوڙن سان تضاد هڪ حقيقت آهي ۽ اهو اڄ تائين ڪنهن نه ڪنهن صورت ۾ جاري آهي پر موتن جو دڙو آرين جي حملن کان تمام گهڻو اڳ تباهه ٿيل ڏسجي ٿو. لڳي ٿو ته اوائلي دراوڙ سڀيتا جي زوال سان ئي آريا ننڍي کنڊ تي حاوي ٿيا هئا.

موتن جي دڙي بابت تحقيق لاءِ اسان وٽ دراوڙ نسل جا قديم ماڻهو بشریات جي ماهرن لاءِ هڪ وڏي لائبريري جي حيثيت رکڻ ٿا. انهن جي رهڻي ڪهڻي ۽ روايتن مان اسان کي موتن جي دڙي بابت ڪافي اشارا ملي سگهن ٿا. اهي قديم لوڪ پوري ننڍي کنڊ ۾ پکڙيل آهن.

آخر ۾ موتن جي دڙي جي ناچڻي بابت اسان جي اديب صاحب جي نظريي سان اختلاف رکندي اسين اهو عرض ڪندا سين ته موتن جي دڙي ۾ واري تهذيب ۾ مدري نظام جو يا آخري دور هو يا وري پدري نظام جو اوائلي دور هوندو. اهو پڻ هڪ سوال آهي ته دراوڙ تهذيب ۾ عورت جو ڪردار هميشه حاوي رهيو آهي. اڄ پڻ قديم دراوڙ لوڪن جي مقامي ديويين بابت تحقيق ڪبي ته اهي آرين جي ابتڙ ”ماتا“ کي مڃين ٿا جيتوڻيڪ آرين وٽ به ”ديوي پوڄا“ رائج آهي پر دراوڙ ديويين جي پيٽ ۾ انهن جو ڪردار صرف فرمانبرداري وارو آهي جڏهن ته دراوڙ ماتائون تمام طاقتور هيون ۽ انهن جو ڪردار سماج تي تمام گهڻو غالب هو. اڄ پڻ قديم دراوڙن جا اهي قبيلو جيڪي ماتائون جي پرستش ڪن ٿا انهن جون عورتون اڄ پڻ نڪ ۽ ڪن جا زيور نٿيون پائين. موتن جي دڙي مان پڻ اهڙا زيور مليا آهن جيڪي نڪ ۽ ڪن جي زيورن بدران گچي جي هار ۽ ٻين نمونن جا آهن. انهن مان اهو واضع ٿئي ٿو ته موتن جي دڙي جي عورت کي برابري جو درجو حاصل هو ۽ اهو پڻ ٿي سگهي ٿو ته موتن جي دڙي واري وقت ۾ عورت جي غالب حيثيت رهي هجي.

مؤن جي دڙي مان لذل عورت جو مجسمو ناچڻي جو به ٿي سگهي ٿو ته ڪنهن روحاني پيشوا عورت جو پڻ يا وري اها آرٽ جي تخليق پڻ ٿي سگهي ٿي پر اها عورت ڪاري هرگز نٿي ٿي سگهي.

اسان جي قديم سماج ۾ جيڪي عورت دشمن روايون موجود آهن انهن جا جيڪڏهن پيرا کڻبا ته اهو معلوم ٿيندو ته اهي روايتون ٻاهرين ماڻهن (جيڪي پاڻ کي مهذب سڏائين ٿا) هتي آنديون آهن. ڪارو ڪاري کان سواءِ ٻين عورت دشمن روايتن ۾ آريائي ”مقدس“ رسم اشو ميڏ يا جانا (جنهن ۾ عورتن جي قرباني ۽ ٻيون غير اخلاقي ادائگيون ڪيون وينديون هيون)، ستي جي رسم (جنهن ۾ عورت کي پنهنجي مڙس جي لاش سان گڏ ساڙيو ويندو هو) ۽ ديوداسي (جنهن ۾ عورت کي ديوتائن جي نالي قربان ڪري مندرن ۾ غلام بڻائي ويهاريو ويندو هو) اهي سڀ رسمون آرين ۽ ٻين ٻاهرين حمله آورن جون آهن. قديم دراوڙ قبيلن وٽ اڄ پڻ عورت جي حيثيت هڪ ٻاجهاري ماءُ جيان آهي ۽ انهن جو ماتائون تمام طاقتور ۽ با اثر هيون. عورت جي اها حيثيت دراصل اسان وٽ قديم مدري نظام جي باقيات آهي جيڪا اسان لاءِ تاريخي طور وڏي فخر جو سبب پڻ آهي.

## تاريخي ڪردار ۽ لوڪ ادب جا درباري لاڙا

ادب ۾ درباري ۽ بغاوت جا ٻئي لاڙا هر دور ۾ ملن ٿا. حقيقت پسند ادب سماج جي نا انصافين خلاف بغاوت جي صدا ڏئي ٿو. سماج جي تصوير کڻي ڪرڻ واري ادب تي درباري اديبن کي گهڻي ڇڙ به ايندي آهي ۽ انتهائي تڪليف پڻ ٿيندي آهي. اهي اهڙي قسم جي زندگي سان پرپور ادب کي سياسي يا نعريبي واري وارو ادب قرار ڏيندا آهن. دربارين ادب کي مقدس مقام ڏئي ڇڏيو آهي. جتي زندگي جي جهلڪ پيش ڪرڻ هڪ ڪيبرو گناهه سمجهيو وڃي ٿو. اڄوڪي دور ۾ پڻ دربارون آباد آهن ۽ درباري اديب ۽ انهن جو ادب پڻ ته ساڳي وقت ترقي پسند ادب پڻ پنهنجي سفر تي روان دوان آهي. اسان وٽ هن دور ۾ ادب کي ”جدوجهد“ کان الڳ ڪرڻ لاءِ درباري اديب اهو عذر ڏيندا آهن ته ادب سياست کان ”مٿانهون“ آهي. هن وقت به دربارين لاءِ مراعتون ۽ سندن آهن ته وظيفا پڻ مقرر ڪيل آهن ته اتي ترقي پسند ادب جي پرچار ڪندڙ ”نعري باز اديبن“ لاءِ جيل ۽ عتاب آهن. اها ڪا نئين رسم ناهي. اڄوڪي مضمون جو موضوع قديم لوڪ ادب جي درباري لاڙن جي نشاندهي ڪري ڪجهه واقعن جي ڏنڌلي عڪس تان تاريخ جي درباري لاڙن جي دز لاهي حقيقي منظر پيش ڪرڻ جي حقير ڪوشش ڪرڻ آهي.

اسان جي قديم تاريخ ۾ پڻ ترقي پسند ادب جا ڪافي نشان ملن ٿا ته بغاوت جا به ڪافي لوڪ داستان رائج آهن. شاهه سائين جون سڀ سورميون عورتون آهن ۽ ان وقت عورت سماج جي رستن کي للڪارڻ جي سگهه ساري جدوجهد ڪئي ته شاهه سائين ان کي پنهنجي ڪلام ۾ امر ڪري ڇڏيو. اسان وٽ بدنصبي اها آهي ته لوڪ ادب جي سورمن ۽ سورمين کي پوءِ ايندڙ ”درباري سگهڙن“ روحاني ۽ درباري رنگ ڏئي پيش ڪيو. مارئي، سسئي، سهڻي، نوري ۽ مورڙو ميربحر اهي ڪردار آهن جن جي باري ۾ اڄ به اسان وٽ معجزاتي ۽ درباري لوڪ داستان رائج آهن. مارئي محنت ڪش ماروئڙن جي بڻ مان هئي ۽ وقت جي نفس پرست ۽ ظالم حڪمران جي ڏاڍي خلاف آئي ۽ ان جي حڪم کي نه چوڻ جي جرئت ڪيائين. اهو هڪ انقلابي قدم هو پر اسان وٽ وري ان بابت ڪافي معجزاتي داستان رائج آهن ڪٿي مارئي کي عمر جي پيڻ ڇيو وڃي ٿو. اها سوچ محنت ڪش طبقي سان نفرت جي عڪاسي ڪري ٿي. ڇا صرف حڪمران طبقي ئي دنيا ۾ داستان رقم ڪيا آهن. هر حڪمران طبقي جو ڪردار به اهو ئي هجي ٿو جيڪو عمر سومري جو هو ۽ محنت ڪش طبقي ئي مارئي جي روايت کي زندهه رکيو آهي پر اسان وٽ دربارين انهي سموري تاريخ کي مسخ ڪيو آهي. سسئي بابت به لڳ ڀڳ ساڳي روايت ورجائي وڃي ٿي. سسئي حقيقت ۾ ڪٽياڻي هئي ۽ هڪ ڪٽي جي گهر ۾ پيدا ٿي پر ان ڪردار کي به هن ذات پات جي معاشري ڪٿي سان منسوب ڪرڻ مناسب نه سمجهيو ۽ اها ڳالهه مشهور ڪئي وئي ته سسئي ڪنهن برهمڻ جي چوڪريءَ هئي جنهن کي چمڻ شرط ان جي مائٽن پينگهي ۾ وجهي درياءَ ۾ لوڙهي ڇڏيو. ڇا اهو ممڪن آهي ته ان وقت ڪڙڪا ڪندڙ ڪن ۽ مستيءَ سان وهندڙ درياءَ مان ڪنهن ٻانڀڻياڻي جو ڪو معصوم وجود اهڙي واھڙ مان وهي سلامتي سان ڪنهن ڪٽي ذات جي غريب ماڻهو کي هٿ اچي سگهي؟ دربارين جي نظر ۾ حسن ۽ سيرت صرف حڪمران طبقي جي ملڪيت آهن ۽ اهو ئي سبب آهي ته اهي غريب طبقي جي ڪردارن کي ٿوڙي مروڙي حڪمرانن سان ان جو تعلق ڏيکاريندا آهن. ڪينجهر جي ماڃياڻي نوري به درباري سگهڙن جي نظر ۾ ماڳر ذات جي مهاڻي نه پر ڪنهن بادشاهه جي سدا ملوڪ

شهبزادي هئي جنهن کي صرف مهاڻن پالي تاتي وڌي ڪئي ۽ ڄام تماچي آخرڪار اچي ان کي پنهنجو ڪيو.

سهڻي جنهن پنهنجي ساهڙ سان ملڻ لاءِ دريائن جي دهشت کي للڪاريو ته سماج جي تلوارن کي پڻ منهن ڏنو اهو ڪردار ان وقت جي سماج ڇا اڄ جي سماج ۾ پڻ وڏي باغياڻي جرئت وارو لکيو وڃي ٿو پر ان بابت ته اسان وٽ لوڪ ادب جي درٻارين هڪ ڪل جوڳو مفروضو ٺاهي رکيو آهي ته ساهڙ (ميهار) جو محبت يا پيار سان ڪو به واسطو نه هو ۽ نه ئي سهڻي ڪنهن ساهڙ لاءِ سڪ رکندي هئي پر اهو قصو اصل ۾ ”چار درويشن“ جو معجزو آهي جن هڪ ”اويئر“ يعني اڻ ويامل پاڏيءَ جو کير ڏهي پيتو ۽ ”اتفاق“ سان اهو کير سهڻي جي چڄ لاءِ به موڪليو ويو ۽ سهڻي اهو کير پيئندي ئي ساهڙ لاءِ واجهائڻ لڳي ۽ اهڙي ريت اهو عشقيه داستان شروع ٿيو. جيڪڏهن سهڻي جي بدران اهو کير ٽم پي وئي ها ته ڇا پوءِ ٽم ۽ ميهار جو عشقيه قصو مشهور ٿئي ها؟؟؟ اهي قصا اسان جي قديم تاريخ سان تعلق رکن ٿا جن تي معجزن جا مونجهارا ۽ درٻارين جي هٿ چراند جا تباه ڪن نشان آهن. اهڙن قصن جي اصل حقيقت ۽ رجحانن ۽ ڪردارن بابت حقيقت پسندي جي سوچ اختيار ڪرڻ جي ضرورت آهي.

سنڌ جي هڪ ديو مالائي ڪردار مورڙي بابت پڻ اهي مفروضا ۽ غلط روايتون رائج آهن ته اهو ڪو مهاڻو نه پر ڦلوند نالي ڪنهن بادشاهه جو شهبزادو هو جنهن ڪلاچي جي ڪن ۾ ڦاٿل پنهنجي رعيت جي مهاڻن کي ڇڏائڻ لاءِ واڳوڻن سان وير وڌا.

اسان وٽ لڳ ڀڳ هر لوڪ داستان سان اها ئي ڪار ڪئي وئي آهي. هڪ حقيقت اها به آهي ته اسان وٽ حقيقي تاريخ تي لکڻ لاءِ موجوده رائج هٿ ٺوڪي تاريخ سان وڙهڻو پئي ٿو. جيستائين حقيقي تاريخ مرتب نٿي ٿئي ان وقت تائين سورمن ۽ غدارن، پنهنجن ۽ پراون بابت ڪا راءِ قائم ڪرڻ مناسب نه آهي.

تاريخ ۾ فرد يا ڪردار کان وڌيڪ لاڙا ۽ لاڙن کان به اڳتي انهن جي پٺيان ڪم ڪندڙ محرڪ، سماجي حالتون ۽ جذبا اهم هوندا آهن. ماضي ۾ جيڪو ڪجهه تاريخ سان ٿيو آهي ان جا به ڪجهه سبب آهن. هڪ اهو ته اسان وٽ وقت بوقت ڌارين جي يلغار هلندي آئي آهي، ڌارين جي اسان جي مزاحمتي ڪردارن سان نفرت فطري آهي. ان ڪري اسان وٽ حقيقي ڪردارن کي يا ته مسخ ڪيو وي آهي يا وري غلط انداز ۾ پيش ڪيو ويو آهي. اسان وٽ عوام جي تاريخ بلڪل موجود ناهي. ان وقت جي سماج کي پرڪڻ لاءِ اسان کي ان دور جي صوفين ۽ پڳڻن جي ڪلام مان ڪڙيون ڳولڻيون پون ٿيون. سڄي دنيا ۾ اهو اصول قائم رهيو آهي ته ”فاتح“ ئي تاريخ لکندا آهن پر اسان وٽ ٻيو به الميو آهي ته هتي جي هر ”فاتح“ جو تعلق ڌارين سان رهيو آهي ۽ ڌارين اسان جي تاريخ کي تباه ڪري ڇڏيو آهي. لوڪ ادب جا ڪردار تاريخ جو هڪ باب آهن ۽ ان بابت غلط يا هٿ ٺوڪيون روايتن تمام گهڻو نقصان ڪيو آهي.

دودي ۽ چنيسر بابت فيصلو ته مورخ ڪندا يا وري ايندڙ وقت تي ڇڏي ڏجي ته ڪير سورمو هو ۽ ڪير غدار پر ان قصي جو هڪ پاسو اهو به آهي ته چنيسر جي ماءُ جو تعلق هڪ غريب

محنت ڪش گهراڻي (ڪي ان کي ڪنڀار ذات مان چون ٿا) مان هو ۽ ان وقت جي درباري اميرن کي اهو منظور نه هو ته ڪنهن غريب ذات (طبقي) جي ماءُ جو پٽ اسان تي حڪمراني ڪري ۽ ان ڪري انهن دودي کي پنهنجو حڪمران چونڊيو ۽ ان ڳالهه تي جنگ لڳي.

انڊيا جي تاريخ ۾ رام ۽ راوڻ جي ڪشمڪش اڄ پڻ جاري آهي. اسان ڪڏهن به هڪ ”قوم“ ناهيون رهيا ان ڪري اها قومي ۽ طبقاتي پيچيدگي اسان جي سماج سان گڏ اسان جي ادب، تاريخ ۽ ثقافت کي پڻ تباهه ڪري رهي آهي.

ننڍي کنڊ جي هر ڪردار کي غلط انداز ۾ پيش ڪيو ويو آهي. آرين کان پوءِ عرب مورخن پڻ تاريخ کي غلط انداز ۾ پيش ڪيو. ڪبير ۽ رويداس بابت پڻ مفروضا ڦهلايا ويا. ڪبير جو تعلق جيئن ته هڪ اڇوت ذات سان هو پر ان جي شاعراڻي عظمت ۽ انسانيت جي فلسفي کي جڏهن حڪمران طبقاتي نه سگهيا ته پوءِ ان جي جنم بابت غلط ڳالهين کي مشهور ڪيائون ۽ اهو چيائون ته ڪبير دراصل هڪ برهمڻ وڏو جو ناجائز پٽ هو جنهن کي درياھ ۾ اڇلايو ويو پر ”قدرت“ جو ڪرشمو اهو ٿيو ته هو هڪ ڪپڙو اٿڻ واري بي اولاد خاندان کي هٿ آيو. (ڇاڪاڻ ته محنت ڪش طبقو ذات ٿئي نٿو ٿي سگهي). رويداس بابت پڻ اهڙيون ئي فرضي ۽ بي بنياد ڳالهون ڪيون ويون آهن جيڪي اڄ به اسان جي ”محققن“ لاءِ مستند حوالي جي حيثيت رکڻ ٿيون. ماضي جي درباري مورخن رويداس بابت چيو ته هو ”اڳئين جنم“ ۾ هڪ برهمڻ هو ۽ رامانند جو چيلو هو پر هڪ دفعو هن غلطي سان ڪنهن چمار ذات واري هٿان خيرات وٺي کاڌي ته هن جي ”همه گير ۽ انسان دوست“ مرشد رامانند برهمڻ کيس بد دعا ڏني ته هو ”ٻئي جنم“ ۾ ”گهٽ ذات چمار“ جي ڪنهن گهر ۾ پيدا ٿيندو.

اهي لاڙا اسان جي ماضي جي حقيقي تصوير کي منجهائي ۽ ٽنڌلو ڪري رهيا آهن. اها پڻ حقيقت آهي ته اسان جي اصل تاريخ محنت ڪش ماڻهن جي تاريخ آهي ۽ اسان جي تاريخي ڪردارن، سورمن ۽ مزاحمتي ڪردارن جو تعلق پڻ عوام مان آهي. اتفاق سان اسان جي عوام جي گهڻائي ان نسل سان واسطو رکي ٿي جيڪو هن ڌرتي جو حقيقي ۽ قديم نسل آهي پر ڌارين حملي آورن کي اها حقيقت ڪنهن به صورت ۾ قابل قبول ناهي ڇاڪاڻ ته هڪ طرف اهي اصل ڌرتي ڌڻين کي نفرت جي نگاهه سان ڏسندا هئا (آهن) ۽ ٻيو اهم سبب اهو آهي ته حقيقي تاريخ جي مرتب ٿيڻ سان ڌارين جي ڪارن ڪرتوتن تان پردو ڇاڪ ٿيڻ جو خطرو هو ان ڪري اهي پنهنجي استحصال ماضي جي ڏوهن تي پردو وجهندي تاريخ کي مسخ ڪرڻ جي شعوري ڪوشش ڪن ٿا. ڪنهن به اهڙي لاڙي جي مخالفت ڪندا آهن جنهن سان ماڻهن ۾ اسان جي قديم تهذيب، تاريخ ۽ تمدن بابت جاڳرتا اجاگر ٿيڻ جا امڪان هجن. ڌارين اسان تي هزارين سالن کان وٺي حڪمراني ڪئي آهي ۽ اسان جي ماڻهن ۾ پڻ ذهني غلامي جو عنصر شامل ٿي چڪو آهي جيڪو هزارين سالن جي استحصال جو لازمي نتيجو پڻ آهي. وڏي عرصي جي غلامي دوران اسان جي روحانيت تي پڻ ڌارين جو قبضو آهي هتي جون قديم روحاني روايتون جيتوڻيڪ اڄ به جاري آهن پر نمايان طور تي اسان وٽ ٻاهرين روحاني نظرين جو غلبو آهي ۽ ان جو نتيجو اسان سڀ ڏسي رهيا آهيون. هتي انقلابي ۽ سماج جو رخ موڙيندڙ لاڙن کي حاوي طبقن ۽ انهن جي

درباري مورخن پنهنجي پوري توانائي سان مسخ ڪيو آهي. جتي جتي اهم ڪردارن کي دٻائڻ يا لڪائڻ ۾ ناڪام ٿيا آهن ته اتي وري انهن تاريخ سان هٿ چراند ڪري اهڙن ڪردارن کي بلڪل غلط انداز سان پيش ڪيو آهي. گوتم ٻڌ پنهنجي پيغام ۾ جنهن سماجي برائي کي ننڍو هو ۽ ان خلاف وڏي ويڙهاند ڪئي پر ان کي وري وڏو ڪيو جو ”اوتار“ قرار ڏنو ويو. حقيقت ۾ گوتم ٻڌ جي تعليم ۾ ڪٿي به ڪنهن ”مهاتما“ يا ”مافوق الفطرت“ هستي جو ذڪر نٿو ملي. روح يا آتما کان وڌيڪ گوتم ٻڌ جي لاءِ ”سچائي جي قوت“ ئي وڏي معنيٰ رکندي هئي. اهڙي ريت ننڍي کنڊ جي عظيم مزاحمتي ڪردار مهاراجا راوڻ کي پهريان دروڙ نسل جوراڪش چيو ويو پر پوءِ ان کي هڪ ”برهمڻ“ راجا سڏيو ويو. اهڙي ريت حڪمران طبقن هتي جي تاريخ سان اهو حشر ڪيو ۽ پوءِ ايندڙ مورخن لکير جا فقير بنجي اها ئي روايت جاري رکي.

هتي تاريخ سان هٿ چراند جي هڪ انوکو حربو به استعمال ڪيو ويو اسان جي تاريخي ڪپاڙ خاني ۾ اهڙا نظريا به ڇڏيا ويا آهن جن جو مقصد تاريخ کي اونڌاهين ۾ الجھائڻ کان سواءِ ٻيو ڪجهه ناهي. هتي آرين بابت اهو مفروضو هڪ وڏي تحقيق طور پيش ڪيو ويندو آهي ته آريا اصل ننڍي کنڊ جا باشندا آهن پر ڪنهن دور ۾ اهي وچ ايشيا ڏانهن لڏپلاڻ ڪري ويا هئا ۽ صدين کان پوءِ واپس پنهنجي وطن آيا. اهڙن مفروضن کي ثابتي جي ڪا ضرورت ناهي. ٻيو مفروضو اهو به آهي ته آرين ۽ دروڙن جو تضاد حقيقت ۾ انگريز حڪمرانن جي چال هئي.

ننڍو کنڊ لڳ ڀڳ چار هزار سالن کان وٺي ڌارين جي ڪاهن جو مرڪز رهيو آهي ۽ اڄ تائين اهو سلسلو جاري آهي. ان وڏي عرصي دوران مڪافات عمل جو دائرو پڻ گڏوگڏ هلندو رهيو آهي. ڌارين حملي آورن تي وري ٻين ڌارين حملا ڪيا ۽ اهڙي ريت انهن ”پراڻن استحصالين“ پاڻ کي وري ”مظلوم“ ۽ ”ڌرتي جا اصل وارث“ جي صورت ۾ پيش ڪيو. پر ان سڄي صورتحال ۾ ڪٿي به اهڙو موقعو نه آيو جو اصل باشندن ڪو سک جو ساهه کنيو هجي. هن وقت جي حالتن مطابق ماڻهن ۾ شعور اچي چڪو آهي ۽ دنيا ۾ پڻ عالمگيريت جي نظام سبب جتي استحصالِي قوتن کي پيداوار جي ذريعن سميت دنيا تي هر شعبي تي حاوي ٿي ته اتي وري نجات جي عالمي نظرين کي پڻ فروغ مليو آهي. دنيا جو ترقي پسند ادب به عالمي طور سڀني مظلومن جو ادب بڻجي رهيو آهي.

هتي هاڻ ضرورت آهي ته تحقيق جي سائنسي اصولن کي مد نظر رکي اسان جي قديم تاريخي ڪردارن بابت هڪ ٻيرو ٻيهر کليل دل سان نظرثاني ڪجي. اسان جي ننڍي کنڊ جي تاريخ بابت ڪافي تحقيقي مواد لکجي رهيو آهي. انڊيا ۾ اهو ڪم زور ۽ شور سان جاري آهي پر هتي ڪا خاص پيش رفت نه ٿي سگهي آهي. اسان راجا ڏاهر ۽ محمد بن قاسم جي نڪتي تي اٽڪي بيٺا آهيون پر اسان ان کان اڳ واري دور کي نظر انداز ڪري ڇڏيون ٿا. راجا چچ ۽ ڏاهر ڪيئن حڪمران ٿيا ۽ انهن کان اڳ ڪير حڪمران هئا؟ ان وقت جي سماج جي ڇا صورتحال هئي؟ ٻڌ حڪمرانن جي زوال کان پوءِ برهمڻن عوام سان ڪهڙو سلوڪ ڪيو؟ اهو ڪهڙو تضاد هو؟ ٻڌن جي جنگ ڪنهن خلاف هئي؟ سنڌ سميت ان وقت ٻڌ ڌرم پوري هندستان تي غالب هو اهو

ڪيئن ختم ٿي؟ ڪنهن کي ٻڌا م ان خطرا هئا ۽ ٻڌا م ڪي وري ڪنهن مان خطرو هو؟  
 تاريخي تحقيق لاءِ ان تضاد جي ڳوڙهو اڀياس ڪرڻ انتهائي ضروري آهي تڏهن ئي اسان حقيقي  
 تاريخ مرتب ڪري سگهون ٿا. اسان جيڪڏهن پنهنجي ماضي جا پيرا کڻندا سين ته اسان کي  
 ڳوڙهن ۽ خون جي سمنڊ مان گذرڻو پوندو. عثمانيه يونيورسٽي حيدرآباد دکن جي تاريخ ۽  
 سماجيات جي شعبي جي سربراهه پروفيسر ڪانچه الائيه جو چوڻ آهي ته جيستائين اسان ڪو  
 انصاف ڀريو سماج نٿا جوڙي سگهون ته پوءِ حقيقي تاريخ لکڻ مان ڪو به فائدو ناهي چاڪاڻ ته  
 ننڍي کنڊ جي تاريخ انسانن جو هڪ نه ڪٽندڙ الميو ئي آهي پر وري مسئلو اهو پڻ آهي ته اسان  
 پنهنجي اصل تاريخ ڄاڻڻ کان سواءِ انصاف ۽ برابري جي ڪا منزل به ماڻي نٿا سگهون.

## رهجي ويل منظر

ڏکويل ڏيهه ٿر ۾ هڪ خاموش آهه جهڙي شام لڙي رهي هئي، ڪوئيئن جا پاڇا اوڀر ڏانهن وڌي  
 رهيا هئا. سڪل وڻن ۾ ڪٿي ڪٿي ٻور ۽ مڇر جي خوشبوءِ ائين لڳي رهي هئي جيئن خاموش  
 قبرستان ۾ گلابن جو واس ايندو آهي. پٽن تي آباد ڪولھين جا ٻار، ٻڍا توڙي عورتون اڃا پڻ ۽  
 ڪانيون وڪڻي پاند ۾ اٿو لپ ۽ ٻيو سيندو سامان کڻي پنهنجي ڪڪائين جهوپڙين ڏانهن به نه وريا  
 هئا. اها ٿر جي اداس بهار جو منظر هو. بدين کان ايندڙ وسيع روڊ مان اوچتو گاڏين جو قافلو  
 الهندي پٽ کان هيٺ لٿو. آجيان لاءِ چوراهي تي اداس ۽ ”جهليل“ ماڻهن جو هڪ ميڙ هو جنهن ۾  
 اڪثريت سفيد ڪپڙا ۽ هوائي چپيل پاتل انهن ماڻهن جي هئي جن جي چهري تي حيرانگي ۽  
 پریشاني بکي رهي هئي. سگريٽن جو دونهون هڪ ٻئي جي منهن ۾ هڻندڙ ۽ هڪ ٻئي کي سائين  
 سائين چئي ملندڙ هي ڪهڙي مخلوق هئي؟ سندن ڪلهن تي هڪ پارٽي جا رنگين جهنڊا هئا

جيڪي اتي انهن کي ڏنا ويا. اهي درويش جهنڊا ڪلهن تي صليب وانگر کڻي هڪ ٻئي کي ڏسي ڪل ۾ ٻڌا پيا هئا. ان ميڙ ۾ ڪجهه نوجوان “ڪارڪن” به هئا جيڪي پريشان ماڻهن ۾ جهنڊا ورهائي رهيا هئا ۽ لڳاتار نعرا به هڻي رهيا هئا (بغير اها پرواهه ڪرڻ جي ته نعرا جو جواب نه ملي رهيو آهي). روڊ تي ڪم ڪندڙ مزدورن جي رش جهنڊا ورهائيندڙ ڪارڪنن کي وڪوڙي ويٺ هئي ۽ جهنڊو ملڻ کان پوءِ اهي وري به روڊ جي ڀر ۾ پنهنجي نڪاڻي تي ويهي رهيا. رستي تي پنجاهه کن نئين ماڊل جي مهانگين گاڏين جي قطار هئي جيڪي سڄي سنڌ مان هتي ٿر جي مارو ماڻهن جي ڏڪن جو درمان ڪرڻ آيا هئا. مٿي مون جيڪي پريشان ۽ حيران ماڻهن جي ڳالهه ڪئي اهي “پرائمري ماستر” هئا جن کي حڪم ڪيو ويو ته اهي پنهنجا اسڪول بند ڪري شهر جي هڪ اسڪول ۾ گڏ ٿين ڇاڪاڻ ته وڏي وزير جي آڇيان ڪرڻي آهي. اڄ مون طبي اخبارون پڙهيو پر ڪٿي به ان منظر جي نشاندهي ناهي ٿي ته “پرائمري ماسترن” کي استقبال لاءِ مجبور ڪيو ويو. اسان وٽ تعليم بابت اڄ ڪلهه وڏي واويلا ڪئي وڃي ٿي ۽ تعليم جي تباهي جو ذميوار صرف “پرائمري ماستر” کي قرار ڏنو پيو وڃي. ڪا به حڪومت هجي اهي پنهنجي عوامي سگهه ڏيکارڻ لاءِ پرائمري ماسترن کي ئي روڊن تي وٺي ايندا آهن ۽ ڪجهه مجبورين جي ڪري ڪو “ماستر” اچي نه سگهندو آهي ته پوءِ ان جي اها جرئت حڪمرانن جي نظر ۾ مخالفت جي ذمري ۾ اچي ٿي پوءِ ان ويچاري ماستر کي بدلي ۽ پگهار بند ڪرڻ سميت ٻين حربن سان هيسايو ويندو آهي. اسپن استادن کي پنهنجي سياسي مقصدن لاءِ استعمال ڪرڻ جو الزام صرف هن حڪومت تي نٿا هڻون پر اڳوڻي ارباب حڪومت ۾ پڻ جڏهن پرويز مشرف لاڙڪاڻي ۾ پنهنجي “طاقت” ۽ “عوامي مقبوليت” جو مظاهرو ڪيو هو ته ان لاءِ به سڄي سنڌ سميت ٿر جي هزارين استادن کي به لاڙڪاڻي جا وڻ ڏيکاريا ويا. اهڙن موقعن تي عوام جي ناڻي جو بيدردِي سان استعمال ڪيو ويندو آهي. هر گاڏي تي تقريبن چاليهه يا پنجاهه هزار خرچ ايندو آهي جيڪو سرڪاري مشينري مان اوڳاڙيو ويندو آهي. تعليم کاتي جي سپروائيزرن لاءِ اهو حڪم هونو آهي ته اهي پنهنجي ماتحت اسڪولن جي سڀني ماسترن جي حاضري کي يقيني بڻائن. جڏهن اها حالت اسان جي سڀني حڪمرانن جي هجي ته پوءِ تعليم لاءِ اها واويلا ڪرڻ جي ڪهڙي ضرورت آهي ڇو نه خاموشي سان پنهنجي تباهي جو دلفريب منظر ڏٺو وڃي. اسان جي تعليم بابت جيڪي “ساجهه وند” آواز اٿاري رهيا آهن انهن جي گهڻائي اين جي اوز ذريعي تعليم لاءِ فنڊ وٺي پنهنجو پيٽ ڀرڻ چاهي ٿي. اسان وٽ تعليم جو طبقاتي نظام جاري آهي. هن ملڪ جو ڪارو هنوار هلائڻ لاءِ ته گرامر ۽ اي ۽ او ليول اسڪول موجود آهن. سرڪاري اسڪولن مان تعليم حاصل ڪندڙ مخلوق ته حڪمرانن جي زر خريد غلام رعيت آهي جيڪي اڳتي هلي اسان جي حڪمرانن جي نئين نسل لاءِ نعرا هڻندا، جهنڊا لڳائيندا ته ڪي وري پرائمري ماستر يا ڪلارڪ بڻجي انهن جو استقبال ڪندا.

ڪلهوڪي استقبال ۾ “عوام” جو تعداد ٻه سو جي تعداد کان به ڪجهه گهٽ هو ۽ انهن مان ڪل چاليهه يا پنجاهه مقامي يا ٻاهر آيل وزيرن ۽ مشيرن جي قيادت هئي. ڪجهه نوجوان ڪارڪن هئا ۽ ڪجهه وري سرڪار جي انتظامي مشينري جا اهلڪار هئا باقي سڀ پرائمري ماستر هئا جيڪڏهن ڪنهن کي ان ڳالهه کي وڌائي پيش ڪرڻ جو شڪ هجي ته پوءِ هو چئنلن تي نشر ٿيل

ويديو ڪلپ ڏسي ۽ هتي جي ماسترن جو سڃاڻپ پريڊ ڪرائي ته ڳالهه سو سيڪڙو صحيح ثابت ٿيندي.

حڪمرانن جي بي حسي ۽ غير ذميواري جو ان کان وڌيڪ ٻيو ڪهڙو مثال ملندو. هن ميڙ ۾ ايل اعليٰ عملدارن ۽ حڪومتي مشينري جي ڪجهه اهم عنصرن جو ميڙ وري هڪ مقامي معزز ”وڻجاري“ جي چوڌاري متل هو جيڪو راتين جي اونداهي ڪنواس ۾ رنگ پرڻ جي ”صلاحيت“ رکي ٿو. اسان جي عوام جا هڏ ٽوڪي ان وڻجاري جي چوڌاري بيٺل هئا ان وڻجاري سان معنيٰ خيز مسڪراهن ۽ تهڪن وندڻ جو دور جاري هو. اهي اسان جا حڪمران آهن جيڪي اسان جي درد ۾ اونڌا ٿيل آهن، ٿر جي غريب ماڻهن کي موٽر ريس ۽ هرڻن ۽ تلورن جي شڪار جي تفريح به مهيا ڪندا آهن. هي صرف موجوده حڪمران طبقي جي ڳالهه ناهي اها روايت هر حڪمران ٿر جي آهي. !! اڄوڪي اخبارن ۾ تعليم جي وزير جو هڪ بيان به شايع ٿيو آهي جيڪو تعليم جي بدترين صورتحال تي ماتم ڪري رهيو آهي.

ٻي طرف اسان جي تعليم واري وزير جو بيان پڻ اخبارن جي زينت بڻيو آهي جنهن ۾ چيو ويو آهي ته اربين روپين جي بجيٽ ۽ سوا لک استاد هوندي 4 هزار اسڪول ڇو بند آهن؟ مون کي سڀني اسڪول فنڪشنل گهرجن؟ ڇا اسان اهڙن جذبن جو احترام نه ڪريون؟ يا حڪمرانن جي شاهي خرچن ۽ سندن عملي قدمن کي ڏسون؟

اسان جي خيال ۾ تعليم جي تباهي جا ذميوار اسان جا حڪمران ئي آهن، پرائمري ماستر جي ڇا اوقات ۽ حيثيت آهي جو هو پنهنجي فرض جي ڪوتاهي ڪرڻ جي جرئت ڪري. اسان وٽ هر ادارو تباهي ڏانهن گامزن آهي ۽ تباهي جو سبب هي ”نظام“ آهي. دوستن کي پلي ڪڍي اها ڳالهه نظرياتي دائري ۾ ايندڙ پروپيگنڊا لڳي پر حقيقت هي آهي ته تعليم جو سڌارو هن نظام کان چڙهي چڪو آهي باقي حڪمرانن جي جلسن، استقبالن ۽ حڪمرانن جي عوامي طاقت جي نمائش جو ڪو موقعو هجي ته پوءِ اهي سوا لک استاد وڏي حيثيت رکن ٿا.